



ဒုတိယအကြိမ် ပြည်သူ့ရွယ်စာတော် (၁၅) ကြိမ်မြောက် ပုံမှန်အစည်းအဝေး ဒသမနေ့ မှတ်တမ်း



စဉ်	အကြောင်းအရာ	စာမျက်နှာ
၁	ပြည်သူ့လွှတ်တော်ဥက္ကဋ္ဌ နေရာယူခြင်း	၁
၂	ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာခြင်း	၂
၃	ပြည်သူ့လွှတ်တော်ကိုယ်စားလှယ်များ ခွင့်ပန်ကြားခြင်း	၂
၄	ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှုအခြေအနေကို မှတ်တမ်းတင်ခြင်း	၄
၅	ပြည်ထောင်စုတရားလွှတ်တော်ချုပ်က လိုအပ်သည့် လူ့စွမ်းအားအရင်းအမြစ်နှင့် အခြားအရင်းအမြစ် များ တင်ပြတောင်းခံရန်နှင့် ပြည်ထောင်စုအစိုးရက ပံ့ပိုးပေးရန် အစီအစဉ်ရှိ/မရှိနှင့်စပ်လျဉ်းသည့် မေးခွန်း	၄
၆	ကချင်ပြည်နယ်တရားလွှတ်တော်အဆောက်အဦအသစ် သီးခြားဆောက်လုပ်နိုင်ရန် မြေနေရာ ရရှိရေးအတွက် အထွေထွေအုပ်ချုပ်ရေးဦးစီးဌာန(ရုံးချုပ်)ပိုင် မြေကွက်အား ညှိနှိုင်းဆောင်ရွက် ပေးနိုင်ခြင်းရှိ/မရှိနှင့်စပ်လျဉ်းသည့်မေးခွန်း	၉
၇	ဝန်းသိုမြို့နယ်၊ တောင်ကုတ်ကျေးရွာအုပ်စု၊ ကျောက်ပါးစပ်ကျေးရွာအား ပြည်ထဲရေးအမည်ပေါက် ကျေးရွာအဖြစ် သတ်မှတ်ပေးရန်အစီအစဉ် ရှိ/မရှိနှင့် စပ်လျဉ်းသည့် မေးခွန်း	၁၄
၈	ဖလမ်းမြို့နယ်၊ သီးဆင်ကျေးရွာအုပ်စု၊ ဝေဠုဝန်စခန်းကို ဒေသခံပြည်သူများ၏ အခေါ်အဝေါ်နှင့် ကိုက်ညီသော ဗားလုံ(Valung) ကျေးရွာအဖြစ် ပြောင်းလဲပြင်ဆင်ပေးရန် အစီအစဉ်ရှိ/မရှိနှင့် စပ်လျဉ်းသည့်မေးခွန်း	၁၇
၉	ပြည်သူများလျှပ်စစ်သုံးစွဲမှု ပိုမိုကောင်းမွန်စေရန်၊ ဝန်ဆောင်မှုများ အဆင်ပြေစေရန်၊ ဓာတ်အား ပျောက်ဆုံးမှုလျော့နည်းစေရန်နှင့် အလေအလွင့်မဖြစ်စေရန်အတွက် ပြည်တွင်းပြည်ပရင်းနှီးမြှုပ်နှံမှုများကို ဖိတ်ခေါ်ပြီး ရန်ကုန်လျှပ်စစ်ဓာတ်အားပေးရေးကော်ပိုရေးရှင်း(YESC)၊ မန္တလေး လျှပ်စစ်ဓာတ်အားပေးရေးကော်ပိုရေးရှင်း (MESC)၊ ESE တို့အား ပြုပြင်ပြောင်းလဲရန် အစီအစဉ်ရှိ/မရှိနှင့် စပ်လျဉ်းသည့်မေးခွန်း	၂၀

- ၁၀ ဖားဆောင်းမြို့နယ်၊ လျှပ်စစ်အင်ဂျင်နီယာရုံးတွင် လစ်လပ်နေသော လျှပ်စစ်
ဝန်ထမ်းများအား အမြန်ဆုံးခန့်အပ်ပေးရန် အစီအစဉ်ရှိ/မရှိနှင့် စပ်လျဉ်းသည့်
မေးခွန်း ၂၈
- ၁၁ ဆိပ်ဖြူမြို့နယ်အတွင်းရှိ ကျေးရွာများလျှပ်စစ်ဓာတ်အား ရရှိရေးအတွက်
လက်ဆည်ကျေးရွာနှင့် ညောင်နီချောင်းကျေးရွာတို့တွင် (၆၆/၁၁) ကေဗွီအေ
(၅)အမ်ဗွီအေ ဓာတ်အားခွဲရုံနှစ်ရုံ တည်ဆောက် ပေးရန်အစီအစဉ်ရှိ/မရှိနှင့်
စပ်လျဉ်းသည့်မေးခွန်း ၃၂
- ၁၂ အမျိုးသားလွှတ်တော်က ပြင်ဆင်ချက်ဖြင့်အတည်ပြု၍ ပေးပို့လာသော ယာဉ်
အန္တရာယ် ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်း၍
တင်သွင်းထားသည့် ပြင်ဆင်ချက်အဆိုအား ဆွေးနွေးခြင်းနှင့် လွှတ်တော်၏
အတည်ပြုချက်ရယူခြင်း ၃၄
- ၁၃ ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့ ၅၀
ရပ်နားကြောင်းနှင့် အစည်းအဝေး (၁၁)ရက်မြောက်နေ့ ဆက်လက်ကျင်းပမည့်
နေ့ရက်နှင့်အချိန်ကိုကြေညာခြင်း

ဒုတိယအကြိမ်ပြည်သူ့လွှတ်တော် (၁၅) ကြိမ်မြောက်ပုံမှန်အစည်းအဝေး

ဒသမနေ့ အစီအစဉ်

(၂၄-၂-၂၀၂၀) (တနင်္လာနေ့) နံနက် ၁၀ နာရီ

- ၁။ ပြည်သူ့လွှတ်တော်ဥက္ကဋ္ဌ နေရာယူခြင်း၊
- ၂။ ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာခြင်း၊
- ၃။ ဒုတိယအကြိမ် ပြည်သူ့လွှတ်တော် (၁၅)ကြိမ်မြောက် ပုံမှန်အစည်းအဝေး ဒသမနေ့ အစီအစဉ် ကြေညာခြင်း၊
- ၄။ အစည်းအဝေး မတက်ရောက်နိုင်သော ပြည်သူ့လွှတ်တော် ကိုယ်စားလှယ်များ အတွက် ခွင့်ပန်ကြားခြင်းနှင့် ပြည်သူ့လွှတ်တော်၏ အဆုံးအဖြတ်ရယူခြင်း၊
- ၅။ ကြယ်ပွင့်ပြထားသည့် အောက်ပါမေးခွန်းများကို လွှတ်တော်ကိုယ်စားလှယ်များက မေးမြန်းခြင်းနှင့် သက်ဆိုင်ရာ ပြည်ထောင်စုအဆင့် အဖွဲ့အစည်းဝင်များက ဖြေကြားခြင်း-
 - (က) ဦးဘိုကြီး၊ ချောက် မဲဆန္ဒနယ်၏ ပြည်ထောင်စုတရားလွှတ်တော်ချုပ်က လိုအပ်သည့် လူ့စွမ်းအားအရင်းအမြစ်နှင့် အခြားအရင်းအမြစ်များ တင်ပြ တောင်းခံရန်နှင့် ပြည်ထောင်စုအစိုးရက ပံ့ပိုးပေးရန် အစီအစဉ် ရှိ၊ မရှိ နှင့် စပ်လျဉ်းသည့် မေးခွန်း၊
 - (ခ) ဦးလာမာလေး၊ ဆော့လော် မဲဆန္ဒနယ်၏ ကချင်ပြည်နယ်တရားလွှတ်တော် အဆောက်အဦအသစ် သီးခြားဆောက်လုပ်နိုင်ရန် မြေနေရာ ရရှိရေးအတွက် အထွေထွေအုပ်ချုပ်ရေးဦးစီးဌာန(ရုံးချုပ်)ပိုင် မြေကွက်အား ညှိနှိုင်းဆောင်ရွက် ပေးနိုင်ခြင်း ရှိ၊ မရှိ နှင့်စပ်လျဉ်းသည့် မေးခွန်း၊

- (ဂ) ဦးနေစိုးအောင်၊ ဝန်းသို မဲဆန္ဒနယ်၏ ဝန်းသိုမြို့နယ်၊ တောင်ကုန်းကျေးရွာအုပ်စု၊ ကျောက်ပါးစပ်ကျေးရွာအား ပြည်ထဲရေးအမည်ပေါက် ကျေးရွာအဖြစ် သတ်မှတ်ပေးရန် အစီအစဉ် ရှိ၊ မရှိ နှင့်စပ်လျဉ်းသည့် မေးခွန်း၊
- (ဃ) ဒေါက်တာဆလိုင်းရီယန်းဗဲလ်၊ ဖလမ်း မဲဆန္ဒနယ်၏ ဖလမ်းမြို့နယ်၊ သီးဆင်အုပ်စု၊ ဝေဠုဝန်စခန်းကို ဒေသခံပြည်သူများ၏ အခေါ်အဝေါ်နှင့် ကိုက်ညီသော ဗားလုံ (Valung) ကျေးရွာအဖြစ် ပြောင်းလဲပြင်ဆင်ပေးရန် အစီအစဉ် ရှိ၊ မရှိ နှင့်စပ်လျဉ်းသည့် မေးခွန်း၊
- (င) ဦးနေမျိုးထက်၊ ကျောက်တံတား မဲဆန္ဒနယ်၏ ပြည်သူများလျှပ်စစ်သုံးစွဲမှု ပိုမိုကောင်းမွန်စေရန်၊ ဝန်ဆောင်မှုများ အဆင်ပြေစေရန်၊ ဓာတ်အား ပျောက်ဆုံးမှု လျော့နည်းစေရန်နှင့် အလေအလွင့်မဖြစ်စေရန် အတွက် ပြည်တွင်းပြည်ပ ရင်းနှီးမြှုပ်နှံမှုများကို ဖိတ်ခေါ်ပြီး YESC (ရန်ကုန်လျှပ်စစ် ဓာတ်အားပေးရေး ကော်ပိုရေးရှင်း)، MESC (မန္တလေးလျှပ်စစ်ဓာတ်အား ပေးရေး ကော်ပိုရေးရှင်း)، ESE တို့အား ပြုပြင်ပြောင်းလဲရန် အစီအစဉ် ရှိ၊ မရှိ နှင့်စပ်လျဉ်းသည့် မေးခွန်း၊
- (စ) ဦးခင်မောင်စိုး၊ ဝမ်းတွင်း မဲဆန္ဒနယ်၏ ဝမ်းတွင်းမြို့နယ်၊ (၆) ရပ်ကွက် အတွင်း လိုအပ်နေသည့် (၄၀၀) ဗို့အားလိုင်းနှင့် ကွန်ကရစ်တိုင်များအား မည်သို့ စီမံဆောင်ရွက်ပေးမည်ကို သိလိုပါကြောင်းနှင့် သဲတော-ဝမ်းတွင်း အမှတ်(၁) လမ်းမဘေးမှ မီးတိုင်၊ ထရန်စဖော်မာများ ပြောင်းရွှေ့နိုင်မည့် အချိန်ကို သိလိုခြင်း တို့နှင့်စပ်လျဉ်းသည့် မေးခွန်း၊

- (ဆ) ဒေါ်နန်းထွေးသူ၊ ဖားဆောင်း မဲဆန္ဒနယ်၏ ဖားဆောင်းမြို့နယ် လျှပ်စစ် အင်ဂျင်နီယာရုံးတွင် လစ်လပ်နေသော လျှပ်စစ်ဝန်ထမ်းများအား အမြန်ဆုံး ခန့်အပ်ပေးရန် အစီအစဉ်ရှိ၊ မရှိ နှင့်စပ်လျဉ်းသည့် မေးခွန်း၊
- (ဇ) ဦးအောင်သိုက်၊ ဆိပ်ဖြူ မဲဆန္ဒနယ်၏ ဆိပ်ဖြူမြို့နယ်အတွင်းရှိ ကျေးရွာများ လျှပ်စစ်ဓာတ်အား ရရှိရေးအတွက် လက်ဆည်ကျေးရွာနှင့် ညောင်နီချောင်း ကျေးရွာတို့တွင် (၆၆/၁၁ KVA) (5 MVA) ဓာတ်အားခွဲရုံ (၂) ရုံ တည်ဆောက် ပေးရန် အစီအစဉ် ရှိ၊ မရှိ နှင့်စပ်လျဉ်းသည့် မေးခွန်း၊
- ၆။ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ ပေးပို့လာသော “ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှု ဥပဒေကြမ်း”နှင့် စပ်လျဉ်း၍ တင်သွင်းထားသည့် ပြင်ဆင်ချက်အဆိုအား ဆွေးနွေးခြင်းနှင့် လွှတ်တော်၏ အဆုံးအဖြတ်ရယူခြင်း၊
- ၇။ ဒုတိယအကြိမ် ပြည်သူ့လွှတ်တော် (၁၅)ကြိမ်မြောက် ပုံမှန်အစည်းအဝေး ဒသမနေ့ ရပ်နားကြောင်းနှင့် အစည်းအဝေး (၁၁)ရက်မြောက်နေ့ ဆက်လက်ကျင်းပမည့် နေ့ရက်နှင့် အချိန်ကို ကြေညာခြင်း။



ပြည်ထောင်စုသမ္မတမြန်မာနိုင်ငံတော်
ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး

ဒသမနေ့မှတ်တမ်း

၁၃၈၁ ခုနှစ်၊ တပေါင်းလဆန်း ၂ ရက်
(၂၀၂၀ ပြည့်နှစ်၊ ဖေဖော်ဝါရီလ ၂၄ ရက်)

(တနင်္လာနေ့)

နေပြည်တော်ရှိ ပြည်သူ့လွှတ်တော်အစည်းအဝေးခန်းမတွင် ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့ကို နံနက် ၁၀ နာရီအချိန်၌ စတင်ကျင်းပပါသည်။

[ပြည်သူ့လွှတ်တော်အစည်းအဝေးကို ကြီးကြပ်ကွပ်ကဲသူအဖြစ် ပြည်သူ့လွှတ်တော်ဥက္ကဋ္ဌ ဦးတီခွန်မြတ်က ဆောင်ရွက်ပြီး၊ အခမ်းအနားမှူးအဖြစ် ဦးတင်ဝင်းအောင်၊ ညွှန်ကြားရေးမှူးချုပ်၊ ပြည်သူ့လွှတ်တော်ရုံးက ဆောင်ရွက်ပါသည်။]

အချိန်၊ ၁၀:၀၀။

အခမ်းအနားမှူး။ ။ လေးစားအပ်ပါသော ပြည်သူ့လွှတ်တော်ကိုယ်စားလှယ်များနှင့် ဧည့်သည်တော်များခင်ဗျား။ ယခုအချိန်ကစပြီး ပြည်ထောင်စုသမ္မတမြန်မာနိုင်ငံတော် ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့အစီအစဉ် စတင်ပါတော့မယ်။

ပြည်သူ့လွှတ်တော်ဥက္ကဋ္ဌ နေရာယူခြင်း

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ကြွရောက်လာပါပြီခင်ဗျား။

[ပြည်သူ့လွှတ်တော်ဥက္ကဋ္ဌသည် ဥက္ကဋ္ဌအတွက်သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

ဥက္ကဋ္ဌ။ ။ အားလုံးမင်္ဂလာပါခင်ဗျား။

ကိုယ်စားလှယ်များ။ ။ မင်္ဂလာပါ။

အခမ်းအနားမှူး။ ။ အားလုံးထိုင်နိုင်ပါပြီခင်ဗျား။

ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာခြင်း

ဥက္ကဋ္ဌ။ ။ ပြည်သူ့လွှတ်တော်ကိုယ်စားလှယ်များခင်ဗျား။ ဒီကနေ့ကျင်းပတဲ့ ဒုတိယ အကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့မှာ ပြည်သူ့လွှတ်တော် လွှတ်တော်အခွင့်အရေးကော်မတီရဲ့တင်ပြချက်အရ အစည်းအဝေးသို့ တက်ရောက်ခွင့်ရှိတဲ့ ပြည်သူ့ လွှတ်တော်ကိုယ်စားလှယ် ၄၃၁ ဦးရှိသည့်အနက် ၄၀၁ ဦး တက်ရောက်ပါတယ်။ အစည်းအဝေးသို့ တက်ရောက်ခွင့်ရှိသူဦးရေ စုစုပေါင်းရဲ့ ၉၃.၀၄ ရာခိုင်နှုန်းရှိတဲ့အတွက် အစည်းအဝေးအထမြောက် ကြောင်းနှင့် စတင်ကျင်းပကြောင်း ကြေညာပါတယ်။ (ဩဘာသံများ)

အစည်းအဝေးအစီအစဉ်ဖြန့်ဝေထားကြောင်း တင်ပြခြင်း

ဥက္ကဋ္ဌ။ ။ အစီအစဉ် (၃) ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အစီအစဉ် များကို ကြိုတင်ဖြန့်ဝေထားတဲ့အတိုင်း ဆက်လက်ဆောင်ရွက်သွားပါမယ်။

ပြည်သူ့လွှတ်တော်ကိုယ်စားလှယ်များ ခွင့်ပန်ကြားခြင်း

ဥက္ကဋ္ဌ။ ။ အစီအစဉ်(၄) ဖြစ်ပါတယ်။ ယခုအစည်းအဝေး မတက်ရောက်နိုင်တဲ့ လွှတ်တော်ကိုယ်စားလှယ်များအတွက် ခွင့်ပန်ကြားရန်ဖြစ်ပါတယ်။

ဒေါက်တာလှမိုး(အတွင်းရေးမှူး၊ လွှတ်တော်အခွင့်အရေးကော်မတီ)။ ။ လေးစားအပ် ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ယနေ့ ၂၀၂၀ ပြည့်နှစ်၊ ဖေဖော်ဝါရီလ ၂၄ ရက်နေ့ ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့သို့ မတက် ရောက်နိုင်ပါသဖြင့် ခွင့်ပန်ကြားသူ လွှတ်တော်ကိုယ်စားလှယ်များ၏ကိုယ်စား ပြည်သူ့လွှတ်တော် လွှတ်တော်အခွင့်အရေးကော်မတီအတွင်းရေးမှူး ကျွန်တော် ဒေါက်တာလှမိုး၊ အောင်မြေသာစံ မဲဆန္ဒနယ်က ကိုယ်စားခွင့်ပန်ကြားသွားမှာ ဖြစ်ပါတယ်။ ပြည်သူ့လွှတ်တော်မှာ ယနေ့တက်ရောက် ခွင့်ရှိသော ကိုယ်စားလှယ် ၄၃၁ ဦးရှိပြီး တက်ရောက်သူကိုယ်စားလှယ် ၄၀၁ ဦးရှိကာ ယနေ့ ခွင့်ပန်ကြားသူ ၂၅ ဦးရှိပါတယ်။ ခွင့်ပန်ကြားသူကိုယ်စားလှယ်များကတော့-

- (၁) ပလက်ဝမဲဆန္ဒနယ်မှ ဦးစိန်အောင် ခွင့် ၁ ရက်၊
- (၂) ဟုမ္မလင်းမဲဆန္ဒနယ်မှ ဦးမျိုးညွန့် ခွင့် ၁ ရက်၊
- (၃) ကွမ်းလုံမဲဆန္ဒနယ်မှ ဦးယန်ကျင်းကန် ခွင့် ၁ ရက်၊
- (၄) မိုင်းရယ်မဲဆန္ဒနယ်မှ ဦးစိုင်းသီဟကျော် ခွင့် ၁ ရက်၊
- (၅) လားရှိုးမဲဆန္ဒနယ်မှ ဒေါက်တာစိုင်းမောက်ခမ်း ခွင့် ၁ ရက်၊

- (၆) တီးတိန်မဲဆန္ဒနယ်မှ ဦးကျင့်ရှင်းထန် ခွင့် ၄ ရက်၊
- (၇) တွန်းဇံမဲဆန္ဒနယ်မှ ဦးခမ်ခန့်ထန် ခွင့် ၄ ရက်၊
- (၈) ဇီးကုန်းမဲဆန္ဒနယ်မှ ဦးဉာဏ်ထွန်း ခွင့် ၅ ရက်၊
- (၉) လသာမဲဆန္ဒနယ်မှ ဒေါ်ခင်မိုးမိုးအောင် ခွင့် ၁ ရက်၊
- (၁၀) မင်းကင်းမဲဆန္ဒနယ်မှ ဦးမောင်မြင့် ခွင့် ၁ ရက်၊
- (၁၁) ကျိုင်းတုံမဲဆန္ဒနယ်မှ ဦးစတီဖန် ခွင့် ၁ ရက်၊
- (၁၂) မိုင်းပန်မဲဆန္ဒနယ်မှ ဦးစိုင်းကျော်မိုး ခွင့် ၄ ရက်၊
- (၁၃) ဖျာပုံမဲဆန္ဒနယ်မှ ဦးဝင်းထွဋ် ခွင့် ၁ ရက်၊
- (၁၄) ခေါင်လန်ဖူးမဲဆန္ဒနယ်မှ ဦးအာမိုးဆီ ခွင့် ၅ ရက်၊
- (၁၅) မြိတ်မဲဆန္ဒနယ်မှ ဦးစိုးပိုင်ဌေး ခွင့် ၂ ရက်၊
- (၁၆) ရေဖြူမဲဆန္ဒနယ်မှ ဦးသက်နိုင်ဦး ခွင့် ၂ ရက်၊
- (၁၇) ဇေယျာသီရိမဲဆန္ဒနယ်မှ ဦးလှဌေးဝင်း ခွင့် ၃ ရက်၊
- (၁၈) ဟိုပန်မဲဆန္ဒနယ်မှ ဦးကျင်ဝမ်း ခွင့် ၁ ရက်၊
- (၁၉) မြောက်ဦးမဲဆန္ဒနယ်မှ ဦးဦးလှစော ခွင့် ၁ ရက်၊
- (၂၀) ရသေ့တောင်မဲဆန္ဒနယ်မှ ဒေါ်ခင်စောဝေ ခွင့် ၁ ရက်၊
- (၂၁) ဇမ္ဗူသီရိမဲဆန္ဒနယ်မှ ဦးဖြိုးဇေယျာသော်(ခ)ဦးဇေယျာသော် ခွင့် ၁ ရက်၊
- (၂၂) ကွန်ဟိန်းမဲဆန္ဒနယ်မှ ဒေါ်နန်းခင်စော ခွင့် ၅ ရက်၊
- (၂၃) ဟိုပုန်းမဲဆန္ဒနယ်မှ ဦးခွန်အောင်ကျော် ခွင့် ၁ ရက်၊
- (၂၄) ဆီဆိုင်မဲဆန္ဒနယ်မှ ဦးခွန်သန်းထူး ခွင့် ၅ ရက်နှင့်
- (၂၅) မိုးမောက်မဲဆန္ဒနယ်မှ ဦးဝင်းအောင် ခွင့် ၁ ရက် တို့ဖြစ်ကြပါတယ်။ ယခင် ခွင့်ပန်ကြားသူ ၅ ဦး၊ ယနေ့ခွင့်ပန်ကြားသူ ၂၅ ဦး စုစုပေါင်းခွင့်ပန်ကြားသူ ၃၀ ဦး ဖြစ်ပါတယ်။ ခွင့်မဲ့ပျက်ကွက်သူမရှိပါကြောင်းနှင့် အထက်ပါကိုယ်စားလှယ်များ၏ ခွင့်ပန်ကြားမှုအား ခွင့်အဖြစ် ခွင့်ပြုပေးပါရန် လေးစားစွာဖြင့် ပန်ကြားအပ်ပါတယ် ခင်ဗျား။

ဥက္ကဋ္ဌ။ ။ ခွင့်ပန်ကြားသူအားလုံးကို ခွင့်ပြုပါတယ်။

ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှုအခြေအနေကို မှတ်တမ်းတင်ခြင်း

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒီကနေ့ အစည်းအဝေးမှာ တက်ရောက်ခွင့်ရှိတဲ့ လွှတ်တော်ကိုယ်စားလှယ် ၄၃၁ ဦး၊ ယခင်ကခွင့်ပန်ကြား၍ ခွင့်ပြုထားသူ ၅ ဦး၊ ယနေ့ခွင့်ပြုထားသူ ၂၅ ဦးဖြစ်၍ လွှတ်တော်က ခွင့်ပြုထားသူ စုစုပေါင်း ၃၀ ဦး ဖြစ်ပါတယ်။ ခွင့်မဲ့ ပျက်ကွက်သူမရှိပါ။ ယခုလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို လွှတ်တော်ရဲ့အတည်ပြုချက်ရယူပါမယ်။ ပြည်သူ့လွှတ်တော်ကိုယ်စားလှယ်များ အစည်းအဝေး တက်ရောက်မှု အခြေအနေတင်ပြချက်ကို အတည်ပြုမှတ်တမ်းတင်ရန် လွှတ်တော်က သဘောတူ ပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ လွှတ်တော်က သဘောတူတဲ့အတွက် ကိုယ်စားလှယ်များအစည်းအဝေး တက်ရောက်မှုအခြေအနေကို အတည်ပြုမှတ်တမ်းတင်ကြောင်း ကြေညာပါတယ်။ (ဩဘာသံများ)

ကြယ်ပွင့်ပြထားသည့်မေးခွန်းများကို လွှတ်တော်ကိုယ်စားလှယ်များကမေးမြန်းခြင်းနှင့် သက်ဆိုင်ရာပြည်ထောင်စုအဆင့်အဖွဲ့အစည်းဝင်များက ဖြေကြားခြင်း

ဥက္ကဋ္ဌ။ ။ အစီအစဉ်(၅)ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ မေးခွန်း များ မေးမြန်း၊ ဖြေကြားခြင်းအစီအစဉ်စတင်ဆောင်ရွက်ပါမယ်။

ပြည်ထောင်စုတရားလွှတ်တော်ချုပ်က လိုအပ်သည့် လူ့စွမ်းအားအရင်းအမြစ်နှင့် အခြားအရင်းအမြစ် များ တင်ပြတောင်းခံရန်နှင့် ပြည်ထောင်စုအစိုးရက ပံ့ပိုးပေးရန် အစီအစဉ်ရှိ/မရှိနှင့်စပ်လျဉ်းသည့် မေးခွန်း

ဥက္ကဋ္ဌ။ ။ ပထမဦးစွာ ချောက်မဲဆန္ဒနယ်မှ ဦးဘိုကြီး မေးမြန်းဖို့ဖြစ်ပါတယ်။

ဦးဘိုကြီး(ချောက်မဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး နှင့် အားလုံးကိုမင်္ဂလာပါလို့ နှုတ်ခွန်းဆက်သဂါရဝပြုအပ်ပါတယ်။ ကျွန်တော်ကတော့ မကွေးတိုင်း ဒေသကြီး၊ ချောက်မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးဘိုကြီး ဖြစ်ပါတယ်။ ပြည်ထောင်စုတရားလွှတ်တော်ချုပ်က လိုအပ်တဲ့လူ့စွမ်းအားအရင်းအမြစ်နှင့် အခြားအရင်းအမြစ် များ တင်ပြတောင်းခံရန်နှင့် ပြည်ထောင်စုအစိုးရက ပံ့ပိုးရန်အစီအစဉ်ရှိ/မရှိ သိလိုသဖြင့် မေးရခြင်း ဖြစ်ပါတယ်။ ပြည်ထောင်စုတရားလွှတ်တော်ချုပ်သည် တရားစီရင်ရေးမဟာဗျူဟာစီမံကိန်း (၂၀၁၈-၂၀၂၂)ရေးဆွဲပြီးတော့ မဟာဗျူဟာလုပ်ငန်းနယ်ပယ်(၅)ရပ်ချမှတ်ကာ ပြုပြင်ပြောင်းလဲမှု

များပြုလုပ်လျက်ရှိရာ အစီအစဉ်အများစုသည် လူအင်အား၊ ငွေအင်အားနှင့် နည်းပညာများ လိုအပ်သည်ကို တွေ့ရှိရပါတယ်။ အောင်မြင်မှုအချို့ကိုလည်း မြင်တွေ့နေရပြီဖြစ်၍ အသိအမှတ်ပြုပါတယ်။ အများပြည်သူစိတ်ဝင်စားတဲ့ပြုပြင်ပြောင်းလဲမှုမှာ မူခင်းစီမံခန့်ခွဲမှုအစီအစဉ်နှင့် တရားရုံးက ဦးဆောင်တဲ့ စေ့စပ်ဖြေရှင်းစမ်းသပ်အစီအစဉ်များဖြစ်ပါတယ်။ မူခင်းစီမံခန့်ခွဲမှုအစီအစဉ်ကို တရားရုံး ၇၂ ရုံးတွင် အကောင်အထည်ဖော်နေပြီး ၂၀၂၂ ခုနှစ်တွင် တစ်နိုင်ငံလုံးအကောင်အထည်ဖော်မည်လို့ သိရပါတယ်။ တရားရုံးလေးရုံးတွင်စမ်းသပ်ရာ ထိုက်သင့်သလောက်အောင်မြင်တယ်လို့ သိရပါတယ်။ တစ်နိုင်ငံလုံးအတိုင်းအတာဖြင့်ဆောင်ရွက်မည်ဆိုပါက ယင်းအတွက် ဝန်ထမ်းအင်အားသာမက နည်းပညာ၊ ကွန်ပျူတာနှင့် ဆက်စပ်ပစ္စည်းများလိုအပ်ပါမယ်ဆိုတာ ထင်ရှားပါတယ်။ နိုင်ငံတော်က အလေးထားဆောင်ရွက်နေတဲ့ ကမ္ဘာ့ဘဏ်ရဲ့စီးပွားရေးလုပ်ငန်းများလုပ်ကိုင်ရန်လွန်ကဲမှု(Ease of Doing Business)အညွှန်းကိန်း ၁၀ ခုတွင် ပြည်ထောင်စုတရားလွှတ်တော်ချုပ်က ပဋိညာဉ်အတည်ပြုခြင်းနှင့် လူမွဲခံယူခြင်းများကို ဖြေရှင်းရန် အညွှန်းကိန်းနှစ်ခုကိုတာဝန်ယူဆောင်ရွက်လျက်ရှိပါတယ်။ ဒါကြောင့် လူ့စွမ်းအားနှင့်အခြားအရင်းအမြစ်များ လိုအပ်မည်ဖြစ်ပါတယ်။ ယင်းညွှန်းကိန်းများအတွက် လိုအပ်ချက်များသည် မဟာဗျူဟာစီမံကိန်းတွင် ပါဝင်တယ်လို့လည်း တွေ့ရပါတယ်။ ကျွန်တော်တို့ ချောက်မြို့နယ် တရားရုံးမှာဆိုရင် ၂၀၁၉ ခုနှစ်မှာ ပြစ်မှုလက်ကျန်ရေတွဲအခါမှာ (၁၂၉)မှု၊ တရားမအရေအတွက်လက်ကျန်က (၁၂၂)မှုခန့်ရှိတယ်လို့ သိရပါတယ်။ မြို့နယ်တရားသူကြီးသုံးဦးနှင့် ဒုတိယမြို့နယ်တရားသူကြီးတစ်ဦးသာလျှင်ရှိပါတယ်။ စစ်ဆေးဆင်ခြင်နေရတဲ့တရားသူကြီးများဟာ အမှုအရည်အသွေးကို အသေးစိတ်လေ့လာခြင်း၊ လိုအပ်သောဥပဒေ၊ နည်းဥပဒေများ၊ တရားရုံးလက်စွဲစီရင်ထုံးများကို အချိန်ယူလေ့လာခြင်းမပြုနိုင်ဘဲ အမှုများကို စီရင်ဆုံးဖြတ်ရမည်ဆိုပါက အရည်အသွေးပြည့်ဝတဲ့စီရင်ချက်ဖြစ်ရန် မလွယ်ကူလှပါဘူး။ အမှုများလည်း ကြန့်ကြာနိုင်ပါတယ်။

ပြည်ထောင်စုတရားလွှတ်တော်ချုပ်ရဲ့ ၂၀၁၈ ခုနှစ် တရားရုံးဖြစ်စဉ်အစီရင်ခံစာအရ တစ်နိုင်ငံလုံးမှာ တရားရေးအရာရှိ လစ်လပ်အမှုဟာ ၃၁.၇၃ ရာခိုင်နှုန်းဖြစ်ပြီးတော့ အမှုထမ်းလစ်လပ်မှုရာခိုင်နှုန်းမှာ ၃၇.၃၀ ခန့်ဖြစ်တယ်လို့ သိရပါတယ်။ အစိုးရအဖွဲ့၏ညွှန်ကြားချက်အရ ခွင့်ပြုအင်အား၏ ၇၀ ရာခိုင်နှုန်းအထက် ခန့်အပ်လိုပါက အစိုးရအဖွဲ့အစည်း၏ခွင့်ပြုချက် လိုအပ်တယ်လို့သိရှိရပါတယ်။ ၂၀၁၉ ခုနှစ် နိုဝင်ဘာလ ၁၅ ရက်နေ့တွင် နိုင်ငံတော်အတိုင်ပင်ခံရုံးဝန်ကြီးဌာန ညွှန်ကြားရေးမှူးချုပ်က သတင်းမီဒီယာများနှင့်တွေ့ဆုံရှင်းလင်းရာတွင် တရားရုံးများတွင် တရားမမှုများ ကြန့်ကြာနေမှုနှင့်စပ်လျဉ်း၍ နိုင်ငံတော်သမ္မတနှင့် ပြည်ထောင်စုတရားသူကြီးချုပ်အပါအဝင် တရားသူကြီးများနှင့် တွေ့ဆုံစဉ်ဆွေးနွေးထားပြီးဖြစ်ပါကြောင်း တရားရုံးတွင် တရားရေး

ဝန်ထမ်းအရေအတွက်များ နည်းပါးနေတဲ့အတွက် ဖွဲ့စည်းပုံတိုးချဲ့နိုင်ရန်နှင့် ဝန်ထမ်းခန့်ထားရေး အတွက်ဆောင်ရွက်ရန် ညွှန်ကြားထားပြီးဖြစ်ပါကြောင်း ပြောကြားသွားပါတယ်။

ပြည်ထောင်စုတရားလွှတ်တော်ချုပ်သည် ၂၀၁၈-၂၀၁၉ ခုနှစ်မှာ ငွေလုံးငွေရင်းအသုံးစရိတ် ၀.၁၃၁ ရာခိုင်နှုန်း၊ သာမန်အသုံးစရိတ်ငွေ၏ ၀.၁၁၆ ရာခိုင်နှုန်းသာ ခွဲဝေရရှိသဖြင့် ဘဏ္ဍာငွေ အားလုံး၏ ၁၀၀၀ ပုံတစ်ပုံသာ ရရှိတာကို တွေ့ရပါတယ်။ ကမ္ဘာ့ကုလသမဂ္ဂကြီးရဲ့တရားစီရင်ရေး ဆိုင်ရာလွတ်လပ်မှုအခြေခံဥပဒေများ(United Nations Basic Principles on the Independence of the Judiciary)အပိုဒ် ၇ တွင် တရားစီရင်ရေး၏တာဝန်များကို သင့်တင့်လျောက်ပတ်စွာဆောင်ရွက် နိုင်ရန် လုံလောက်သောအရင်းအမြစ်များပေးရာမှာ အဖွဲ့ဝင်နိုင်ငံတိုင်း၏တာဝန်ဖြစ်တယ်လို့ ဖော်ပြ ထားပါတယ်။ Beijing Statement of Principles of the Independence of the Judiciary in the Law Asia Region အပိုဒ် ၄၂ မှာလည်း တရားဥပဒေစိုးမိုးရေးကိုထိန်းသိမ်းရန်နှင့် လူ့အခွင့်အရေး ကာကွယ်ပေးရန်တို့မှာ အလွန်အရေးကြီးသောကြောင့် နိုင်ငံတော်စီးပွားရေးမည်သို့ပင် ကျပ်တည်း စေကာမူ တရားစီရင်ရေးစနစ်နှင့် တရားသူကြီးများ၏လုပ်ဆောင်မှုများ အဆင်ပြေချောမွေ့စေရန် လည်ပတ်ရန်အတွက် လိုအပ်သည်များကို နိုင်ငံတော်၏ဦးစားပေးအစီအစဉ်ဖြင့်သတ်မှတ်ကာ ဖြည့်ဆည်းပေးရမယ်လို့ ဖော်ပြပါတယ်။

ယင်း Statement ကို ပြည်ထောင်စုမြန်မာနိုင်ငံတော် တရားသူကြီးချုပ်က ၁၉-၈-၁၉၉၅ ရက်နေ့မှာ လက်မှတ်ရေးထိုးခဲ့ပါတယ်။ ယင်းဥပဒေနှင့် Statement တို့သည် ပညာရှင်များ ပူးပေါင်း အချိန်ယူပြီး သုတေသနပြုစုရေးဆွဲထားခြင်းဖြစ်၍ တရားရေးမဏ္ဍိုင်ခိုင်မာစေရန် ယင်းတို့ကို လိုက်နာသင့်တယ်လို့ အကြံပြုဆွေးနွေးလိုပါတယ်။ နိုင်ငံအများစုမှာ တရားသူကြီးများနှင့် တရားရေး အရာရှိများဟာ နိုင်ငံ့ဝန်ထမ်းများမဟုတ်ကြဘဲ တရားရေးဌာန၏သီးခြားဝန်ထမ်းများဖြစ်ပြီး မြန်မာ နိုင်ငံတွင်မူ နိုင်ငံ့ဝန်ထမ်းဥပဒေ၊ နည်းဥပဒေများနှင့် အစိုးရကထုတ်ပြန်သည့်အမိန့်ညွှန်ကြားချက် များကို လိုက်နာကြရပါတယ်။ တရားရေးမဏ္ဍိုင်ကို သီးခြားမဏ္ဍိုင်အဖြစ်သတ်မှတ်ထားပါတယ်။ ပြည်ထောင်စုတရားလွှတ်တော်ချုပ်ကလည်း တရားလွှတ်တော်ချုပ်အောက်ရှိဝန်ထမ်းများခန့်ထားရေးနှင့် လိုအပ်သည့်ဘဏ္ဍာငွေများကိုခွင့်ပြုနိုင်ရေးအတွက် မည်သည့်ပြုပြင်ပြောင်းလဲမှုများလုပ်ကိုင်နေ တယ်။ မည်သည့်အရင်းအမြစ်များလိုအပ်တယ်။ ယင်းအရင်းအမြစ်များရရှိပါက မည်သည့် အကျိုးကျေးဇူးများရနိုင်ပါတယ် စသည်တို့ကို အသေးစိတ်တွက်ချက်တင်ပြကာ ထိရောက်တဲ့ နည်းလမ်းအသုံးပြုတောင်းခံရန်လိုအပ်ပါမယ်လို့ အကြံပြုပါတယ်။ ဒါကြောင့် ပြည်ထောင်စုတရား လွှတ်တော်ချုပ်က ထိုသို့ဆောင်ရွက်ရန်နှင့် လိုအပ်သည့် လူ့စွမ်းအားအရင်းအမြစ်နှင့် အခြားအရင်း အမြစ်များ တင်ပြတောင်းခံရန်နှင့် ပြည်ထောင်စုအစိုးရက ပံ့ပိုးပေးရန် အစီအစဉ်ရှိ/မရှိ မေးမြန်းအပ် ပါတယ်။ အားလုံးကို ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုတရားလွှတ်တော်ချုပ်က ဖြေကြားရန်ဖြစ်ပါတယ်။

ဖြေကြားချက်

ဦးမျိုးတင့်(တရားသူကြီး၊ ပြည်ထောင်စုတရားလွှတ်တော်ချုပ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်တော်ကြီးများ မင်္ဂလာအပေါင်းနှင့်ပြည့်စုံကြပါစေလို့ ဦးစွာ ဆုတောင်းမေတ္တာပို့သအပ် ပါတယ်။ ကျွန်တော်ကတော့ ပြည်ထောင်စုတရားလွှတ်တော်ချုပ် တရားသူကြီး ဦးမျိုးတင့် ဖြစ်ပါတယ်။ ကျွန်တော့်အနေနဲ့ မကွေးတိုင်းဒေသကြီး၊ ချောက်မဲဆန္ဒနယ်မှ ပြည်သူ့လွှတ်တော် ကိုယ်စားလှယ် ဦးဘိုကြီးက ပြည်ထောင်စုတရားလွှတ်တော်ချုပ်က လိုအပ်သည့်လူ့စွမ်းအား အရင်းအမြစ်နှင့် အခြားအရင်းအမြစ်များတင်ပြတောင်းခံရန်နှင့် ပြည်ထောင်စုအစိုးရက ပံ့ပိုးပေးရန် အစီအစဉ်ရှိ/မရှိသိရှိလိုခြင်းနှင့်စပ်လျဉ်းတဲ့မေးခွန်းကို ပြည်ထောင်စုတရားလွှတ်တော်ချုပ်ကိုယ်စား ရှင်းလင်းဖြေကြားသွားမှာဖြစ်ပါတယ်။

တရားစီရင်ရေးကဏ္ဍရဲ့အဓိကအင်္ဂါရပ်က ညီမျှခြင်း၊ ဥပဒေနှင့်ညီညွတ်ခြင်း၊ ပွင့်လင်းမြင်သာ မှုရှိခြင်းနှင့် တာဝန်ယူမှု၊ တာဝန်ခံမှုရှိခြင်းဟူသော အချက်များဟာ အဓိကပြုရပ်အင်္ဂါရပ်များ ဖြစ်ပါ တယ်။ နိုင်ငံတကာစံနှုန်းများအရ ပြည့်စုံကောင်းမွန်တဲ့တရားရုံးများမှာ လုပ်ငန်း(၇)ရပ်ကို စဉ်ဆက် မပြတ် အကဲခတ်ပြီး ဖြည့်ဆည်းပေးနေရမယ်လို့ဆိုပါတယ်။ Court Excellent တွေနဲ့ပတ်သက်လို့ ဧရိယာ(၇)ရပ်မှာ နံပါတ်(၃)ဧရိယာကတော့ တရားရုံးအရင်းအမြစ်များဖြစ်တဲ့ လူ့စွမ်းအား အထောက်အကူပြုပစ္စည်းများနှင့် ရန်ပုံငွေအရင်းအမြစ်များပဲဖြစ်ပါတယ်။ ကျွန်တော်တို့ ပြည်ထောင်စုတရားလွှတ်တော်ချုပ်အနေနဲ့ အမှုများကို စစ်ဆေးစီရင်ရာမှာ မူလတရားရုံးဖွဲ့စည်းပုံ စုစုပေါင်းကတော့ အရာထမ်း၊ အမှုထမ်းစုစုပေါင်း ၈၅၄ ဦးဖြစ်ပြီးတော့ လက်ရှိခန့်ထားတဲ့ အရေအတွက်ကတော့ ၅၂၈ ဦးဖြစ်တဲ့အတွက် စုစုပေါင်း ၃၅၄ ဦးလိုအပ်လျက်ရှိပါတယ်။ ဒါပေမဲ့ ကျွန်တော်တို့ ပြောင်းလဲလာတဲ့ ဒီနိုင်ငံရေးစနစ်အရ တရားရုံးများကိုလည်း ပြုပြင်ပြောင်းလဲဖို့ ဆောင်ရွက်လျက်ရှိပါတယ်။ ပြည်ထောင်စုတရားလွှတ်တော်ချုပ်က ပထမသုံးနှစ်စီမံကိန်းအဖြစ် ၂၀၁၅-၂၀၁၇ မဟာဗျူဟာစီမံကိန်းကို ရေးဆွဲအကောင်အထည်ဖော်ခဲ့ပြီးတော့ ယခု ဒုတိယစီမံကိန်း ဖြစ်တဲ့ ၂၀၁၈-၂၀၂၂ မဟာဗျူဟာစီမံကိန်းကို အကောင်အထည်ဖော်လျက်ရှိပြီး လာမယ့်ဒီနှစ် ကတော့ တတိယမြောက်နှစ်ဖြစ်ပါတယ်။ ဒီနှစ်ရဲ့လုပ်ငန်းအစီအမံတွေကိုလည်း ကျွန်တော်တို့ ထုတ်ပြန်ကြေညာထားပြီးဖြစ်ပါတယ်။

နိုင်ငံတော်ရဲ့ ရရှိထားတဲ့စွမ်းအားအရင်းအမြစ်တွေအရ အမှုများကို မှန်မှန်နှင့်မြန်မြန်စစ်ဆေး ပြီးပြတ်နိုင်ဖို့အတွက် ကျွန်တော်တို့နိုင်ငံတကာရဲ့ တရားစီရင်ရေးစနစ်တွေကို လေ့လာပြီး မှုခင်း စီမံ

ခန့်ခွဲမှုစနစ်ကို တစ်နိုင်ငံလုံးရှိတရားရုံးများမှာ ကျင့်သုံးဖို့အစီအမံတွေချမှတ်ဆောင်ရွက်လျက်ရှိပါတယ်။ ၂၀၂၂ ခုနှစ်မှာ တစ်ပြည်လုံး ဒီစနစ်ကိုအကောင်အထည်ဖော် ဆောင်ရွက်လျက်ရှိပါတယ်။ ဒီစနစ်ရဲ့ရည်ရွယ်ချက်ကတော့ မလိုလားအပ်တဲ့ရုံးချိန်းတွေ၊ မလိုလားအပ်တဲ့အမှု ကြန့်ကြာမှုတွေနည်းပါးအောင် ရှိတဲ့လူအင်အားနဲ့ အကောင်းဆုံးဆောင်ရွက်နိုင်အောင် စီမံဆောင်ရွက်တဲ့စနစ်ဖြစ်ပါတယ်။ နိုင်ငံတကာမှာလည်း နှစ်ပေါင်းများစွာကတည်းက ကျင့်သုံးခဲ့တာဖြစ်ပြီးတော့ ယခုကျွန်တော်တို့နိုင်ငံမှာ စတင်ကျင့်သုံးလျက်ရှိပါတယ်။ ဒီစနစ်ကိုကျင့်သုံးခြင်းအားဖြင့် လိုအပ်တဲ့လူအင်အားအရေအတွက်ကို ထိုက်သင့်သလောက်ပုံမှန်ထက်လျှော့ချနိုင်မယ်။ နောက်တစ်ဖက်က ကျွန်တော်တို့ တရားရုံးကဦးဆောင်သော စေ့စပ်ညှိနှိုင်းဖျန်ဖြေတဲ့စနစ်ကို မြို့နယ်တရားရုံးအချို့မှာ Pilot Court များအဖြစ် ဆောင်ရွက်လျက်ရှိပါတယ်။ တစ်ဖက်ကတော့ အမှုသည်အချင်းချင်း တရားရုံးကိုရောက်လာတယ်။ သူတို့အချင်းချင်းစေ့စပ်ညှိနှိုင်းလို့ ကျေအေးပြီးပြတ်သွားမယ်ဆိုရင် ကျွန်တော်တို့တရားရုံးတွေက လက်ခံစစ်ဆေးမယ့်အမှုအရေအတွက် လျော့ပါးသွားသလိုအမှုသည်တွေလည်း မလိုလားအပ်ဘဲနဲ့ တရားရုံးကိုလာရတဲ့အချိန်တွေ လျော့နည်းသွားအောင်လို့ ဖြစ်ပါတယ်။

ဒါကြောင့် ကျွန်တော်တို့တရားရုံးများအနေနဲ့ လူ့စွမ်းအားအရင်းအမြစ် အရေအတွက်ကို တစ်ဖက်က ဖြည့်ဆည်းပေးဖို့ နိုင်ငံတော်အစိုးရကို သတ်မှတ်ထားတဲ့ညွှန်ကြားချက်တွေနဲ့အညီ တင်ပြနေသလို တစ်ဖက်ကလည်း လူ့စွမ်းအားအရင်းအမြစ်၊ လူဦးရေအရေအတွက် လျှော့ချပြီး လုပ်နိုင်တဲ့စနစ်တွေကိုလည်း တစ်ဖက်ကစမ်းသပ်ဆောင်ရွက်နေခြင်း ဖြစ်ပါတယ်။ နောက်အခြားအရင်းအမြစ်များအနေနဲ့ကတော့ တရားရုံးများဟာ ခေတ်စနစ်နှင့်အညီ ပြုပြင်ပြောင်းလဲဖို့ဟာ တရားသူကြီးအရေအတွက်၊ တရားရုံးဝန်ထမ်းအရေအတွက်တွေလိုသလို တစ်ဖက်က အထောက်အကူပြုတဲ့ပစ္စည်းတွေလိုပါတယ်။ ဥပမာအားဖြင့် ဒက္ခိဏသီရိခရိုင်တရားရုံးမှာ စစ်သွားပါတယ်။ ကလေးသူငယ်အခွင့်အရေးဆိုင်ရာမှုခင်းတွေနဲ့ပတ်သက်လာရင် ကလေးသူငယ်တွေကိုစစ်ဆေးတဲ့ Video Conferencing လို ခေတ်မီတဲ့စက်ပစ္စည်းတွေဟာ ကျွန်တော်တို့ မြန်မာနိုင်ငံရဲ့မြောက်မြားစွာရှိတဲ့တရားရုံးတွေမှာ မရှိသေးပါဘူး။ တစ်ပြည်လုံးမှာမှ UNICEF ကအကူအညီပေးလို့ နှစ်ရုံး၊ သုံးရုံးပဲရှိပါသေးတယ်။ နောက်တစ်ဖက်က ကျွန်တော်တို့ တရားရုံးတွေမှာ နိုင်ငံတော်ရဲ့နိုင်ငံရေးစနစ်အရ ဖက်ဒရယ်ဒီမိုကရေစီစနစ်ကို တည်ဆောက်နေတာဖြစ်တဲ့အတွက် သက်ဆိုင်ရာပြည်နယ်/တိုင်းဒေသကြီးတွေမှာရှိတဲ့ တရားလွှတ်တော်တွေဟာ သက်ဆိုင်ရာပြည်နယ်တွေရဲ့တကယ့်ဥပဓိရုပ်ဖြစ်ပါတယ်။

ဒါကြောင့် ကျွန်တော်တို့ ပြည်ထောင်စုတရားလွှတ်တော်ချုပ်က နိုင်ငံတော်ကခွဲဝေပေးတဲ့ငွေ၊ ဘဏ္ဍာငွေအချို့က အခုဆိုရင် ချင်းပြည်နယ်တရားလွှတ်တော်၊ မွန်ပြည်နယ်တရားလွှတ်တော်နှင့် မန္တလေးတိုင်းဒေသကြီးတရားလွှတ်တော်တို့ကို တည်ဆောက်လျက်ရှိပါတယ်။ ရန်ပုံငွေနှင့်

တည်ဆောက်ရမယ့်အဆောက်အအုံနဲ့ ကုန်ကျစရိတ်တို့ကို ချိန်ဆပြီးတော့ နှစ်နှစ်၊ သုံးနှစ်၊ ငါးနှစ်စီမံကိန်း တွေနဲ့အဆင့်ဆင့်ဆောင်ရွက်နေခြင်းဖြစ်ပါတယ်။ တစ်ဖက်ကလည်း ပြည်ထောင်စုတရား လွှတ်တော်ချုပ်ရဲ့ ဦးတည်ချက်ကတော့ တရားခွင်တိုင်းမှာ ကွန်ပျူတာသုံးနိုင်ဖို့ဖြစ်ပါတယ်။ ဒါပေမဲ့ ကျွန်တော်တို့ မြန်မာနိုင်ငံရဲ့တရားရုံးအားလုံးမှာ ကွန်ပျူတာမပေးနိုင်သေးပါဘူး။ ဒါကလည်း ဘာဖြစ်လို့လဲဆိုရင် ကျွန်တော်တို့နိုင်ငံတော်ရဲ့ လတ်တလောအခြေအနေနှင့် အကြောင်းကြောင်း တွေကြောင့် မဖြည့်ဆည်းနိုင်ပေမဲ့ နှစ်အလိုက်ဘဏ္ဍာငွေကိုတောင်းခံပြီးတော့ ဖြည့်ဆည်းလျက်ရှိပါ တယ်။ နောက်တစ်ခုက ပြောင်းလဲလာတဲ့နည်းပညာတွေအရ တရားရုံးတွေမှာတင်သွင်းလာတဲ့ Digital Evidence တွေ၊ ဒီလိုဟာတွေကို တရားရုံးကိုတင်သွင်းလာရင် တရားရုံးက လက်ခံထိန်းသိမ်း ခြင်း၊ အဓိပ္ပာယ်ဖွင့်ကြည့်ဖို့အတွက် လိုအပ်တဲ့စက်ပစ္စည်းတွေ လိုပါတယ်။ ဒါတွေကလည်း တရားရုံး တွေမှာ အစီအမံချပြီး နှစ်အလိုက် တဖြည်းဖြည်းလျာထားဖြည့်သွင်းဖို့ ကျွန်တော်တို့ စီမံဆောင်ရွက် လျက်ရှိပါကြောင်း တင်ပြလိုပါတယ်။ နောက်တစ်ခုက ကျွန်တော်တို့ လွှတ်တော်ကိုယ်စားလှယ်ကြီး လည်း တင်ပြသွားပါတယ်။ ကျွန်တော်တို့ ပြည်ထောင်စုတရားလွှတ်တော်ချုပ်အတွက်၊ တစ်နိုင်ငံလုံး ရဲ့ တရားရုံးတွေအတွက် ခွဲဝေချပေးတဲ့ရန်ပုံငွေစာရင်းဟာ ၂၀၁၈-၂၀၁၉ ဘဏ္ဍာရေးနှစ် ငွေလုံး ငွေရင်းအသုံးစရိတ်က တစ်ပြည်လုံးအသုံးစရိတ်ရဲ့ ၀.၁၃၁ ရာခိုင်နှုန်း ဖြစ်ပါတယ်။ သာမန်အသုံး စရိတ်ရဲ့ ၀.၁၀၆ ရာခိုင်နှုန်းဖြစ်ပြီးတော့ ၂၀၁၉-၂၀၂၀ ဘဏ္ဍာရေးနှစ်မှာ ၀.၁၁၄ ရာခိုင်နှုန်းနဲ့ သာမန် အသုံးစရိတ် ၀.၀၉၅ ရာခိုင်နှုန်းကို ခွဲဝေရရှိကြောင်းနဲ့ ရရှိတဲ့ရန်ပုံငွေအပေါ်မှာမူတည်ပြီး ဝန်ထမ်း အင်အားတိုးချဲ့ခြင်း၊ လိုအပ်တဲ့အထောက်အကူပြုပစ္စည်းတွေကို ဖြည့်တင်းလျက်ရှိပါကြောင်း တင်ပြ လိုပါတယ်။ နောက်တစ်ချက်က ကျွန်တော်တို့ ပြည်ထောင်စုတရားလွှတ်တော်ချုပ်အနေနဲ့ ခေတ်မီ တဲ့၊ ထိုက်သင့်တဲ့ အထောက်အကူပြုပစ္စည်းအရင်းအမြစ်တွေကို သုံးစွဲတယ်။ ခေတ်မီတဲ့နည်းပညာ တွေကို သုံးစွဲခြင်းဖြင့် လိုအပ်တဲ့ဝန်ထမ်းအင်အားကို တစ်ဖက်က လျှော့ချနိုင်အောင် စီမံဆောင်ရွက် လျက်ရှိသလို တစ်ဖက်ကလည်း ပြည်ထောင်စုအစိုးရအဖွဲ့ရဲ့ ညွှန်ကြားချက်နဲ့အညီ ကျွန်တော်တို့ နှစ်စဉ်ရန်ပုံငွေကို တောင်းခံလျက်ရှိပါကြောင်းနဲ့ တောင်းခံရရှိတဲ့ ရန်ပုံငွေအလိုက် အခုလွှတ်တော် ကိုယ်စားလှယ်ကြီးမေးမြန်းသလို ဝန်ထမ်းအင်အားဖြည့်ဆည်းခြင်းနှင့်လိုအပ်တဲ့ အထောက်အကူပြု အရင်းအမြစ်ဘက်ကို ဖြည့်ဆည်းသွားမည့်အကြောင်း ဥက္ကဋ္ဌကြီးမှတစ်ဆင့် ဖြေကြားအပ်ပါတယ်။

ကချင်ပြည်နယ်တရားလွှတ်တော်အဆောက်အဦအသစ် သီးခြားဆောက်လုပ်နိုင်ရန် မြေနေရာ ရရှိရေးအတွက် အထွေထွေအုပ်ချုပ်ရေးဦးစီးဌာန(ရုံးချုပ်)ပိုင် မြေကွက်အား ညှိနှိုင်းဆောင်ရွက် ပေးနိုင်ခြင်းရှိ/မရှိနှင့်စပ်လျဉ်းသည့်မေးခွန်း

ဥက္ကဋ္ဌ။ ။ ဆော့လော်မဲဆန္ဒနယ်မှ ဦးလာမာလေး မေးမြန်းဖို့ဖြစ်ပါတယ်။

ဦးလာမာလေး(ဆော့လော်မဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် ပြည်ထောင်စုဝန်ကြီးများ၊ လွှတ်တော်ကိုယ်စားလှယ်များ၊ ဧည့်သည်တော်များအားလုံး ကို မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ ကချင်ပြည်နယ်၊ ဆော့လော်မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးလာမာလေး ဖြစ်ပါတယ်။ ဥက္ကဋ္ဌကြီး ခင်ဗျား။ ကျွန်တော့်ရဲ့ကြယ်ပွင့်ပြမေးခွန်းနှင့်ပတ်သက်၍ ကချင်ပြည်နယ်တရားလွှတ်တော်ဟာ ကချင်ပြည်နယ်၊ မြစ်ကြီးနားမြို့ ဧရာရပ်ကွက်တွင်တည်ရှိပြီး အလျား ၂၉၀ ပေ၊ အနံ ၂၇၀ ပေ ၁.၇၆၈ ဧက ရှိပါတယ်။ အဆိုပါတရားလွှတ်တော်ရုံးဝင်းအတွင်း၌ ကချင်ပြည်နယ်တရားလွှတ်တော်၊ မြစ်ကြီးနားခရိုင်တရားရုံး၊ မြစ်ကြီးနားမြို့နယ်တရားရုံးတို့ တည်ရှိနေပြီး ကချင်ပြည်နယ်တရား လွှတ်တော် တရားသူကြီး တရားခွင်သုံးရုံး၊ မြစ်ကြီးနားခရိုင် တရားသူကြီး တရားခွင်သုံးရုံး၊ မြစ်ကြီးနားမြို့နယ် တရားသူကြီး တရားခွင်လေးရုံးတို့ တည်ရှိနေပါတယ်။ ၎င်းအပြင် အမှုတွဲခန်း များ၊ အစည်းအဝေးခန်းမဆောင်တစ်ဆောင်၊ တရားရုံး အချုပ်ခန်းတစ်ဆောင်၊ ကားရပ်နားဆောင် တစ်ဆောင်၊ ရှေ့နေများနားနေဆောင်တစ်ဆောင်တို့ကိုလည်း ဆောက်လုပ်ထားပြီး သက်ဆိုင်ရာ တရားရုံးတော်အသီးသီး၏ ပြစ်မှု၊ ရာဇဝတ်မှုများမှ ထိန်းသိမ်းထားရသောသက်သေခံပစ္စည်း မော်တော်ယာဉ်များ၊ မော်တော်ဆိုင်ကယ်များနှင့် အခြားသက်သေခံပစ္စည်းများကိုလည်း အဆိုပါ တရားရုံးတော်ရုံးဝင်းအတွင်း၌ ပြည့်နက်စွာထားရှိသည်ကို တွေ့မြင်ရမှာဖြစ်ပါတယ်။

ကချင်ပြည်နယ်တရားလွှတ်တော်ရုံးဝင်းအတွင်း၌ ဝန်ထမ်းအင်အားအနေဖြင့် အရာထမ်း ၁၈ ဦး၊ အမှုထမ်း ၇၃ ဦး စုစုပေါင်း အရာထမ်း၊ အမှုထမ်းပေါင်း ၉၁ ဦး တာဝန်ထမ်းဆောင်လျက် ရှိနေပြီး တစ်နှစ်အတွင်း အမှုပေါင်း ၆၀၀၀ ကျော်မှ အမှုသည်များ၊ တရားခံ၊ တရားလိုများ၊ ရှေ့နေ၊ ရှေ့ရပ်များသည် တရားလွှတ်တော်ရုံးဝင်းကျဉ်းကျဉ်းလေးထဲ၌ ခက်ခက်ခဲခဲသွားလာလျက် တရားရေးတာဝန်များနှင့် အမှုများရင်ဆိုင်ဆောင်ရွက်နေကြသည်ကို စိတ်မကောင်းဖွယ်တွေ့မြင်ရ ပါတယ်။ ၎င်းအပြင် ကချင်ပြည်နယ် တရားလွှတ်တော်အဆောက်အအုံသည် ဟောင်းနွမ်းဆွေးမြည့် နေသည့် အလျား ၁၂၀ ပေ၊ အနံ ၉၀ ပေရှိ တစ်ထပ်အဆောက်အအုံသာဖြစ်၍ တာဝန်ထမ်းဆောင် နေသည့် တရားရေးဝန်ထမ်းများနေရာကျဉ်းကြပ်နေသည့်အတွက် ခေတ်မီသောအဆောက်အအုံ အသစ် တည်ဆောက်နိုင်ရန်အတွက် မြေနေရာသစ်လိုအပ်လျက်ရှိနေသည်ကို တွေ့မြင်ရပါတယ်။ ဥက္ကဋ္ဌကြီးခင်ဗျား။ ကချင်ပြည်နယ် တရားလွှတ်တော်သည် ကချင်ပြည်နယ်ရှိ မြို့နယ်ပေါင်း ၁၈ မြို့နယ်နှင့် ခရိုင်ပေါင်းလေးခရိုင်တို့ရှိ ပြစ်မှု၊ တရားမမှုများ၏ မူလအမှုများ၊ ပြစ်မှု၊ တရားမမှု များ၏ ပြင်ဆင်မှု၊ အယူခံမှုများအားလုံးကို လက်ခံဆောင်ရွက်ပေးနေသော တရားရုံးတော်ကြီး ဖြစ်ပါတယ်။ သို့ဖြစ်ပါ၍ ခေတ်မီသောအဆောက်အအုံ၊ ခေတ်မီသောတရားခွင်များဖြင့် ပြည်သူလူထု၏အကျိုးကို

ပို၍ပို၍မှန်မှန်ကန်ကန်ပွင့်လင်းမြင်သာမှုရှိစွာ၊ အဆင်ပြေချောမွေ့စွာ ဆောင်ရွက်ပေးနိုင်ဖို့လိုအပ် လျက်ရှိနေပါတယ်။

ဥက္ကဋ္ဌကြီးခင်ဗျား။ Power Point တင်ပြခွင့်ပြုပါရန် တင်ပြအပ်ပါတယ်။ ဒီဟာကတော့ ကျွန်တော်တို့ကချင်ပြည်နယ် တရားလွှတ်တော်ရဲ့ အဆောက်အဦကို အရှေ့ဘက်ကနေမြင်ရတဲ့ပုံ ဖြစ်ပါတယ်။ ဒီဟာကတော့ ရာဇဝတ်မှုတွေကနေ သက်သေခံအဖြစ်သိမ်းဆည်းထားသော မော်တော်ဆိုင်ကယ်ယာဉ်တွေဖြစ်ပါတယ်။ ဒါကတော့ သက်သေခံအဖြစ်သိမ်းဆည်းထားတဲ့ ကားတွေဖြစ်ပါတယ်။ ဒါကတော့ ရုံးဝင်းကျဉ်းကျဉ်းလေးထဲမှာ အဆောက်အဦတစ်ခုနဲ့တစ်ခု ဒီလို ပြည့်ညှပ်စွာ တည်ဆောက်ထားတာကို မြင်ရမှာဖြစ်ပါတယ်။ ဒီဟာလည်း ဒီကျဉ်းကျဉ်းလေးထဲမှာ ဒီလိုအဆောက်အဦတွေအများကြီးရှိနေတာဖြစ်ပါတယ်။ ဒါကတော့ မြစ်ကြီးနားမြို့နယ်တရားရုံး အရှေ့မှာ သက်သေခံပစ္စည်း၊ ဆိုင်ကယ်တွေ တန်းစီထားတာဖြစ်ပါတယ်။ လူတစ်ယောက်နဲ့ တစ်ယောက်သွားလာဖို့တောင်မှ တော်တော်လေးခက်ခဲပါတယ်။ ဒါကတော့ ကချင်ပြည်နယ် တရား လွှတ်တော် မြေနေရာသစ်ရရှိဖို့အတွက် အထွေထွေအုပ်ချုပ်ရေးဦးစီးဌာန(ရုံးချုပ်)ပိုင်မြေ လစ်လပ် နေတဲ့မြေကွက်ဖြစ်ပါတယ်။ ဒါကတော့ တကယ်လို့များ ကချင်ပြည်နယ်တရားလွှတ်တော် အဆောက်အဦအသစ်ဆောက်လုပ်ဖို့ရန် မြေနေရာရရှိခဲ့မယ်ဆိုရင် ပြည်ထောင်စုတရားလွှတ်တော် ချုပ်နဲ့ ရုံးချုပ်နဲ့ ပြည်နယ်ရုံးအသစ်တည်ဆောက်ဖို့ရန်အတွက် အဆိုပြုလျာထားပေးမယ့် ငွေပမာဏ ဖြစ်ပါတယ်။

သို့ဖြစ်ပါ၍ ကချင်ပြည်နယ်တရားလွှတ်တော်အဆောက်အဦအသစ် သီးခြားဆောက်လုပ် နိုင်ရန် မြေနေရာရရှိရေးအတွက် မြစ်ကြီးနားမြို့၊ မန်ခိန်ရပ်ကွက်ရှိ အထွေထွေအုပ်ချုပ်ရေးဦးစီး ဌာန(ရုံးချုပ်)ပိုင်မြေဖြစ်သော ကွင်းအမှတ်(၄)၊ ယောရင်ကွင်းအတွင်း ၆၀.၉၂ ဧရိယာဧကထဲမှ အလျား ၂၀၀ ပေ၊ အနံ ၇၀၀ ပေ စုစုပေါင်းဧရိယာ ၃.၂၂၄ ဧကရှိ မြေကွက်အလွတ်အား အထွေထွေ အုပ်ချုပ်ရေးဦးစီးဌာန(ရုံးချုပ်)နှင့် ညှိနှိုင်းဆောင်ရွက်ပေးနိုင်ခြင်းရှိ/မရှိကို သိရှိလို၍ လွှတ်တော် ဥက္ကဋ္ဌကြီးမှတစ်ဆင့် မေးခွန်းမေးမြန်းအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ ပထမဦးစွာ ပြည်ထောင်စုတရားလွှတ်တော်ချုပ်က ဖြေကြားရန် ဖြစ်ပါတယ်။

ဖြေကြားချက်

ဦးမျိုးတင့်(တရားသူကြီး၊ ပြည်ထောင်စုတရားလွှတ်တော်ချုပ်)။ ။ လေးစားအပ် ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ကျွန်တော့်အနေနဲ့ ကချင်ပြည်နယ်၊ ဆော့လော် မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးလာမာလေး မေးမြန်းတဲ့မေးခွန်းနဲ့စပ်လျဉ်းပြီး

ရှင်းလင်းဖြေကြားသွားမှာဖြစ်ပါတယ်။ ကချင်ပြည်နယ် တရားလွှတ်တော်အဆောက်အအုံဟာ သက်တမ်းကြာမြင့်နေသည့်အဆောက်အအုံဖြစ်ပြီး ထိုမြေပေါ်မှာ မြစ်ကြီးနားခရိုင်တရားရုံးနှင့် မြစ်ကြီးနားမြို့နယ်တရားရုံးတို့ကို သီးခြားစီဆောက်လုပ်ထားပါတယ်။ ဒါကြောင့် မြစ်ကြီးနား မြို့နယ်၊ မန်ခိန်ရပ်ကွက်၊ ကွင်းအမှတ်(၄)၊ ယောရင်ကွင်း၊ ဦးပိုင်အမှတ်(၃၅/၂-င)၊ ကချင်ပြည်နယ် လွှတ်တော်အဆောက်အအုံတောင်ဘက်မှာတည်ရှိတဲ့ ဧရိယာ ၃.၂၂၄ ဧကရှိမြေကွက်တွင် ကချင် ပြည်နယ်တရားလွှတ်တော်အဆောက်အအုံ ဆောက်လုပ်ခွင့်ပြုပါရန် ကချင်ပြည်နယ်အစိုးရအဖွဲ့သို့ ကချင်ပြည်နယ်တရားလွှတ်တော်ကတင်ပြတဲ့အခါ အဆိုပါမြေနေရာဟာ ပြည်ထဲရေးဝန်ကြီးဌာနရဲ့ ၂၃-၁-၂၀၁၁ ရက်စွဲပါအမိန့်ကြော်ငြာစာအမှတ်၊ ၃၀၀၊ ၁-၅/ဦး ၁ အရ အထွေထွေအုပ်ချုပ်ရေးဦးစီး ဌာနရုံးပိုင်မြေအဖြစ် အသုံးပြုရန်ခွင့်ပြုမိန့်ချထားပြီးဖြစ်ကြောင်း၊ အဆိုပါမြေနေရာအား အသုံးပြုလို ပါက အထွေထွေအုပ်ချုပ်ရေးဦးစီးဌာနနှင့် ညှိနှိုင်းဆောင်ရွက်သင့်ကြောင်း ပြန်ကြားလာခဲ့ပါတယ်။

ကချင်ပြည်နယ်တရားလွှတ်တော်အဆောက်အအုံသစ် ဆောက်လုပ်နိုင်ရန်အတွက် အဆိုပါ မြေနေရာအား ခွဲဝေအသုံးပြုခွင့်ပြုပါရန် ကချင်ပြည်နယ်တရားလွှတ်တော်မှ ကချင်ပြည်နယ် အထွေထွေအုပ်ချုပ်ရေးဦးစီးဌာနသို့ ညှိနှိုင်းထားကြောင်း အကြောင်းကြားခဲ့ရာ မြစ်ကြီးနားခရိုင်၊ မြစ်ကြီးနားမြို့နယ် မန်ခိန်ရပ်ကွက်၊ ကွင်းအမှတ်(၄)၊ ဦးပိုင်အမှတ်(၂၉+၃၀/၂+၃၅)ရှိ လယ်ယာ စိုက်ပျိုးရေးလုပ်ငန်း၊ ဥယျာဉ်ခြံမြေသီးနှံနည်းပညာပြန့်ပွားရေးခြံအဖြစ် အသုံးပြုလျက်ရှိတဲ့ မြေဧရိယာ ၇၂.၃၀ ဧကအနက်က ၆၀.၉၂ ဧကအား မြေနှင့်အခွန်ဆင့်ဆိုချက် ၃၃၂ အရ အထွေထွေ အုပ်ချုပ်ရေးဦးစီးဌာန(ရုံးချုပ်)မြေအဖြစ် အသုံးပြုရန် ပြည်ထဲရေးဝန်ကြီးဌာနက လွှဲပြောင်းခဲ့သဖြင့် ပြည်ထောင်စုအစိုးရအဖွဲ့ဝန်ကြီးဌာနသို့ တင်ပြတောင်းခံသင့်ကြောင်း ပြန်ကြားလာခဲ့ပါတယ်။ ကချင်ပြည်နယ်တရားလွှတ်တော်မှ ၁၉-၃-၂၀၁၉ ရက်စွဲပါစာအမှတ်၊ ၀၇၃/ကတခ/အဆောက်အအုံ (၂၀၁၉)ဖြင့် ပြည်ထောင်စုအစိုးရအဖွဲ့ရုံးဝန်ကြီးဌာနသို့ တင်ပြခဲ့ပြီးဖြစ်ပါတယ်။

ထို့အပြင် နိုင်ငံတော်သမ္မတဦးဝင်းမြင့်ဦးဆောင်သော ပြည်ထောင်စုအစိုးရအဖွဲ့ဝန်ကြီး များ၊ တာဝန်ရှိသူများပါဝင်တဲ့ ကိုယ်စားလှယ်အဖွဲ့ရဲ့ ၂၁-၃-၂၀၁၉ ရက်နေ့မှ ၂၂-၃-၂၀၁၉ ရက်နေ့ အထိ ကချင်ပြည်နယ်သို့သွားရောက်ခဲ့တဲ့ခရီးစဉ်မှာ ပြည်နယ်တရားလွှတ်တော် တရားသူကြီးချုပ်က ပြည်နယ်တရားလွှတ်တော်ရုံးတည်ဆောက်ရန်အတွက် ပြည်နယ်လွှတ်တော်ရုံးနှင့်ကပ်လျက်ရှိသော အထွေထွေအုပ်ချုပ်ရေးဦးစီးဌာနပိုင်မြေနေရာအား ရရှိလိုပါကြောင်း တင်ပြချက်နှင့်စပ်လျဉ်း ပြီးတော့ သက်ဆိုင်ရာဝန်ကြီးဌာန၏အခြေအနေကို ဝန်ကြီးဌာနများ အခြေအနေကိုစိစစ်တင်ပြရန် လို့ လမ်းညွှန်ခဲ့ပါတယ်။ သို့ပါ၍ ကချင်ပြည်နယ်တရားလွှတ်တော် အဆောက်အအုံသစ် သီးခြား ဆောက်လုပ်နိုင်ရန် မြစ်ကြီးနားမြို့နယ်၊ မန်ခိန်ရပ်ကွက်၊ ကွင်းအမှတ်(၄)၊ ယောရင်ကွင်း၊ ဦးပိုင် အမှတ်(၃၅/၂-င)၊ ဧရိယာ ၂၀၀ x ၇၀၀ ပေ၊ ဧက ၃.၂၂၄ ဧကရှိ မြေနေရာရရှိရေးအတွက်

ပြည်ထောင်စုအစိုးရအဖွဲ့ရုံးဝန်ကြီးဌာနသို့ တင်ပြတောင်းခံထားပါကြောင်း ဥက္ကဋ္ဌကြီးမှတစ်ဆင့် ပြန်လည်ဖြေကြားအပ်ပါတယ်ခင်ဗျား။

ဥက္ကဋ္ဌ။ ။ ဒီမေးခွန်းနဲ့ပတ်သက်ပြီး ပြည်ထောင်စုအစိုးရအဖွဲ့ရုံးဝန်ကြီးဌာနက ဆက်လက်ဖြေကြားရန် ဖြစ်ပါတယ်။

ဦးတင်မြင့်(ဒုတိယဝန်ကြီး၊ ပြည်ထောင်စုအစိုးရအဖွဲ့ရုံးဝန်ကြီးဌာန)။ ။ လေးစားအပ် ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်ကြီးများအားလုံး၊ ဖိတ်ကြား ထားသောဧည့်သည်တော်များအားလုံး မင်္ဂလာအပေါင်းနှင့်ပြည့်စုံကြပါစေလို့ ဦးစွာပထမဆုတောင်း မေတ္တာပို့သအပ်ပါတယ်။ ကျွန်တော်ကတော့ ပြည်ထောင်စုအစိုးရအဖွဲ့ရုံးဝန်ကြီးဌာနမှ ဒုတိယဝန်ကြီး ဦးတင်မြင့် ဖြစ်ပါတယ်ခင်ဗျား။ ကချင်ပြည်နယ်၊ ဆော့လော်မဲဆန္ဒနယ် ပြည်သူ့လွှတ်တော် ကိုယ်စားလှယ် ဦးလာမာလေးရဲ့ကြယ်ပွင့်ပြမေးခွန်းအပေါ် ရှင်းလင်းတင်ပြခွင့်ပြုဖို့ လေးစားစွာဖြင့် တင်ပြအပ်ပါတယ်ခင်ဗျား။ ကိုယ်စားလှယ်တော်ကြီးမှမေးမြန်းတဲ့ မေးခွန်းနှင့်စပ်လျဉ်း၍ ကချင် ပြည်နယ်တရားလွှတ်တော်ရုံးမှ တင်ပြတောင်းခံထားသော ဦးပိုင်အမှတ်(၃၅/၂-င)၊ မြေဧရိယာ ၃.၂၂၄ ဧကရှိ မြေနေရာသည် မြစ်ကြီးနားမြို့၊ မန်ခိန်ရပ်ကွက်၊ ကွင်းအမှတ်(၄)၊ ယောရင်ကွင်း၊ ဦးပိုင်အမှတ်(၃၅/၂-က+ ၃၀/၂+ ၃၅/၂-င)၊ ဧရိယာ ၆၀.၉၂ ဧကအတွင်းရှိတဲ့ မြေကွက်ကြီး ဖြစ်ပါတယ်ခင်ဗျား။ ကချင်ပြည်နယ် ငြိမ်ဝပ်ပိပြားမှုတည်ဆောက်ရေးအဖွဲ့ရဲ့ ၂၄-၃-၁၉၉၇ ရက်စွဲပါ စာအမှတ်၊ ၆၂၅/၂၂(၅)ပဝတ(ကချင်)အရ မြို့မြေတိုးချဲ့ရေးအတွက်ကို မြို့မြေအဖြစ်အသုံးပြုဖို့ (လန/၃၉)ကျပြီးသော မြို့မြေအမျိုးအစားဖြစ်ပါတယ်။ အဆိုပါမြေနေရာဟာ ယခင်က မြန်မာ့ စိုက်ပျိုးရေးဦးစီးဌာနအောက်ရှိ ဥယျာဉ်ခြံသီးနှံနည်းပညာပြန့်ပွားရေးခြံမြေ ဖြစ်ပါတယ်။ ပြည်ထဲရေး ဝန်ကြီးဌာနရဲ့ ၂၃-၁-၂၀၁၁ ရက်စွဲပါ အမိန့်ကြော်ငြာစာအမှတ်၊ ၃၀၀/၁-၈/ဦး ၁ အရ အထွေထွေ အုပ်ချုပ်ရေးဦးစီးဌာန(ရုံးချုပ်)မြေအဖြစ်အသုံးပြုရန် အခမဲ့လွှဲပြောင်းပေးထားသော မြေဖြစ်ပါ ကြောင်း တင်ပြအပ်ပါတယ်။

အဆိုပါ အထွေထွေအုပ်ချုပ်ရေးဦးစီးဌာန(ရုံးချုပ်)ပိုင် မြေဧရိယာ ၆၀.၉၂ ဧကအနက် မြေဧရိယာ ၁၀ ဧကကို ကချင်ပြည်နယ်လွှတ်တော်ရုံး အဆောက်အဦအတွက်လည်းကောင်း၊ မြေဧရိယာ ၁၁.၆၈ ဧကကို လွှတ်တော်ရုံးဝန်ထမ်းအိမ်ရာနှင့် ဧည့်ဂေဟာများအတွက်လည်းကောင်း စုစုပေါင်းမြေဧရိယာ ၂၁.၆၈ ဧကကို ကချင်ပြည်နယ်လွှတ်တော်ရုံး ဝန်ထမ်းအိမ်ရာနှင့် ဧည့်ဂေဟာ များဆောက်လုပ်ရန်အတွက် ခွင့်ပြုထားပြီးတော့ အဆိုပါမြေကိုတော့ အထွေထွေအုပ်ချုပ်ရေး ဦးစီးဌာန(ရုံးချုပ်)အမည်ပေါက်မြေအဖြစ်သာ လက်ရှိထားရှိလျက်ရှိပါကြောင်း တင်ပြအပ်ပါတယ် ခင်ဗျား။ သို့ဖြစ်ပါ၍ ကချင်ပြည်နယ်တရားလွှတ်တော်ရုံးမှ အဆောက်အဦသစ် သီးခြားဆောက်လုပ် နိုင်ရန် မြေနေရာရရှိရေးတင်ပြတောင်းခံမှုနှင့်စပ်လျဉ်းပြီး အထွေထွေအုပ်ချုပ်ရေးဦးစီးဌာန(ရုံးချုပ်)

ပိုင် မြစ်ကြီးနားမြို့၊ မန်ခိန်ရပ်ကွက်၊ ကွင်းအမှတ်(၄)၊ ယောရင်ကွင်း၊ ဦးပိုင်အမှတ်(၃၅/၂-င) ဧရိယာ ၃.၂၂၄ ဧကရှိ မြေကွက်တွင် ကချင်ပြည်နယ်တရားလွှတ်တော်ရုံးအဆောက်အဦသစ် ဆောက်လုပ်ခွင့် ကို ခွင့်ပြုဆောင်ရွက်ပေးသွားမည်ဖြစ်ပါကြောင်း တင်ပြအပ်တယ်။ သို့သော်လည်း ယင်းမြေနေရာ ကိုတော့ အထွေထွေအုပ်ချုပ်ရေးဦးစီးဌာန(ရုံးချုပ်)အမည်ပေါက်အတိုင်းသာအပေါ်မှာ တင်ပြခဲ့တဲ့ ကချင်ပြည်နယ်လွှတ်တော်ရုံးကဲ့သို့ပဲ မြေနေရာကိုတော့ ရုံးချုပ်အမည်ပေါက် မြေအဖြစ်သာ ဆက်လက်ထားရှိပြီးတော့ ဆောင်ရွက်ပေးသွားမည်ဖြစ်ပါကြောင်း ရှင်းလင်းဖြေကြားအပ်ပါတယ် ခင်ဗျား။ ကျေးဇူးတင်ပါတယ်ခင်ဗျား။

ဥက္ကဋ္ဌ။ ။ ပြည်ထောင်စုတရားလွှတ်တော်ချုပ်တရားသူကြီး ပြန်လည်ထွက်ခွာနိုင် ပါပြီ။

ဝန်းသိုမြို့နယ်၊ တောင်ကုတ်ကျေးရွာအုပ်စု၊ ကျောက်ပါးစပ်ကျေးရွာအား ပြည်ထဲရေးအမည်ပေါက် ကျေးရွာအဖြစ် သတ်မှတ်ပေးရန်အစီအစဉ်ရှိ/မရှိနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ဝန်းသိုမဲဆန္ဒနယ်မှ ဦးနေစိုးအောင် မေးမြန်းဖို့ဖြစ်ပါတယ်။

ဦးနေစိုးအောင်(ဝန်းသိုမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် အားလုံးပဲမင်္ဂလာပါ။ ကျွန်တော်ကတော့ စစ်ကိုင်းတိုင်းဒေသကြီး၊ ကသာခရိုင်၊ ဝန်းသို မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးနေစိုးအောင် ဖြစ်ပါတယ်။ စစ်ကိုင်းတိုင်း ဒေသကြီး၊ ကသာခရိုင်၊ ဝန်းသိုမြို့နယ်၊ ကျောက်ပါးစပ်ကျေးရွာ တရားဝင်အသိအမှတ်ပြုရရှိရေးနှင့် ပတ်သက်၍ မေးမြန်းသွားမှာ ဖြစ်ပါတယ်။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး ခင်ဗျား။ ဝန်းသိုမြို့နယ်ဟာ ပြည်ထဲရေးအမည်ပေါက် ကျေးရွာပေါင်း ၁၇၉ ရွာရှိပြီးတော့ ယခု ကျွန်တော်မေးမြန်းတဲ့ ကျောက်ပါးစပ်ကျေးရွာအပါအဝင်ဆိုရင် ရွာပေါင်း ၁၈၀ ရှိမှာဖြစ်ပါတယ်။ ကျောက်ပါးစပ်ကျေးရွာဟာ ရွှေသတ္တုတူးဖော်ရေးလုပ်ငန်းတွေကို အမှီပြုပြီး ပေါ်လာတဲ့ရွာတစ်ရွာ ဖြစ်ပါတယ်။ ဒီရွှေသတ္တုတူးဖော်ခြင်းလုပ်ငန်းဟာဆိုရင်လည်း လွတ်လပ်ရေးမရခင်ခေတ်တုန်းက လည်း စတင်လုပ်ကိုင်လာကြတာ ယနေ့ထိလည်း လုပ်ကိုင်နေကြဆဲဖြစ်ပါတယ်။ ၁၉၉၀-၁၉၉၁ ခုနှစ်လောက်ကစပြီးတော့ လူတွေ စတင်အခြေချနေထိုင်လာခဲ့ကြတာ ဖြစ်ပါတယ်။ ယခုဆိုရင် ရွာရဲ့ အခြေကျမှုဟာ နှစ်ပေါင်း ၃၀ နီးပါးကြာမြင့်ခဲ့ပြီ ဖြစ်ပါတယ်။ ကျောက်ပါးစပ်ကျေးရွာမှာ ယခုလက်ရှိ အနေနဲ့ အိမ်ခြေ ၃၁၇ အိမ်၊ လူဦးရေ ၁၂၁၉ ဦး အခြေချနေထိုင်လျက်ရှိပြီးတော့ စေတီ၊ ဘုရား၊ ကျောင်းကန်များနှင့်ပြည့်စုံတဲ့ အခြေကျရွာကြီးတစ်ရွာဖြစ်နေပါပြီ။ ကျောက်ပါးစပ်ကျေးရွာမှာ ကျောင်းသားဦးရေ ၂၄၂ ဦး၊ ပညာသင်ကြားနေတဲ့ အလယ်တန်းကျောင်းခွဲတစ်ခုနှင့် ရဲကင်းတစ်ခုတို့ ရှိပါတယ်။ ဒါ့အပြင် ကျေးလက်ဒေသဖွံ့ဖြိုးတိုးတက်ရေးဦးစီးဌာနက မဟာဓာတ်အားလိုင်းပြင်ပ

အမျိုးသားအဆင့် လျှပ်စစ်ဓာတ်အားမီးလင်းရေးစီမံကိန်းနှင့် ဆောင်ရွက်ထားတဲ့ မီးလင်းရေးကိစ္စ တွေလည်း ဆောင်ရွက်ခဲ့ပြီးဖြစ်ပါတယ်။

ကျင်းပပြီးစီးခဲ့တဲ့ ၂၀၁၀ ခုနှစ်အထွေထွေရွေးကောက်ပွဲနှင့် ၂၀၁၅ ခုနှစ် အထွေထွေ ရွေးကောက်ပွဲတို့မှာလည်း တောင်ကုန်းအုပ်စုမဲရုံဟာ ကျောက်ပါးစပ်ကျေးရွာမှာ ဖွင့်လှစ်ပြီးတော့ အောင်မြင်အောင်ဆောင်ရွက်ခဲ့ပါတယ်။ ကျွန်တော်တို့ လွှတ်တော်ကိုယ်စားလှယ်များနှင့် ကျောက်ပါးစပ်ကျေးရွာမှာရှိတဲ့ မိဘပြည်သူများ လူထုတွေ့ဆုံပွဲလုပ်တိုင်းလုပ်တိုင်းမှာ ကျေးရွာနေ ပြည်သူများတင်ပြကြတာကတော့ ၎င်းတို့ကျေးရွာဟာ တရားဝင်အသိအမှတ်ပြုတဲ့ ကျေးရွာ မဟုတ်တဲ့အတွက် ဖွံ့ဖြိုးရေးလုပ်ငန်းများ တင်ပြတောင်းဆိုရာမှာ အခက်အခဲရှိနေကြောင်းနှင့် တရားဝင်အသိအမှတ်ပြုကျေးရွာရရှိရေးအတွက် ၂၀၁၀ ခုနှစ်ကတည်းက စတင်ကြိုးစားခဲ့ရာ မအောင်မြင်သေးကြောင်းနှင့် လွှတ်တော်ကိုယ်စားလှယ်ကြီးများမှ ဆောင်ရွက်ပေးပါရန် အကြိမ်ကြိမ်တင်ပြခဲ့ကြတာဖြစ်ပါတယ်။ ဥက္ကဋ္ဌကြီးခင်ဗျား။ ရွာရဲ့အခြေချမှုကိုတင်ပြနိုင်ရန် Power Point သုံးစွဲခွင့်ပြုပါခင်ဗျား။ ဒါကတော့ အခု ကျွန်တော်တင်ပြတဲ့ ကျောက်ပါးစပ်ကျေးရွာရဲ့ ပုံဖြစ်ပါတယ်။ အနီရောင်နဲ့ဝိုင်းထားတဲ့နေရာ ဖြစ်ပါတယ်ခင်ဗျ။ ဒါလည်းအတူတူပါပဲ။ ဒါကတော့ ရွာမှာ တည်ထားပြီးသားဖြစ်တဲ့ ဘုရားစေတီဖြစ်ပါတယ်။ ဒါကတော့ အခြေခံပညာအလယ်တန်း ကျောင်းခွဲ ဖြစ်ပါတယ်။ တက်ရောက်နေတဲ့ ကျောင်းသားဦးရေ စုစုပေါင်းဖြစ်ပါတယ်။ ဒါကတော့ ရဲကင်းစခန်းဖြစ်ပါတယ်။ ဒါကတော့ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ ကျေးလက်ဒေသဖွံ့ဖြိုးတိုးတက်ရေးဦးစီးဌာနနှင့် ပူးပေါင်းဆောင်ရွက်ထားတဲ့ လျှပ်စစ်မီးလင်းရေး ဆောင်ရွက်ထားတဲ့လုပ်ငန်းပြတာဖြစ်ပါတယ်။ ကျေးဇူးတင်ပါတယ်။ သို့ဖြစ်ပါ၍ စစ်ကိုင်းတိုင်း ဒေသကြီး၊ ကသာခရိုင်၊ ဝန်းသိုမြို့နယ်၊ တောင်ကုန်းအုပ်စု၊ ကျောက်ပါးစပ်ကျေးရွာအား ပြည်ထဲရေး အမည်ပေါက်ကျေးရွာအဖြစ် ဆောင်ရွက်ပေးရန် အစီအစဉ်ရှိ/မရှိနှင့် ဆောင်ရွက်ပေးပါက မည်သည့် အချိန်မှာဆောင်ရွက်ပေးမယ်၊ ဆောင်ရွက်မပေးနိုင်ပါက ဘာကြောင့်ဆိုတာကို သိရှိလိုပါသဖြင့် ကျေးရွာနေပြည်သူများကိုယ်စား ပြည်သူ့လွှတ်တော်ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ် ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုအစိုးရအဖွဲ့ရုံးဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဦးတင်မြင့်(ဒုတိယဝန်ကြီး၊ ပြည်ထောင်စုအစိုးရအဖွဲ့ရုံးဝန်ကြီးဌာန)။ ။ လေးစားအပ် ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ဖိတ်ကြားထား သောဧည့်သည်တော်များခင်ဗျား။ စစ်ကိုင်းတိုင်းဒေသကြီး၊ ဝန်းသိုမဲဆန္ဒနယ် ပြည်သူ့လွှတ်တော်

ကိုယ်စားလှယ် ဦးနေစိုးအောင် မေးမြန်းတဲ့ ကြယ်ပွင့်ပြမေးခွန်းအပေါ် စစ်ကိုင်းတိုင်းဒေသကြီး အစိုးရအဖွဲ့ကိုယ်စား ကျွန်တော် ဒုတိယဝန်ကြီး ဦးတင်မြင့်မှပဲဆက်လက်ပြီးတော့ ရှင်းလင်း တင်ပြခွင့်ပြုပါခင်ဗျား။ ကိုယ်စားလှယ်တော်ကြီးမေးမြန်းတဲ့ ကျောက်ပါးစပ်ကျေးရွာဟာ ကသာခရိုင်၊ ဝန်းသိုမြို့နယ်၊ တောင်ကုန်းကျေးရွာအုပ်စုအတွင်းမှာတည်ရှိပြီး အရှေ့မြောက်ဘက်မှာ ပန်းတိမ်ကုန်းကျေးရွာနှင့် တောင်ကုန်းကျေးရွာ၊ အနောက်ဘက်မှာ မန်ကျည်းပင်ကျေးရွာအုပ်စု၊ တောင်ဘက်မှာသတ္တယကျင်းကျေးရွာ၊ မြောက်ဘက်တွင် ကျင်းကြီးကျေးရွာအုပ်စုတို့နှင့် နယ်နိမိတ် ချင်းထိစပ်လျက်ရှိပြီးတော့ ဝန်းသိုမြို့နှင့် ၁၈ မိုင်ခန့်အကွာတွင် တည်ရှိပါတယ်။ ကျောက်ပါးစပ် ကျေးရွာရဲ့ ဒေသန္တရအုပ်ချုပ်ရေးအနေဖြင့် ရာအိမ်မှူးတစ်ဦး၊ ဆယ်အိမ်မှူး ၁၂ ဦးရှိပြီးတော့ လက်ရှိ အချိန်မှာတော့ အိမ်ခြေ ၂၄၈ အိမ်၊ အိမ်ထောင်စု ၂၄၈ စု စုစုပေါင်း လူဦးရေ ၁၁၇၀ ဦး နေထိုင်လျက် ရှိကြောင်း တင်ပြအပ်ပါတယ်ခင်ဗျား။

ကျောက်ပါးစပ်ကျေးရွာကို တရားဝင်အမည်ပေါက်ကျေးရွာအဖြစ် ဖွဲ့စည်းနိုင်ရေးအတွက် မြို့နယ်အထွေထွေအုပ်ချုပ်ရေးဦးစီးဌာန၊ မြို့နယ်လယ်ယာမြေစီမံခန့်ခွဲရေးနှင့် စာရင်းအင်းဦးစီး ဌာန၊ အမှတ်(၁)သတ္တုတွင်းလုပ်ငန်း၊ သစ်တောဦးစီးဌာန၊ တောင်ကုန်းကျေးရွာအုပ်စု အုပ်ချုပ်ရေး မှူးနှင့် ကျေးရွာတာဝန်ခံများ ပါဝင်တဲ့အဖွဲ့နဲ့ မြေပြင်ကွင်းဆင်းတိုင်းတာဆောင်ရွက်ခဲ့ပြီးတော့ ရွာမြေခန့်မှန်းဧရိယာ ၆၀.၆ ဧကကို လျာထားခဲ့ရာမှာ အဆိုပါဧရိယာထဲမှာ ပတ္တမြားနဂါးကုမ္ပဏီက ခွင့်ပြုပေးထားတဲ့ အသေးစားလုပ်ကွက် ၅.၆၃ ဧက ပါဝင်နေတာကို တွေ့ရှိရပါတယ်ခင်ဗျ။ ပတ္တမြားနဂါးသတ္တုတွင်းကုမ္ပဏီအတွက် ခွင့်ပြုထားတာဖြစ်ပါတယ်။ ကျောက်ပါးစပ်ကျေးရွာမြေ အဖြစ် လျာထားခဲ့တဲ့ ခန့်မှန်းဧရိယာ ၆၀.၆ ဧကအတွင်း သတ္တုလုပ်ကွက်နှင့် မြေဧရိယာ ၅.၆၃ ဧက ထပ်နေတဲ့ကိစ္စနှင့်ပတ်သက်ပြီး ခရိုင်အထွေထွေအုပ်ချုပ်ရေးဦးစီးဌာန၊ ခရိုင်အုပ်ချုပ်ရေးမှူးရုံးခန်း မှာ ၃-၇-၂၀၁၉ ရက်နေ့မှာ အစည်းအဝေးပြုလုပ်ပြီးတော့ ကျေးရွာမြေအား ပြန်လည်စိစစ်တိုင်းတာ သွားရန် ဆုံးဖြတ်ချက်အရ ၇-၇-၂၀၁၉ ရက်နေ့မှာ ဝန်းသိုမြို့နယ်မဲဆန္ဒနယ်အမှတ်(၂)၊ တိုင်းဒေသကြီးလွှတ်တော်ကိုယ်စားလှယ် ဒေါ်ခိုင်ခိုင်ဝင်း၊ မြို့နယ်အထွေထွေအုပ်ချုပ်ရေးဦးစီးဌာန၊ မြို့နယ်လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန၊ အမှတ်(၂)သတ္တုတွင်းလုပ်ငန်း၊ ကျေးရွာ တာဝန်ခံများ၊ ကုမ္ပဏီမှတာဝန်ရှိသူများနှင့် ကွင်းဆင်းတိုင်းတာခဲ့ရာမှာ ရွာမြေစုစုပေါင်း မူလ လျာထားခန့်မှန်းဧရိယာ ၆၀.၆ ဧကရှိခဲ့ရာမှ ၎င်းနေ့ထပ်မံတိုင်းတာမှုအရ စုစုပေါင်းဧရိယာဟာ ၅၇.၆၈ ဧကသာ ကျန်ရှိကြောင်းတိုင်းတာရရှိပါတယ်။ မူလတိုင်းတာစဉ်က ပတ္တမြားနဂါးကုမ္ပဏီ လုပ်ကွက်အတွင်း ရွာမြေ ၅.၆၃ ဧကပါဝင်ခဲ့သော်လည်း ယခုထပ်မံတိုင်းတာတဲ့အခါ ၎င်းကုမ္ပဏီ လုပ်ကွက်အတွင်း ပါဝင်နေတဲ့နေအိမ်များပါရှိတဲ့မြေကိုပါ ရွာမြေအဖြစ် ထည့်သွင်းသတ်မှတ်ပေးရန်

ကုမ္ပဏီတာဝန်ခံအား ညှိနှိုင်းချက်အရ ကုမ္ပဏီလုပ်ကွက်မြေမှ ၂.၆၆ ဧကသာ ပါဝင်တော့ကြောင်း သိရှိရပါတယ်ခင်ဗျား။

အဆိုပါထပ်နေတဲ့မြေ ၂.၆၆ ဧကကို လုပ်ကွက်ဧရိယာ ပယ်ဖျက်ပေးနိုင်ရေးကိစ္စနှင့် စပ်လျဉ်းပြီး ဝန်ကြီးဌာန၏ သဘောထားမှတ်ချက်ရရှိရေးအတွက် အမှတ်(၂)သတ္တုတွင်းလုပ်ငန်း တာဝန်ခံအရာရှိမှ အဆင့်ဆင့်တင်ပြခဲ့ရာမှာ အမှတ်(၂)သတ္တုတွင်းလုပ်ငန်း၊ နေပြည်တော်(ရုံးချုပ်)မှ ကျေးရွာမြေအဖြစ်သတ်မှတ်မယ့် မြေဧရိယာနှင့်ထပ်နေတဲ့ လုပ်ကွက်မြေဧရိယာတို့ကို မှန်ကန်မှု ရှိ/မရှိ ကွင်းဆင်းစစ်ဆေးရေးအဖွဲ့နဲ့စစ်ဆေးပြီး ကုမ္ပဏီရဲ့သဘောထားမှတ်ချက်နှင့်တကွ ပြန်လည် တင်ပြဖို့ညွှန်ကြားခဲ့သဖြင့် ဝန်းသိုမြို့နယ်၊ အမှတ်(၂)သတ္တုတွင်းလုပ်ငန်း တာဝန်ခံအရာရှိနှင့်အတူ မြို့နယ်အထွေထွေအုပ်ချုပ်ရေးဦးစီးဌာန၊ မြို့နယ်လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန၊ မြို့နယ်သစ်တောဦးစီးဌာန၊ ကျေးရွာအုပ်စုအုပ်ချုပ်ရေးမှူးများနှင့် ကျောက်ပါးစပ်ကျေးရွာတာဝန်ခံ တို့ပါဝင်တဲ့အဖွဲ့နှင့် ၉-၉-၂၀၁၉ ရက်နေ့မှာ အဆိုပါမြေနေရာကို ကွင်းဆင်းစစ်ဆေးခဲ့ပြီးတော့ ကုမ္ပဏီထံသို့လည်း သဘောထားမှတ်ချက်တင်ပြနိုင်ရေး အကြောင်းကြားထားပြီးဖြစ်ကြောင်း သိရှိရပါတယ်။ ၎င်းအပြင် ကျောက်ပါးစပ်ကျေးရွာမြေအဖြစ် လျာထားသတ်မှတ်ထားတဲ့ မြေဧရိယာ အတွင်း ကုမ္ပဏီလုပ်ကွက်များရဲ့ ခွင့်ပြုတိုင်းတာသတ်မှတ်ထားတဲ့အမှတ်များနှင့် ထပ်နေတဲ့အတွက် အမှတ်(၂)သတ္တုတွင်းလုပ်ငန်းမှ ကုမ္ပဏီနှင့်တွေ့ဆုံညှိနှိုင်းခြင်း၊ အထွေထွေမန်နေဂျာရုံးသို့ ဖုန်းဖြင့် တင်ပြညှိနှိုင်းခြင်းတို့ ဆောင်ရွက်ခဲ့ကြောင်း သိရှိရပါတယ်။ သို့ဖြစ်ပါ၍ ကိုယ်စားလှယ်တော်ကြီး၏ ကြယ်ပွင့်ပြမေးခွန်းနှင့်စပ်လျဉ်း၍ ကျောက်ပါးစပ်ကျေးရွာအား တရားဝင်အမည်ပေါက်ကျေးရွာ အဖြစ်သတ်မှတ်နိုင်ရေး ဆောင်ရွက်လျက်ရှိပါကြောင်းနှင့် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးဌာနရဲ့ သဘောထားမှတ်ချက်ရရှိပါက သက်ဆိုင်ရာဌာနများနှင့်ပေါင်းစပ် ညှိနှိုင်းပြီး ကျေးရွာသစ်ဖွဲ့စည်းခြင်းအမှုတွဲအား ဥပဒေ၊ လုပ်ထုံးလုပ်နည်း၊ ညွှန်ကြားချက်များနှင့် အညီ တင်ပြဆောင်ရွက်ပေးသွားမည်ဖြစ်ပါကြောင်း စစ်ကိုင်းတိုင်းဒေသကြီးအစိုးရအဖွဲ့ကိုယ်စား ရှင်းလင်းဖြေကြားအပ်ပါတယ်ခင်ဗျား။ ကျေးဇူးတင်ပါတယ်။

ဖလမ်းမြို့နယ်၊ သီးဆင်ကျေးရွာအုပ်စု၊ ဝေဠုဝန်စခန်းကို ဒေသခံပြည်သူများ၏ အခေါ်အဝေါ်နှင့် ကိုက်ညီသော ဗားလုံ(Valung) ကျေးရွာအဖြစ် ပြောင်းလဲပြင်ဆင်ပေးရန် အစီအစဉ်ရှိ/မရှိနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ဖလမ်းမဲဆန္ဒနယ်မှ ဒေါက်တာဆလှိုင်ရီယန်းဗဲလ် မေးမြန်းဖို့ဖြစ်ပါတယ်။

ဒေါက်တာဆလိုင်းရီယန်းဗဲလ်(ဖလမ်းမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ပြည်ထောင်စုအဆင့် အဖွဲ့အစည်းဝင်များ၊ ဧည့်သည်တော်များအားလုံးပဲမင်္ဂလာပါ။ ကျွန်တော်ကတော့ ချင်းပြည်နယ်၊ ဖလမ်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါက်တာဆလိုင်းရီယန်းဗဲလ် ဖြစ်ပါတယ်။ ကျွန်တော်မေးမြန်းလိုတဲ့ မေးခွန်းကတော့ ချင်းပြည်နယ်၊ ဖလမ်းမြို့နယ်၊ သီးဆင်ကျေးရွာအုပ်စု၊ ဝေဠုဝန်စခန်းအား ဒေသအခေါ်အဝေါ်ဖြစ်သော ဗားလုံ(Valung)ကျေးရွာဟု ဒေသခံပြည်သူများ၏ ဆန္ဒနဲ့အညီ ခေါ်ဝေါ်ခွင့်ပြုရန် မေးမြန်းခြင်းဖြစ်ပါတယ်။ ဥက္ကဋ္ဌကြီးခင်ဗျား။ ချင်းပြည်နယ်၊ ဖလမ်းမြို့နယ်၊ သီးဆင်ကျေးရွာအုပ်စု၊ ဝေဠုဝန်စခန်းသည် ၁၉၄၅-၁၉၄၆ ခုနှစ်တွင် ဗိုလ်တဲဆောက်လုပ်ပြီး ၎င်းဗိုလ်တဲ အနီးပတ်ဝန်းကျင်တွင် ဝါးတောများထူထပ်စွာပေါက်ရောက်သည့်အတွက်(Bamboo Camp)ဟု ခေါ်ဝေါ်ခဲ့ကြပါသည်။ ၁၉၅၀ ခုနှစ်တွင် ထို Bamboo Camp အနီးတွင် ဗုဒ္ဓဘာသာ ဘုန်းကြီးနှစ်ပါး သီတင်းသုံးနေထိုင်ခဲ့ပြီး ထိုဘုန်းကြီးမှ ဝေဠုဝန်စခန်းဟု ခေါ်တွင်ခဲ့ပါသည်။ ၁၉၅၃ ခုနှစ်တွင် အစိုးရစိုက်ပျိုးရေးဌာနမှ စိုက်ပျိုးရေးခြံအဖြစ်သတ်မှတ်လုပ်ဆောင်ခဲ့ပြီး ဝေဠုဝန်စခန်း စိုက်ပျိုးရေးခြံဟု ခေါ်ဝေါ်ခဲ့ကြပါသည်။ သို့သော်ဒေသခံ ချင်းတိုင်းရင်းသားပြည်သူများက ယခင်အချိန်ကတည်းက ဗားလုံငှက်မျိုးများပေါများစွာ တွေ့ရသောနေရာဖြစ်သည်ကိုအစွဲပြု၍ ဝေဠုဝန်စခန်းအား ဗားလုံကျေးရွာအဖြစ်သာ မှည့်ခေါ်နေထိုင်ခဲ့ကြပါသည်။ အစိုးရဌာနများဖြစ်သော ပညာရေး၊ လူဝင်မှုကြီးကြပ်ရေး၊ မီးသတ်ဦးစီးဌာန၊ ဆောက်လုပ်ရေးနဲ့ဆက်သွယ်ရေးဌာနများမှလည်း ဒေသခံပြည်သူများ၏ အခေါ်အဝေါ်ဖြစ်သော ဗားလုံကျေးရွာအဖြစ်သာ အမည်ပေါက်စာရင်း တင်သွင်းခေါ်ဝေါ်ခဲ့ကြပါသည်။

ဖလမ်းမြို့နယ်အတွင်းရှိ ချင်းတိုင်းရင်းသားဒေသခံများကလည်း ဗားလုံကျေးရွာအဖြစ်သာ ခေတ်အဆက်ဆက်အသိအမှတ်ပြု ခေါ်ဝေါ်ခဲ့ကြပြီးကျေးရွာလူထုမှလည်း ဝေဠုဝန်စခန်းမှ ဗားလုံကျေးရွာအမည်ပေါက်တရားစင်ပြန်လည်ပြောင်းလဲပြင်ဆင်ပေးရန် ကျေးရွာလူထုမှ လက်မှတ်ထိုးပြီး ချင်းပြည်နယ်အစိုးရထံသို့ တင်ပြတောင်းခံခဲ့ကြပြီးဖြစ်ပါသည်။ သို့ဖြစ်ပါ၍ ချင်းပြည်နယ်၊ ဖလမ်းမြို့နယ်၊ သီးဆင်ကျေးရွာအုပ်စု၊ ဝေဠုဝန်စခန်းအား ဒေသအခေါ်အဝေါ်ဖြစ်သော ဗားလုံ(Valung) ကျေးရွာအဖြစ်အမည်ပြောင်းလဲပေးရန် အစီအစဉ်ရှိ/မရှိကို ဒေသခံပြည်သူလူထုကိုယ်စား ပြည်သူ့လွှတ်တော်ဥက္ကဋ္ဌမှတစ်ဆင့် မေးမြန်းအပ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုအစိုးရအဖွဲ့ရုံးဝန်ကြီးဌာနက ဖြေကြားရန်ဖြစ်ပါတယ်။

ဖြေကြားချက်

ဦးတင်မြင့်(ဒုတိယဝန်ကြီး၊ ပြည်ထောင်စုအစိုးရအဖွဲ့ရုံးဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်တော်များခင်ဗျား။ ချင်းပြည်နယ်၊ ဖလမ်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါက်တာဆလိုင်းရီယန်းဗဲလ်မေးမြန်းတဲ့ ကြယ်ပွင့်ပြမေးခွန်းနှင့်စပ်လျဉ်းပြီး ချင်းပြည်နယ်အစိုးရအဖွဲ့ကိုယ်စား ကျွန်တော် ဒုတိယဝန်ကြီး ဦးတင်မြင့်မှပဲ ဆက်လက်ပြီးတော့ ဖြေကြားခွင့်ပြုပါခင်ဗျား။ ကိုယ်စားလှယ်တော်ကြီးမေးမြန်းတဲ့ မေးခွန်းနှင့်စပ်လျဉ်းပြီး ချင်းပြည်နယ်၊ ဖလမ်းမြို့နယ်၊ သီးဆင်းကျေးရွာအုပ်စု၊ ဝေဠုဝန်စခန်းကို ဗားလုံကျေးရွာအဖြစ် ကျေးရွာအမည် ပြောင်းလဲသတ်မှတ်ပေးနိုင်ပါရန် ဒေသခံပြည်သူများမှ တင်ပြလာမှုအပေါ် ဖလမ်းခရိုင်အထွေထွေအုပ်ချုပ်ရေးဦးစီးဌာနမှ ၁၂-၉-၂၀၁၉ ရက်စွဲပါစာဖြင့် ချင်းပြည်နယ် အထွေထွေအုပ်ချုပ်ရေးဦးစီးဌာနသို့လည်းကောင်း၊ ချင်းပြည်နယ် အထွေထွေအုပ်ချုပ်ရေးဦးစီးဌာနမှ ၂၄-၁၀-၂၀၁၉ ရက်စွဲပါစာဖြင့် ချင်းပြည်နယ်အစိုးရအဖွဲ့သို့လည်းကောင်း တင်ပြခဲ့ရာ ၂၈-၁၁-၂၀၁၈ ရက်နေ့၊ နံနက် ၁၀ နာရီတွင် ကျင်းပပြုလုပ်တဲ့ ချင်းပြည်နယ်အစိုးရအဖွဲ့အစည်းအဝေးအမှတ်စဉ်(၁၉/၂၀၁၉)၊ ဆုံးဖြတ်ချက်(၂၉)အရ လုပ်ထုံးလုပ်နည်းနှင့်အညီ အမှုတွဲပြုစု၍ နိုင်ငံတော်သမ္မတရုံးသို့ ဆက်လက်တင်ပြဆောင်ရွက်ရန်ဟု သဘောတူဆုံးဖြတ်ပြီးတော့ ချင်းပြည်နယ်အစိုးရအဖွဲ့ရုံးရဲ့ ၄-၁၂-၂၀၁၉ ရက်စွဲပါစာဖြင့် ချင်းပြည်နယ် အထွေထွေအုပ်ချုပ်ရေးဦးစီးဌာနသို့ လုပ်ထုံးလုပ်နည်းနှင့်အညီ အမှုတွဲပြုစုပြီး ပြန်လည်တင်ပြရန် အကြောင်းကြားခဲ့မှုအပေါ် ချင်းပြည်နယ်အထွေထွေအုပ်ချုပ်ရေးဦးစီးဌာနမှ ၁၀-၁၂-၂၀၁၉ ရက်စွဲပါစာဖြင့် ဖလမ်းခရိုင်အထွေထွေအုပ်ချုပ်ရေးဦးစီးဌာနသို့ အကြောင်းကြားထားရှိပြီးဖြစ်ကြောင်း တင်ပြအပ်ပါတယ်။

သို့ဖြစ်ပါ၍ ချင်းပြည်နယ်၊ ဖလမ်းမြို့နယ်၊ သီးဆင်းကျေးရွာအုပ်စု၊ ဝေဠုဝန်စခန်းအား ဗားလုံ (Valung) ကျေးရွာအဖြစ် ကျေးရွာအမည်ပြောင်းလဲသတ်မှတ်နိုင်ရေးအတွက် လက်ရှိအချိန်တွင် ဖလမ်းမြို့နယ် အထွေထွေအုပ်ချုပ်ရေးဦးစီးဌာနမှ လုပ်ထုံးလုပ်နည်းနှင့်အညီ အမှုတွဲပြုစုဆောင်ရွက်လျက်ရှိပါကြောင်းနှင့် အမှုတွဲတည်ဆောက်ပြီးတင်ပြလာပါက ဗားလုံကျေးရွာအဖြစ် စိစစ်တင်ပြဆောင်ရွက်ပေးသွားမည်ဖြစ်ပါကြောင်း ချင်းပြည်နယ်အစိုးရအဖွဲ့ကိုယ်စား ရှင်းလင်းဖြေကြားအပ်ပါတယ်။ ကျေးဇူးတင်ပါတယ်ခင်ဗျား။

ဥက္ကဋ္ဌ။ ။ ပြည်ထောင်စုအစိုးရအဖွဲ့ရုံးဝန်ကြီးဌာန ပြည်ထောင်စုဒုတိယဝန်ကြီး ပြန်လည်ထွက်ခွာနိုင်ပါပြီ။

ပြည်သူများလျှပ်စစ်သုံးစွဲမှု ပိုမိုကောင်းမွန်စေရန်၊ ဝန်ဆောင်မှုများ အဆင်ပြေစေရန်၊ ဓာတ်အား ပျောက်ဆုံးမှုလျော့နည်းစေရန်နှင့် အလေအလွင့်မဖြစ်စေရန်အတွက် ပြည်တွင်းပြည်ပရင်းနှီးမြှုပ်နှံမှုများကို ဖိတ်ခေါ်ပြီး ရန်ကုန်လျှပ်စစ်ဓာတ်အားပေးရေးကော်ပိုရေးရှင်း(YESC)၊ မန္တလေး လျှပ်စစ်ဓာတ်အားပေးရေးကော်ပိုရေးရှင်း (MESC)၊ ESE တို့အား ပြုပြင်ပြောင်းလဲရန် အစီအစဉ်ရှိ/မရှိနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ကျောက်တံတားမဲဆန္ဒနယ်မှ ဦးနေမျိုးထက် မေးမြန်းဖို့ဖြစ်ပါတယ်။

ဦးနေမျိုးထက်(ကျောက်တံတားမဲဆန္ဒနယ်)။ ။ အားလုံးမင်္ဂလာပါခင်ဗျား။ ပြည်သူ့လွှတ်တော်ဥက္ကဋ္ဌကြီး၊ ပြည်ထောင်စုအစိုးရအဖွဲ့ဝင်ဝန်ကြီးများ၊ ဒုတိယဝန်ကြီးများ၊ ပြည်သူ့လွှတ်တော်ကိုယ်စားလှယ်များ၊ တက်ရောက်လေ့လာကြသော ဧည့်သည်တော်အပေါင်းတို့ကို အားလုံးမင်္ဂလာပါလို့ နှုတ်ခွန်းဆက်သအပ်ပါတယ်။ ဥက္ကဋ္ဌကြီးခင်ဗျား။ ကျွန်တော့်ကို Power Point အသုံးပြုခွင့်ပေးပါရန် မေတ္တာရပ်ခံအပ်ပါတယ်ခင်ဗျား။ ကျွန်တော်ကတော့ ပြည်သူ့လွှတ်တော်ကိုယ်စားလှယ် ကျောက်တံတားမဲဆန္ဒနယ်မှ ဦးနေမျိုးထက် ဖြစ်ပါတယ်။

ဥက္ကဋ္ဌကြီးခင်ဗျား။ ၂၀၁၇ ခုနှစ်မှာ ပြည်ထောင်စုသမ္မတမြန်မာနိုင်ငံတော်သမ္မတရုံးကနေ ရန်ကုန်လျှပ်စစ်ဓာတ်အားပေးရေးကော်ပိုရေးရှင်းဖွဲ့စည်းဆောင်ရွက်မှု သုံးသပ်စိစစ်ရေးကော်မတီဆိုပြီး သမ္မတရုံးက ဖွဲ့စည်းခဲ့ပါတယ်။ အဲဒီမှာ အမြဲတမ်းအတွင်းဝန် ဦးဆောင်ညွှန်ကြားရေးမှူးလျှပ်စစ်နှင့်စွမ်းအင်ဝန်ကြီးဌာနက ဥက္ကဋ္ဌအဖြစ်ပါဝင်ပြီးတော့ လွှတ်တော်ကိုယ်စားလှယ်အနေနဲ့ ကျွန်တော်ဦးနေမျိုးထက်က အဖွဲ့ဝင်ပါပါတယ်။ ပြီးတော့ အဲဒီအဖွဲ့မှာ ဌာနပေါင်းစုံက စက်မှုဝန်ကြီးဌာန၊ ရသုံးမှန်းခြေဦးစီးဌာန၊ ပြည်ထောင်စုရှေ့နေချုပ်ရုံးက ညွှန်ကြားရေးမှူးချုပ်တွေ၊ ပြည်ထောင်စုစာရင်းစစ်ချုပ်ရုံး၊ ဝန်ထမ်းရေးရာ၊ ရန်ကုန်တိုင်းဒေသကြီးအတွင်းရေးမှူး၊ ပြီးတော့ ပညာရှင်တွေ၊ မြန်မာနိုင်ငံအင်ဂျင်နီယာကောင်စီမှ အတွင်းရေးမှူး၊ စီးပွားရေးပညာရှင်တွေနဲ့ အားလုံးပူးပေါင်းဖွဲ့စည်းခဲ့ပါတယ်။ အဲဒီလို ၂၀၁၇ ခုနှစ်ကတည်းက ကျွန်တော်တို့က သမ္မတရုံးက ပူးပေါင်းဖွဲ့စည်းပေးတဲ့အဖွဲ့ဟာ ရန်ကုန်လျှပ်စစ်ဓာတ်အားပေးရေးကော်ပိုရေးရှင်း(YESC)ကို ကျွန်တော်တို့ စိစစ်ရပါတယ်။ စိစစ်တဲ့အခါမှာ ရန်ကုန်လျှပ်စစ်ဓာတ်အားပေးရေးကော်ပိုရေးရှင်းဟာ အခုဟိုမရောက်၊ ဒီမရောက်ဖြစ်နေပါတယ်။ ဌာနအနေနဲ့ လုပ်နေလားဆိုတော့မဟုတ်ဘူး။ စီးပွားရေးဆန်ဆန်ကော်ပိုရေးရှင်းနဲ့ လုပ်နေလားဆိုလည်း မဟုတ်ပါဘူး။ မဟုတ်ဘဲနဲ့ အဓိကကတော့ Corporation System လုပ်ခိုင်းတယ်ဆိုတာ ကျွန်တော်တို့ဘတ်ဂျက်တွေ၊ ပြည်ထောင်စုဘတ်ဂျက်တွေက တခြားကဏ္ဍတွေမှာ အများကြီးသုံးရတဲ့အတွက် လျှပ်စစ်ဖြန့်ဖြူးရေး YESC ဆိုတာ ရန်ကုန်ဖြန့်ဖြူးတဲ့ YESC ပါ။ MESC ဆိုတာကတော့ မန္တလေးကို ဖြန့်ဖြူးတဲ့ မန္တလေးဓာတ်အားပေးရေး ကော်ပိုရေးရှင်းပါ။ ESE ဆိုတာကတော့ ကျန်တဲ့တိုင်းဒေသကြီးနှင့်ပြည်နယ်တွေကို လျှပ်စစ်ဖြန့်ဖြူးပေးရတဲ့အဖွဲ့

တွေပါ။ ဆိုတော့ လျှပ်စစ်ဖြန့်ဖြူးမှုက YESC မှာ ဖြစ်တဲ့လက်ရှိဥစ္စာဆိုရင် ကျွန်တော်တို့မြို့ထဲမှာ ပြီးခဲ့တဲ့အပတ် ၂၀ ရက်နေ့က ကြိုး Underground ထပေါက်ပြီးတော့ မီးလောင်ခြင်း ဖြစ်ပါတယ်။ ဘာလို့မီးလောင်ရလဲဆိုတော့ ကြိုးတွေကို အချိန်မီမလဲတာလည်း ဖြစ်နိုင်တယ်။ Quality မပြည့်တဲ့ကြိုးတွေလုပ်တာလည်း ဖြစ်နိုင်တယ်။ ဘတ်ဂျက်မရှိလို့ မလဲနိုင်ဘဲနဲ့ လက်ပူတိုက်ပြီးတော့ သုံးနေရတာလည်း ဖြစ်နိုင်တယ်။ ဒါကြောင့်မို့လို့ ကျွန်တော်တို့ကျောက်တံတားမြို့နယ်ထဲမှာ ဒီလိုထပေါက်ကွဲပြီး မီးလောင်မှုဖြစ်ခဲ့ရပါတယ်။ ဒါဟာ ပြည်သူတွေ ထိတ်လန့်ခြောက်ခြားနေတဲ့ပုံပါ။ ဒါကတော့ ကျောက်တံတားမြို့နယ်ဆိုတာ ရန်ကုန်မြို့လယ်မှာ ခေတ်မမီတဲ့ Analog မီတာတွေ၊ လျှပ်စစ်ဖြန့်ဖြူးရေးက သုံးတဲ့ပစ္စည်းတွေရဲ့အနေအထား ဖြစ်ပါတယ်။ ဒါက အဲဒီနေ့က အဲဒီ ဝါယာကြိုးထပေါက်လို့ မီးလောင်မှုလိုမျိုးဖြစ်ခဲ့ပါတယ်။ မီးလန့်မှုပေါ့။ မီးလန့်မှုဖြစ်ခဲ့ပါတယ်။ ကျွန်တော်တို့မြို့နယ်က မီတာတွေ၊ ကြိုးတွေ တပ်ဆင်ထားတဲ့ ဖြန့်ဖြူးရေးစနစ်တွေပါ။ စနစ်တွေကို သိအောင်ပြတာပါ။ အဲဒီလိုမီးလောင်မှုဖြစ်တော့ မီးသတ်ကားတွေလည်း ရောက်လာတယ်။ မြို့ထဲတွေမှာလည်း ထိတ်လန့်မှုတွေဖြစ်ပေါ်ခဲ့ပါတယ်။ ဒါကတော့ ဝါယာကြိုးပေါက်ပြဲပြီးတော့ မီးလောင်တဲ့အတွက် ဖြစ်ခဲ့တာပါ။

အဲဒီတော့ လျှပ်စစ်ဖြန့်ဖြူးရေးဆိုတာ အရမ်းအရေးကြီးပါတယ်။ ကျွန်တော်တို့က လျှပ်စစ် ထုတ်လုပ်ရေးကို အသည်းအသန်လုပ်နေပေမဲ့ လျှပ်စစ်ထုတ်လုပ်ရေးရယ်၊ သယ်ယူရေးရယ်၊ ဖြန့်ဖြူး ရေးရယ်ဟာ ဘက်စုံလုပ်မှ မီးကောင်းမှာပါ။ ပြည်သူတွေအတွက် အန္တရာယ်ကင်းမှာပါ။ နောက်ပြီး တော့ ကျွန်တော်တို့နိုင်ငံမှာ အရင်းအနှီးလည်းမရှိပါဘူး။ နည်းပညာတွေလည်း ခေတ်နောက်ကျ နေပါပြီ။ အဲဒါကြောင့်မို့လို့ လျှပ်စစ်ဆိုတဲ့ကဏ္ဍဟာ တစ်နေ့ထက်တစ်နေ့ နည်းပညာတွေတိုးတက် နေတယ်။ စက်ပစ္စည်းတွေဆိုလည်း လဲရတယ်။ လဲရတဲ့အတွက် Upgrade တွေ လုပ်ရတယ်။ အဲဒီ Upgrade အလုပ်တွေ လုပ်ဖို့ဆိုတာ ငွေရှိမှဖြစ်မှာပါ။ ဒါကြောင့်မို့လို့ ပြည်သူတွေကလည်း အခုဆိုရင် မီးပျက်ပြီး မီးပြန်လာရင် သူတို့အိမ်က လျှပ်စစ်ပစ္စည်းတွေ မီးဆောင့်တက်တဲ့အတွက် ပျက်စီးတဲ့ ဒုက္ခတွေလည်း ကြုံရတယ်။ နောက်မီတာဖတ်တာတွေမှာလည်း တိတိကျကျ၊ မှန်မှန်ကန်ကန်မရှိ သေးဘူး။ တချို့ဥစ္စာတွေ မှန်းဖတ်တာတွေ ရှိပါတယ်။ ဒါကြောင့်မို့လို့ ကျွန်တော်က ဒီမေးခွန်းကို ပြည်သူများကိုယ်စား မေးမြန်းအပ်ပါတယ်။ လျှပ်စစ်သုံးစွဲစေရန် YESC၊ MESC၊ ESE တို့ကို ပြုပြင် ပြောင်းလဲဆောင်ရွက်မလဲဆိုတာကို သိချင်တဲ့အတွက် ကျွန်တော်ဒီမေးခွန်းကို မေးမြန်းရပါတယ်။ ကျေးဇူးတင်ပါတယ်ခင်ဗျား။

ဥက္ကဋ္ဌ။ ။ လျှပ်စစ်နှင့် စွမ်းအင်ဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဦးခင်မောင်ဝင်း(ဒုတိယဝန်ကြီး၊ လျှပ်စစ်နှင့် စွမ်းအင်ဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး၊ ပြည်သူ့လွှတ်တော်ကိုယ်စားလှယ်များနှင့် ဖိတ်ကြားသည့် ဧည့်သည်တော်များအားလုံးမင်္ဂလာအပေါင်းနှင့်ပြည့်စုံပါစေကြောင်း ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။

ရန်ကုန်တိုင်းဒေသကြီး၊ ကျောက်တံတားမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးနေမျိုးထက် မေးမြန်းသည့် ပြည်သူများ လျှပ်စစ်သုံးစွဲမှု ပိုမိုကောင်းမွန်စေရန်၊ ဝန်ဆောင်မှုအဆင်ပြေစေရန်၊ ဓာတ်အားပျောက်ဆုံးမှုလျော့နည်းစေရန်နှင့် အလေအလွင့်မဖြစ်စေရန်အတွက် ပြည်တွင်းပြည်ပရင်းနှီးမြှုပ်နှံမှုများကို ဖိတ်ခေါ်ပြီး YESCI၊ MESCI နှင့် ESE တို့အား ပြုပြင်ပြောင်းလဲရန် အစီအစဉ်ရှိ/မရှိ ကြယ်ပွင့်ပြမေးခွန်းနှင့်ပတ်သက်၍ လျှပ်စစ်နှင့်စွမ်းအင်ဝန်ကြီးဌာနမှ ကျွန်တော် ဒုတိယဝန်ကြီး ဦးခင်မောင်ဝင်းမှ ရှင်းလင်းဖြေကြားသွားမှာဖြစ်ပါတယ်။

လွှတ်တော်ကိုယ်စားလှယ်တော်ကြီး၏မေးခွန်းများအား လေ့လာကြည့်ရာမှာ (၁) ပြည်သူများအား ပိုမိုကောင်းမွန်သော ဝန်ဆောင်မှုပေးနိုင်စေရန်နှင့် လျှပ်စစ်ဓာတ်အားလုံလောက်စွာ သုံးစွဲနိုင်စေရန် လျှပ်စစ်နှင့်စွမ်းအင်ဝန်ကြီးဌာနမှ မည်ကဲ့သို့စီမံဆောင်ရွက်ထားသည်ကို သိရှိလိုခြင်း၊ (၂) ဓာတ်အားပျောက်ဆုံးမှုလျော့နည်းစေရန်နှင့် လျှပ်စစ်ဓာတ်အား အလေအလွင့်မရှိစေရန်အတွက် လျှပ်စစ်နှင့်စွမ်းအင်ဝန်ကြီးဌာနမှ မည်ကဲ့သို့စီမံဆောင်ရွက်ထားသည်ကို သိရှိလိုခြင်း၊ (၃) YESCI၊ MESCI နှင့် ESE လုပ်ငန်းတို့မှ ဝန်ဆောင်မှုများ ပိုမိုကောင်းမွန်လာစေရန်အတွက် ပြည်တွင်းပြည်ပမှ ရင်းနှီးမြှုပ်နှံမှုများကိုဖိတ်ခေါ်၍ ဆောင်ရွက်နိုင်ရေးအတွက် လျှပ်စစ်နှင့်စွမ်းအင်ဝန်ကြီးဌာနမှ မည်သည့်အစီအမံများ ချမှတ်ဆောင်ရွက်သည်ကို သိရှိလိုခြင်း၊ (၄) YESCI၊ MESCI နှင့် ESE တို့အား ပြုပြင်ပြောင်းလဲမည့်အစီအစဉ်အား သိရှိလိုခြင်းစသည်ဖြင့် မေးခွန်းကို အပိုင်း(၄)ပိုင်း ပါရှိပါကြောင်း စစ်ဆေးတွေ့ရှိရပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ လွှတ်တော်ကိုယ်စားလှယ်တော်ကြီး၏မေးခွန်းသည် တစ်နိုင်ငံလုံးအတိုင်းအတာဖြင့် ဆောင်ရွက်နေသည်တို့ကို ပေါင်းစပ်တင်ပြမှသာ ပြီးပြည့်စုံမှာဖြစ်တဲ့ အတွက်ကြောင့်မို့လို့ ဖြေဆိုချိန် ပိုမိုခွင့်ပြုပေးပါရန် ကြိုတင်တင်ပြတောင်းခံအပ်ပါတယ်ခင်ဗျား။

ဦးစွာ မေးခွန်းရဲ့အပိုင်း(၁)နှင့်အပိုင်း(၂)ကို ရှင်းလင်းဖြေကြားရလျှင် နိုင်ငံတော်အစိုးရသစ် လက်ထက်မှာ လျှပ်စစ်နှင့်စွမ်းအင်ဝန်ကြီးဌာနကို ပြင်ဆင်ဖွဲ့စည်းခဲ့ပြီး အဆိုပါအချိန်၌ နိုင်ငံတော်ရဲ့ ဓာတ်အားစနစ်မှ တစ်နိုင်ငံလုံးရဲ့လျှပ်စစ်ဓာတ်အားရရှိမှုမှာ ၃၄ ရာခိုင်နှုန်းသာ ရှိခဲ့ပါတယ်။ အဲဒီအချိန်မှာ နိုင်ငံတော်အစိုးရ၏ဦးစားပေးဆောင်ရွက်မှုမှာ နိုင်ငံတော်၏အခြေခံအဆောက်အအုံ ဖွံ့ဖြိုးတိုးတက်ရေးဖြစ်ပြီးတော့ အထူးသဖြင့် လမ်းပန်းဆက်သွယ်ရေးနှင့် လျှပ်စစ်မီးရရှိရေးကို ဦးစားပေးဆောင်ရွက်ခဲ့ပါတယ်။ လျှပ်စစ်ကဏ္ဍမှာ ရေအားလျှပ်စစ်၊ သဘာဝဓာတ်ငွေ့၊ နေရောင်ခြည်စွမ်းအင်

ကဲ့သို့သော စွမ်းအင်အရင်းအမြစ်မျိုးစုံကို အသုံးပြု၍ လျှပ်စစ်ဓာတ်အားတိုးမြှင့်ထုတ်လုပ်ပေးခြင်း ဖြင့်လည်းကောင်း၊ ဓာတ်အားပို့လွှတ်ရေးလိုင်းများကို (၂၃၀)ကေဗွီအပြင် (၅၀၀)ကေဗွီ ဓာတ်အားလိုင်း များဖြင့် တိုးချဲ့တည်ဆောက်၍ နိုင်ငံတော်ဓာတ်အားစနစ်ကို အဆင့်မြှင့်တင်ခြင်းဖြင့်လည်းကောင်း လျှပ်စစ်ဓာတ်အား ပိုမိုဖြန့်ဖြူးပေးနိုင်ရန် ဆောင်ရွက်ပေးခဲ့ပါတယ်။ ၎င်းအပြင် လျှပ်စစ်ဓာတ်အား ပို့လွှတ်ရေးနှင့် ဓာတ်အားဖြန့်ဖြူးရေးစနစ်တွင် (၂၃၀)ကေဗွီ၊ (၁၃၂)ကေဗွီ၊ (၆၆)ကေဗွီ၊ (၃၃)ကေဗွီ၊ (၁၁)ကေဗွီ နှင့် (၄၀၀)ဗို့ ဓာတ်အားလိုင်း စုစုပေါင်း ၁၉၆၀၀ မိုင်ကျော်နှင့် ခွဲရုံတပ်ဆင်အင်အားက (၁၂၆၃၆)အမ်ဗီအေကို ၂၀၁၆ ခုနှစ်မှစပြီးတော့ တိုးချဲ့တည်ဆောက်ပေးနိုင်ခဲ့ပါတယ်။ ၂၀၁၆ ခုနှစ် ဧပြီလမှစပြီး ယနေ့အထိ လျှပ်စစ်ကဏ္ဍမှာ စုစုပေါင်း ကျပ် ၁၂၅၂ ဘီလီယံကျော် ရင်းနှီးမြှုပ်နှံခဲ့ပါ တယ်။ လျှပ်စစ်ဓာတ်အား ၇၀ မဂ္ဂါဝပ်ကျော် ထပ်မံပြီး တိုးတက်ထုတ်လုပ်ပေးနိုင်ခဲ့ပါတယ်။ ၂၀၂၀ ပြည့်နှစ် နှစ်လယ်ခန့်မှာလည်းပဲ နောက်ထပ် မဂ္ဂါဝပ် ၁၀၀၀ ကျော်ကိုလည်းပဲ ထပ်မံထုတ်ပေးရန် စီစဉ်ဆောင်ရွက်လျက်ရှိနေပါတယ်။ သဘာဝဓာတ်ငွေ့နှင့် ရေအားလျှပ်စစ်တို့မှ လျှပ်စစ်ဓာတ်အား ၄၀၀၀ မဂ္ဂါဝပ်နီးပါး ထုတ်လုပ်ခြင်းအတွက် စုစုပေါင်း အမေရိကန်ဒေါ်လာ ၆၇၆၈.၅၈ သန်းခန့် ရင်းနှီးမြှုပ်နှံခဲ့၍ အကောင်အထည်ဖော်ဆောင်ရွက်နိုင်ရန် နိုင်ငံခြားရင်းနှီးမြှုပ်နှံသူ ခြောက်ခုတို့ကို လည်းပဲ Notice to Proceed ထုတ်ပေးခဲ့ပြီး လုပ်ငန်းများကို ဆက်လက်အကောင်အထည်ဖော် ဆောင်ရွက်လျက်ရှိနေပါတယ်။ နေရောင်ခြည်စွမ်းအင်သုံး မင်းဘူးဓာတ်အားပေးစက်ရုံမှ လျှပ်စစ် ဓာတ်အား ၄၀ မဂ္ဂါဝပ် ထုတ်လုပ်လျက်ရှိနေပြီးတော့ အခြားစီမံကိန်းနှစ်ခုမှာလည်းပဲ နောက်ထပ် ၅၀ မဂ္ဂါဝပ် ထုတ်လုပ်ပေးရန်လုပ်ငန်းများကို ဆောင်ရွက်လျက်ရှိနေပါတယ်။ အိမ်နီးချင်းနိုင်ငံများမှ လည်း နိုင်ငံဖြတ်ကျော်ဓာတ်အားလိုင်းတည်ဆောက်၍ လျှပ်စစ်ဓာတ်အား ၁၀၀၀ မဂ္ဂါဝပ် ထပ်မံ ရရှိရန် စီစဉ်ဆောင်ရွက်လျက်ရှိပြီးတော့ အထက်ဖော်ပြပါစီမံကိန်းများ ပြီးစီးမယ်ဆိုရင် မဂ္ဂါဝပ် ၆၀၀၀ ကျော် တိုးမြှင့်ရရှိလာမှာ ဖြစ်ပါတယ်။

တစ်ဖက်မှာလည်းပဲ ဓာတ်အားစနစ်တိုးချဲ့၍ လျှပ်စစ်ဓာတ်အား ပိုမိုဖြန့်ဖြူးပေးနိုင်ရေးကို အရှိန်အဟုန်ဖြင့် ဆောင်ရွက်ပေးခဲ့ရာ ယခုအချိန်မှာ မြို့ပေါင်း ၃၆၈ မြို့၊ ကျေးရွာပေါင်း ၁၆၀၀၀ ကျော် နိုင်ငံတော်ဓာတ်အားစနစ်မှ လျှပ်စစ်မီးရရှိပြီး ဖြစ်ပါတယ်။ နိုင်ငံတော်အစိုးရ၏ လမ်းညွှန်ချက် နှင့်အညီ လျှပ်စစ်နှင့်စွမ်းအင်ဝန်ကြီးဌာန၏ ကြိုးပမ်းအားထုတ်ခဲ့မှုကြောင့် ၂၀၁၉ ခုနှစ် နှစ်ကုန်ပိုင်း တွင် တစ်နိုင်ငံလုံးရဲ့လျှပ်စစ်မီးသုံးစွဲနိုင်မှု ၅၀ ရာခိုင်နှုန်းကျော် ရရှိခဲ့ပြီးဖြစ်ပါတယ်။ ဆက်လက်ပြီး တော့ ၂၀၂၁-၂၀၂၂ ဘဏ္ဍာရေးတွင် လျှပ်စစ်မီးသုံးစွဲမှု ၅၅ ရာခိုင်နှုန်းသို့လည်းကောင်း၊ ၂၀၂၅-၂၀၂၆ ဘဏ္ဍာရေးနှစ်တွင် ၇၅ ရာခိုင်နှုန်းအထိ ဖြည့်ဆည်းပေးနိုင်ရေး ဆောင်ရွက်ပေးသွားမည်ဖြစ်ပြီး ၂၀၃၀ ပြည့်နှစ်မှာ လျှပ်စစ်မီးသုံးစွဲမှု ၁၀၀ ရာခိုင်နှုန်းရရှိရန် ရည်မှန်းချက်ထားဆောင်ရွက်လျက် ရှိပါတယ်။ လျှပ်စစ်ဆိုင်ရာဝန်ဆောင်မှုပေးရာ၌ ယုံကြည်စိတ်ချရသည့် လျှပ်စစ်ဓာတ်အားပေးနိုင်မှု

မရှိခြင်း၊ ဗို့အားတည်ငြိမ်မှုမရှိခြင်းနှင့် ဓာတ်အားပြတ်တောက်ခြင်းတို့၏ အဓိကအကြောင်းအရင်းများမှာ လျှပ်စစ်ဓာတ်အားလုံလောက်ပြည့်ဝစွာ ထုတ်မပေးနိုင်ခြင်း၊ ဓာတ်အားလိုင်းများ၏ စွမ်းဆောင်ရည်လျော့ကျနေခြင်း၊ ဝန်အားကိုနိုင်နင်းမှုမရှိခြင်း၊ သက်တမ်းကြာနေပြီဖြစ်တဲ့ ဓာတ်အားဖြန့်ဖြူးရေးစနစ်များ စသည်တို့ကြောင့် ဖြစ်ပေါ်ရပါတယ်။ ယခု သုံးနှစ်တာကာလအတွင်း ဆောင်ရွက်ပေးခဲ့တဲ့ အဆင့်မြှင့်တင်ခြင်းလုပ်ငန်းများ၏အသီးအပွင့်ကို ၂၀၂၀ ပြည့်နှစ် နှစ်လယ်ပိုင်းမှစတင်၍ သိသိသာသာခံစားလာနိုင်မှာဖြစ်ပြီး လျှပ်စစ်ဓာတ်အားသုံးစွဲသူများအနေဖြင့် ပိုမိုကောင်းမွန်သော ဝန်ဆောင်မှုနှင့် လျှပ်စစ်ဓာတ်အားပြတ်တောက်မှု လျော့နည်းသက်သာသည့် အကျိုးကျေးဇူးကိုလည်းရရှိနိုင်မှာ ဖြစ်ပါတယ်။ ထိုနည်းတူစွာ ဓာတ်အားပျောက်ဆုံးမှုများနေခြင်းကိုလည်း တစ်ဆင့်ပြီးတစ်ဆင့် လျှော့ချနိုင်ရေးဆောင်ရွက်ခဲ့ရာမှာ နိုင်ငံတော်ဓာတ်အားစနစ်ဖွံ့ဖြိုးတိုးတက်ရေးနှင့် အဆင့်မြှင့်တင်ရေးတို့ကို ဆောင်ရွက်ခဲ့တဲ့အတွက် ဓာတ်အားပို့လွှတ်ရေးအပိုင်းမှာ ဓာတ်အားပျောက်ဆုံးမှု ၄.၁ ရာခိုင်နှုန်းမှ ၃.၃ ရာခိုင်နှုန်းသို့ လျှော့ချနိုင်ခဲ့ပါတယ်။ ဓာတ်အားဖြန့်ဖြူးရေးအပိုင်းတွင်လည်း ဓာတ်အားပျောက်ဆုံးမှုလျော့ချရေးအတွက် ဝန်အားပြည့်နေသော ထရန်စဖော်မာများ၊ ဓာတ်အားလိုင်းများ အစားထိုးလဲလှယ်ပေးခြင်း၊ ဗို့အားကျဆင်းနေတဲ့နေရာများကို ဗို့အားအပြည့်ရရှိစေရန် ထရန်စဖော်မာများကို တိုးချဲ့တပ်ဆင်ပေးခြင်း၊ GIS ဓာတ်အားခွဲရုံများအဖြစ် အဆင့်မြှင့်တင်ခြင်း၊ Bare Copper Wire တပ်ဆင်ထားသည့်လိုင်းများအစား Insulated Wire များဖြင့် ပြောင်းလဲတပ်ဆင်ခြင်း၊ အရွယ်အစားသေး၍ ဝန်အားမနိုင်တော့သည့် ဓာတ်အားလိုင်းကြိုးများအား အရွယ်အစားကြီးသည့်ကြိုးများဖြင့် လဲလှယ်ခြင်း၊ အခြားဓာတ်အားလိုင်းများ အပြစ်ဖြစ်ပေါ်ပါက ဓာတ်အားလိုင်းတစ်လိုင်းမှ အသင့်အသုံးပြုနိုင်မည့် N-1 Redundancy Concept ကို စီစဉ်ဆောင်ရွက်လျက်ရှိပြီး ဓာတ်အားလိုင်းများကိုလည်း Radial System မှ Ring System ဖြင့် စတင်အသုံးပြုနိုင်ရန် စီစဉ်ဆောင်ရွက်လျက်ရှိနေပါတယ်။

အများပြည်သူနှင့် သက်ဆိုင်တဲ့ဓာတ်အားခပေးချေမှုများ အဆင်ပြေချောမွေ့စေရန်အတွက် ဓာတ်အားသုံးစွဲသူများ၏ ဝန်ဆောင်မှုကောင်းမွန်တိုးတက်အောင် ဆောင်ရွက်ပေးခြင်း၊ မီးသုံးစွဲသူများဆက်သွယ်နိုင်မည့် Call Center များ ထားရှိပေးခြင်း၊ လျှပ်စစ်ဓာတ်အား ထပ်မံဖြန့်ဖြူးရောင်းချခွင့်ပြုထားသော Franchise ကုမ္ပဏီများနှင့် ပူးပေါင်းဆောင်ရွက်မှု ပိုမိုအားကောင်းလာစေရန် စီမံဆောင်ရွက်ခြင်း၊ ရွေးချယ်ထားသည့် စမ်းသပ်နေရာများတွင် Advanced Metering Infrastructure (AMI)စနစ်အား စတင်အသုံးပြုခြင်း၊ AMI စနစ်အား အားလုံးတစ်ပြေးညီ ကျယ်ကျယ်ပြန့်ပြန့် လိုက်နာကျင့်သုံးနိုင်မည့် National AMI Codes နှင့် Standards များကို မူကြမ်းရေးဆွဲခြင်း၊ ဓာတ်အားပို့လွှတ်ရေးနှင့် ဓာတ်အားဖြန့်ဖြူးရေးလိုင်းကွန်ရက်တွင် SCADA ထိန်းချုပ်စနစ် စတင်အသုံးပြုခြင်း၊ LDC ဓာတ်အားကွပ်ကဲရေးဌာနများ အဆင့်မြှင့်တင်ခြင်း၊ မီတာဖတ်ယူမှုများ တိကျ

မှန်ကန်မှုရှိစေရန် စနစ်တကျကြပ်မတ်ဆောင်ရွက်ခြင်း၊ မီးသုံးစွဲသူများအတွက် မီတာလေးမျိုးစနစ် အား စတင်အသုံးပြုနိုင်ရန် စီမံဆောင်ရွက်ပေးနေခဲ့ခြင်း၊ မီတာမှ တရားမဝင်သောနည်းလမ်းဖြင့် အသုံးပြုမှုလျော့နည်းစေရန် အရည်အသွေးမြင့်မီတာအမျိုးအစားများဖြင့် အသုံးပြုခြင်း၊ လုပ်ထုံး လုပ်နည်းများချိုးဖောက်၍ တရားမဝင်ဆောင်ရွက်မှုတို့ကို တားဆီးရန် အလေးထားလုပ်ဆောင် နေခြင်းတို့ကို ဆောင်ရွက်လျက်ရှိနေပါတယ်။ ၎င်းအပြင် တရားမဝင်သောနည်းလမ်းတို့ဖြင့် တိုက်ရိုက်သွယ်တန်းအသုံးပြုမှုများကိုလည်း အရေးယူဆောင်ရွက်လျက်ရှိနေပါတယ်။ အထက် တင်ပြပါ ဓာတ်အားစနစ်ဖွံ့ဖြိုးတိုးတက်ရေးနှင့် အဆင့်မြှင့်တင်ရေးလုပ်ငန်းများ၊ ဓာတ်အားပျောက်ဆုံးမှု လျော့နည်းစေရေးလုပ်ငန်းများကိုဆောင်ရွက်ရန် ရင်းနှီးမြှုပ်နှံမှုများစွာလိုအပ်ရာ လျှပ်စစ်ကဏ္ဍမှာ ၂၀၁၆ ခုနှစ်မှစတင်၍ ပြည်ထောင်စုဘတ်ဂျက်၊ တိုင်းဒေသကြီး/ပြည်နယ်ဘတ်ဂျက်တို့ဖြင့် စုစုပေါင်း မြန်မာကျပ်ငွေ ၂၃၂၆.၉ ဘီလီယံကျော်နှင့် World Bank၊ ADB၊ JICA၊ KFW၊ AFD၊ NEDA ကဲ့သို့သော ဖွံ့ဖြိုးမှုမိတ်ဖက်အဖွဲ့အစည်းများ၏ သက်သာသောချေးငွေများဖြင့် စုစုပေါင်း အမေရိကန်ဒေါ်လာ သန်းပေါင်း ၁၃၄၇.၅၉၆ ရင်းနှီးမြှုပ်နှံ၍လည်းကောင်း၊ နော်ဝေနိုင်ငံအစိုးရမှ နော်ဝေခရိုနာ သန်းပေါင်း ၂၀၀ ခန့် ထောက်ပံ့ငွေဖြင့်လည်းကောင်း ဆောင်ရွက်လျက်ရှိနေပါတယ်။

ဆက်လက်၍ မေးခွန်း၏အပိုင်း(၃)နှင့်အပိုင်း(၄)ကို ဖြေကြားရလျှင် ရန်ကုန်လျှပ်စစ်ဓာတ်အား ပေးရေးကော်ပိုရေးရှင်း၏ ပြည်သူများမျှော်မှန်းလျက်ရှိသည့် ဝန်ဆောင်မှုရရှိရန်နှင့် ဖွံ့ဖြိုးတိုးတက် ရေးအပိုင်းများကို ဆောင်ရွက်နိုင်ရန်အတွက် နောင်လာမည့် သုံးနှစ်နှင့် ငါးနှစ်တာကာလအတွင်း စုစုပေါင်းအမေရိကန်ဒေါ်လာသန်း ၅၀၀ ကျော် ထပ်မံလိုအပ်မှာ ဖြစ်ပါတယ်။ လျှပ်စစ်နှင့်စွမ်းအင် ဝန်ကြီးဌာနသို့ အပြည်ပြည်ဆိုင်ရာငွေကြေးရန်ပုံငွေအဖွဲ့အစည်းများ၊ အိန္ဒိယနိုင်ငံမှကုမ္ပဏီများနှင့် တရုတ်နိုင်ငံမှကုမ္ပဏီတို့၏ အဆိုပြုလွှာတင်ပြမှုများ လက်ခံရရှိခဲ့ပြီးတော့ ဝန်ကြီးဌာနအနေနဲ့ ၎င်းတို့ရဲ့အဆိုပြုလွှာအသီးသီးကို သေချာစွာလေ့လာဆန်းစစ်ပြီးတော့ အားသာချက်၊ အားနည်းချက် များကို စိစစ်သုံးသပ်ခဲ့ရာမှာ အသင့်တော်ဆုံးနှင့် ဖြစ်နိုင်ခြေအရှိဆုံးသော နည်းလမ်းတို့ကို ရွေးချယ်ရာတွင် ပြည်သူတို့၏အကျိုးစီးပွားကို ဦးစားပေးထည့်သွင်းစဉ်းစားလျက် အမျိုးသား လုံခြုံရေး၊ နိုင်ငံရေး၊ နိုင်ငံတော်ဓာတ်အားကွန်ရက်စနစ်ဖြင့် ချိတ်ဆက်ပါဝင်လာနိုင်ရေး၊ လက်ရှိ ပုံသေပိုင်ပစ္စည်းများ၏ ဈေးကွက်တန်ဖိုး၊ မီးသုံးစွဲသူများနှင့် ပြည်သူများ တတ်နိုင်သည့်ဓာတ်အားခ ဖြစ်စေရေးစသည်တို့အတွက် ဝန်ကြီးဌာနမှ အဓိကထားစဉ်းစားသုံးသပ်ခဲ့ပါတယ်။ ရင်းနှီးမြှုပ်နှံ လိုတဲ့ အဖွဲ့အစည်း/ကုမ္ပဏီများအနေဖြင့် စီးပွားရေးတွက်ခြေကိုက်မှုကိုသာ အလေးထားစဉ်းစား ထားကြောင်း သုံးသပ်တွေ့ရှိပါတယ်။ လျှပ်စစ်နှင့်စွမ်းအင်ဝန်ကြီးဌာနအနေနဲ့ အဆိုပါကိစ္စရပ်များ အတွက် နိုင်ငံတော်အစိုးရ၏မူဝါဒဆိုင်ရာလမ်းညွှန်မှု ခံယူသွားမည်ဖြစ်ပြီး ရင်းနှီးမြှုပ်နှံမည့်သူများ၊ လုပ်ငန်းနှင့်ဆက်နွှယ်သည့် Stakeholders များ နှစ်ဦးနှစ်ဖက်အကျိုးဖြစ်ထွန်းနိုင်မည့် အစိုးရ-

ပုဂ္ဂလိက ပူးပေါင်းဆောင်ရွက်မှုပုံစံ PPP ဖြင့် နိုင်ငံတော်၏မူဝါဒနှင့်အညီ ဆက်လက်ဆောင်ရွက် သွားမှာ ဖြစ်ပါတယ်။

ရန်ကုန်လျှပ်စစ်ဓာတ်အားပေးရေးကော်ပိုရေးရှင်း၏ ပြုပြင်ပြောင်းလဲရေးနှင့်စပ်လျဉ်း၍ စောစောက ကိုယ်စားလှယ်တော်ကြီးတင်ပြထားတဲ့ ဖွဲ့စည်းခွင့်ရှိပါတယ်။ နိုင်ငံတော်သမ္မတရုံး၏ ခွင့်ပြုချက်ဖြင့် ဝန်ကြီးဌာနတွင် ရန်ကုန်လျှပ်စစ်ဓာတ်အားပေးရေးကော်ပိုရေးရှင်း ဖွဲ့စည်း ဆောင်ရွက်မှုသုံးသပ်စစ်ဆေးရေးကော်မတီကို ၂၀၁၇ ခုနှစ်က ဖွဲ့စည်းဆောင်ရွက်ခဲ့ရာမှာ အဆိုပါ ကော်မတီ၏အစီရင်ခံစာလည်း ရရှိပြီးဖြစ်ပါတယ်။ ယင်းအစီရင်ခံစာရဲ့အားသာချက်၊ အားနည်းချက်များကို ဝန်ကြီးဌာနအစီအစဉ်ဖြင့် ထပ်မံလေ့လာဆန်းစစ်ခဲ့ရာမှာ YESC၊ MESC တို့၏ ဖွဲ့စည်းပုံ၊ ရည်ရွယ်ချက်၊ လုပ်ငန်းတာဝန်၊ ဆောင်ရွက်သည့် Business Model၊ ဘဏ္ဍာရေးဆိုင်ရာ စိစစ်ချက်၊ ရင်းနှီးမြှုပ်နှံမှုမဟာဗျူဟာ၊ Franchise ကုမ္ပဏီများနှင့် ဆောင်ရွက်နေမှု၊ လူ့စွမ်းအား အရင်းအမြစ်နှင့် စွမ်းဆောင်ရည်၊ ကော်ပိုရေးရှင်းအသွင်ပြောင်းလဲရေး ရှေ့ဆက်ဆောင်ရွက်မည့် အစီအစဉ်များနှင့် သတ်မှတ်ထားသည့် ရည်ရွယ်ချက်များအပေါ် အကောင်အထည်ဖော်ဆောင်ရွက် နိုင်မှုများကို ဘက်ပေါင်းစုံမှ သုံးသပ်ဆောင်ရွက်ထားပြီး ဖြစ်ပါတယ်။ ထို့အပြင် ၂၀၁၉ ခုနှစ်၊ ဇူလိုင်လ ၁ ရက်နေ့မှစ၍ ဓာတ်အားပြုပြင်ပြောင်းလဲမှုသည်လည်း ရင်းနှီးမြှုပ်နှံသူများနှင့် ဘဏ္ဍာရေးဆိုင်ရာအဖွဲ့အစည်းများ၏ စိတ်ဝင်စားမှုရရှိရန်အတွက် အစိုးရ၏အဓိက ဆောင်ရွက်ချက် တစ်ခုဖြစ်ခဲ့ပြီး YESC နှင့် MESC တို့၏ ပြုပြင်ပြောင်းလဲရေးအစီအမံများ အောင်မြင်ရေးအတွက် အရေးပါသော အထောက်အကူတစ်ခုလည်း ဖြစ်ပါတယ်။ လျှပ်စစ်ဓာတ်အားဖြန့်ဖြူးရေးလုပ်ငန်း (ESE)ကိုလည်း အထက်ဖော်ပြပါအချက်များကိုအခြေခံပြီးတော့ ပြုပြင်ပြောင်းလဲနိုင်ရေး လိုအပ် သလို တစ်ဆင့်ပြီးတစ်ဆင့် ဆက်လက်ဆောင်ရွက်သွားရန်လည်း စီစဉ်ဆောင်ရွက်လျက်ရှိပါတယ်။

နိဂုံးချုပ်အနေဖြင့်ပြောရလျှင် လျှပ်စစ်နှင့်စွမ်းအင်ဝန်ကြီးဌာနသည် နိုင်ငံတော်အစိုးရ၏ ဦးဆောင်မှုနှင့် မူဝါဒဆိုင်ရာညွှန်ကြားချက်များကိုခံယူ၍ ပြည်သူများအား ပိုမိုကောင်းမွန်သော ဝန်ဆောင်မှုပေးနိုင်စေရန်နှင့် လျှပ်စစ်ဓာတ်အားသုံးစွဲနိုင်စေရန်အတွက် Generation Mix အား ရေအားလျှပ်စစ်၊ သဘာဝဓာတ်ငွေ့၊ သဘာဝဓာတ်ငွေ့အရည်(LNG)၊ နေရောင်ခြည်စွမ်းအင်၊ နိုင်ငံခြားကျော် လျှပ်စစ်ဓာတ်အားလိုင်းများတည်ဆောက်၍ ဓာတ်အားကုန်သွယ်မှုနှင့် အခြားသော နည်းလမ်းတို့ကို အသုံးပြု၍ လျှပ်စစ်ဓာတ်အားထုတ်လုပ်မှုတိုးမြှင့်နိုင်ရေး ဆောင်ရွက်လျက်ရှိပါ တယ်။ ထို့အပြင် အမျိုးသားအဆင့်ပြန်ပြည့်မြဲစွမ်းအင်ဆိုင်ရာကော်မတီ (National Renewable Energy Committee -NREC)ကို ဖွဲ့စည်း၍ ဝန်ကြီးဌာနက Focal Ministry အဖြစ် တာဝန်ယူကာ ပြန်လည်ပြည့်ဖြိုးစွမ်းအင်ကဏ္ဍဖွံ့ဖြိုးတိုးတက်စေရန် စီမံဆောင်ရွက်လျက်ရှိပါတယ်။ လျှပ်စစ် ဓာတ်အားအလေအလွင့်မရှိစေရန် ပိုမိုဖြန့်ဖြူးပေးနိုင်ရေးအတွက် ပြည်ထောင်စုဓာတ်အားစနစ်

အတွက် ဓာတ်အားပို့လွှတ်ရေးလိုင်းများ (၅၀၀)ကေဗီသို့ အဆင့်မြှင့်တင်တည်ဆောက်ခြင်း၊ (၂၃၀)ကေဗီ၊ (၁၃၂)ကေဗီနှင့် (၆၆)ကေဗီဓာတ်အားလိုင်းများ၊ ဓာတ်အားခွဲရုံများ အဆင့်မြှင့်တင်ခြင်း နှင့် တိုးချဲ့တည်ဆောက်ခြင်းများကို ဆောင်ရွက်လျက်ရှိပါတယ်။ ဝန်ကြီးဌာနအနေနဲ့ ဝေးလံခေါင်သီ ပြီး ယခင်က ဓာတ်အားမရရှိသေးတဲ့ မြဝတီမြို့၊ မောင်တောမြို့၊ ပူတာအိုမြို့၊ မာန်အောင်မြို့ ကဲ့သို့သောဒေသများကို လျှပ်စစ်ဓာတ်အားပေးနိုင်ခဲ့ပြီဖြစ်ပါတယ်။ ဓာတ်အားဖြန့်ဖြူးပေးတဲ့ လုပ်ငန်းများတွင်လည်း လျှပ်စစ်မီးသုံးစွဲသူပြည်သူများအား ဝန်ဆောင်မှုပိုမိုကောင်းမွန်စေရန် ဆောင်ရွက်ပေးနိုင်ရေး၊ တာဝန်ယူမှု၊ တာဝန်ခံမှုရှိစေရေး၊ စီးပွားရေးဆန်ဆန် လုပ်ဆောင်နိုင်ရေး၊ လုပ်ငန်းစွမ်းဆောင်ရည်ပြည့်ဝစေရေးတို့အတွက် ပြုပြင်ပြောင်းလဲရန် လိုအပ်လျက်ရှိသည့်အတွက် ခေတ်စနစ်နှင့် လျော်ညီပြီး စွမ်းရည်ပြည့်ဝသော လျှပ်စစ်ဓာတ်အားထုတ်လုပ်ပေးနိုင်ရေးနှင့် ယုံကြည်စိတ်ချရသော လျှပ်စစ်ဓာတ်အားဖြန့်ဖြူးပေးနိုင်ရေးတို့ကို နိုင်ငံတော်၏မူဝါဒနှင့်အညီ ဆောင်ရွက်နိုင်ရေး၊ အမျိုးသားအကျိုးစီးပွားဖြစ်ထွန်းရေးတို့ကို အလေးထားဆောင်ရွက်နိုင်ရေး အတွက် PPP Investment Model အပါအဝင် နည်းလမ်းမျိုးစုံကိုဆန်းစစ်၍ ရေတိုရေရှည် စီမံကိန်းများချမှတ်ကာ အဆင့်လိုက် အကောင်အထည်ဖော်ဆောင်ရွက်လျက်ရှိကြောင်း ရှင်းလင်း ဖြေကြားအပ်ပါတယ်ခင်ဗျား။

ဥက္ကဋ္ဌ။ ။ မိုက်ပေးပါ။

ဦးနေမျိုးထက်(ကျောက်တံတားမဲဆန္ဒနယ်)။ ။ အစစအရာရာ ထုတ်လုပ်ရေးရော၊ ဖြန့်ဖြူးရေးရော၊ ပေးပို့ရေးရော Transmission ပါ အားလုံးပြည့်ပြည့်စုံစုံရှင်းပြတဲ့အတွက် ကျွန်တော် ကျေးဇူးအများကြီးတင်ပါတယ်။ ကျွန်တော်ဆက်စပ်မေးခွန်းလေးမေးချင်တာကတော့ ထုတ်လုပ်ရေး၊ သယ်ယူပို့ဆောင်ရေး၊ Generation၊ Transmission တို့ကတော့ ဝန်ကြီးဌာန အနေနဲ့ ကောင်းကောင်းလုပ်လို့ရပါတယ်။ ဒါပေမဲ့ ဖြန့်ဖြူးရေးဆိုတာက ဝန်ဆောင်မှုဖြစ်နေပါတယ်။ ဝန်ဆောင်မှုလည်းဖြစ်တယ်။ ပြီးတော့ ပြည်သူတွေ စိတ်ကျေနပ်လား၊ မကျေနပ်ဘူးလား။ ကောင်းလား၊ မကောင်းဘူးလားဆိုတာကို ဝန်ဆောင်မှုအပိုင်းမှာတော့ လျှပ်စစ်နှင့်စွမ်းအင်ဝန်ကြီးဌာန အနေနဲ့ ကျွန်တော်တို့နယ်မြေတိုင်းမှာ ပြည်သူ့ကိုယ်စားလှယ်တွေရှိပါတယ်။ ပြည်သူ့ကိုယ်စားလှယ် တွေကလည်း ပြည်သူတွေရဲ့လိုအပ်ချက်တွေ၊ ဘာတွေတောင်းဆိုတယ်ဆိုတာ ပြည်သူ့ ကိုယ်စားလှယ်တွေက သိပါတယ်။ အဲဒါကြောင့် ဝန်ကြီးပြောတဲ့ ထုတ်လုပ်ရေးတို့၊ Transmission တို့ကို ကျွန်တော် မပြောလိုပါဘူး။ ဖြန့်ဖြူးရေးနဲ့ပတ်သက်ရင် ဝန်ကြီးတို့ပြုပြင်ပြောင်းလဲမယ့် အခြေအနေကို ကျွန်တော်တို့ကိုယ်စားလှယ်တွေရော၊ ပြည်သူတွေရောသိအောင် သုံးနှစ်ကနေ ငါးနှစ်အတွင်းပြောင်းလဲမယ်လို့ ဝန်ကြီးပြောတယ်။ ဒေါ်လာသန်း ၅၀၀ လည်းလိုတယ်ဆိုတဲ့ဥစ္စာ တစ်မြို့နယ်နဲ့တစ်မြို့နယ် မတူပါဘူး။ ကျွန်တော်တို့မြို့နယ်ရဲ့လိုအပ်ချက်တို့၊ ရန်ကုန်တိုင်း

ဒေသကြီးအတွင်းမှာလည်း တစ်မြို့နယ်နဲ့တစ်မြို့နယ် မတူသလို မန္တလေးတိုင်းဒေသကြီး အတွင်းမှာလည်း တစ်မြို့နယ်နဲ့တစ်မြို့နယ် မတူကြပါဘူး။ အဲဒါကြောင့်မို့လို့ ဝန်ဆောင်မှုတွေ ပြုပြင်ပြောင်းလဲတဲ့အခါမှာ ကျွန်တော်တို့ပြည်သူတွေဝမ်းသာအောင် ပြုပြင်ပြောင်းလဲမယ်။ ကောင်းအောင်လုပ်မယ်ဆိုတော့ ပြည်သူတွေ အရမ်းဝမ်းသာနေကြပါပြီ။ ဒီဟာကြောင့် ဝန်ကြီးဌာန အနေနဲ့ Road map ကို ပြည်သူတွေသိအောင် ချပေးနိုင်မလား။ ပြည်သူ့ကိုယ်စားလှယ်တွေနဲ့ ပြည်သူတွေဆန္ဒကို ဘာတွေလိုအပ်လဲဆိုတော့ ပူးပေါင်းဆောင်ရွက်ပြီး ဆွေးနွေးပေးနိုင်မလား။ အတူတူဆောင်ရွက်နိုင်မလားဆိုတာ သိချင်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ လျှပ်စစ်နှင့် စွမ်းအင်ဝန်ကြီးဌာနက ဖြေကြားရန်ဖြစ်ပါတယ်။

ဦးခင်မောင်ဝင်း(ဒုတိယဝန်ကြီး၊ လျှပ်စစ်နှင့် စွမ်းအင်ဝန်ကြီးဌာန)။ ။ လေးစားအပ်ပါ သော ပြည်သူ့လွှတ်တော်ဥက္ကဋ္ဌကြီးခင်ဗျား။ ကိုယ်စားလှယ်တော်ကြီး၏ ထပ်ဆင့်မေးခွန်း ဆွေးနွေးချက်နဲ့ပတ်သက်လို့ လျှပ်စစ်နှင့်စွမ်းအင်ဝန်ကြီးဌာနအနေနဲ့ ကျွန်တော်တို့ ဖြန့်ဖြူးရေး လုပ်ငန်းများမှာ ရန်ကုန်၊ မန္တလေး၊ ESE ဌာနအားလုံးရဲ့ဖြန့်ဖြူးရေးကိစ္စများကို ပြည်သူများ ချောချောမွေ့မွေ့ ဓာတ်အားရရှိနိုင်ရေးအတွက်ကို နိုင်ငံတော်အနေနဲ့လည်း ကျွန်တော်တို့ PPP Model နဲ့ Investment များ ပါဝင်တဲ့နည်းလမ်းကို ဆောင်ရွက်ဖို့အတွက်ကို စီစဉ်ဆောင်ရွက်ထား ပြီးဖြစ်တဲ့အတွက်ကြောင့်မို့လို့ ဒီအခြေအနေကိုလည်းပဲ ကျွန်တော်တို့ အကောင်အထည်ဖော်ဖို့ အတွက် မကြာခင် ကျွန်တော်တို့ ရှင်းလင်းပြောကြားမှာဖြစ်ပါတယ်။ ဒါကိုလည်း ကျွန်တော့်အနေနဲ့ တင်ပြရင်း နိဂုံးချုပ်ပါတယ်။

ဥက္ကဋ္ဌ။ ။ ဝမ်းတွင်းမဲဆန္ဒနယ်မှ ဦးခင်မောင်စိုးမေးမြန်းတဲ့မေးခွန်းနှင့်စပ်လျဉ်းပြီးမှ မြေပြင်မှာ ဆောင်ရွက်ပြီးဖြစ်ပါသဖြင့် မေးမြန်းရန်မလိုတော့ကြောင်း တင်ပြလာသဖြင့် ၎င်းမေးခွန်း ကို မေးမြန်းခွင့် မပြုတော့ပါဘူး။

ဖားဆောင်းမြို့နယ်၊ လျှပ်စစ်အင်ဂျင်နီယာရုံးတွင် လစ်လပ်နေသော လျှပ်စစ်ဝန်ထမ်းများအား အမြန်ဆုံးခန့်အပ်ပေးရန် အစီအစဉ်ရှိ/မရှိနှင့်စပ်လျဉ်းသည့်မေးခွန်း

ဥက္ကဋ္ဌ။ ။ ဖားဆောင်းမဲဆန္ဒနယ်မှ ဒေါ်နန်းထွေးသူ မေးမြန်းဖို့ဖြစ်ပါတယ်။

ဒေါ်နန်းထွေးသူ(ဖားဆောင်းမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် အားလုံးမင်္ဂလာပါလို့ ဦးစွာနှုတ်ခွန်းဆက်သ ဂါရဝပြုအပ်ပါတယ်။ ကျွန်မကတော့ ကယားပြည်နယ်၊ ဖားဆောင်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါ်နန်းထွေးသူ ဖြစ်ပါတယ်။ ကျွန်မမဲဆန္ဒနယ်ရှိ လျှပ်စစ်ဌာနတွင် လစ်လပ်နေသော လျှပ်စစ်ဝန်ထမ်းများအား

အမြန်ဆုံးခန့်အပ်ပေးရန် အစီအစဉ်ရှိ/မရှိမေးခွန်းကို လွှတ်တော်ဥက္ကဋ္ဌကြီးမှတစ်ဆင့် သက်ဆိုင်ရာ ဝန်ကြီးဌာနကို မေးမြန်းသွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးရှင်။ ကျွန်မမဲဆန္ဒနယ် ဖားဆောင်းမြို့နယ်သည် ဘောလခဲ ခရိုင်အတွင်း လူဦးရေအများဆုံးမြို့နယ်ဖြစ်ပြီး ရပ်ကွက်နှစ်ရပ်ကွက်၊ ကျေးရွာအုပ်စုရှစ်အုပ်စု၊ ကျေးရွာပေါင်း ၅၆ ရွာရှိပါတယ်။ မြို့နှင့်ကျေးရွာများမှာ အလှမ်းကွာဝေးလျက်ရှိပြီး သွားလာရေး တွင်လည်း ခက်ခဲလျက်ရှိပါတယ်။ ဖားဆောင်းမြို့နယ်၏ ကျေးရွာတည်ရှိမှုမှာဆိုရင် တခြားမြို့နယ် များနှင့်မတူဘဲ တစ်ရွာနှင့်တစ်ရွာ အလှမ်းကွာဝေးခြင်း၊ သွားလာရေးခက်ခဲခြင်း၊ နယ်မြေကန့်သတ်မှု များ စတဲ့အခက်အခဲများစွာ ရှိပါတယ်။ ဝမ်အောင်းကျေးရွာဟာဆိုရင်လည်း ဖားဆောင်းမြို့နှင့် သုံးမိုင်အကွာတွင် တည်ရှိသော်လည်း သံလွင်မြစ်အထက် တစ်ဖက်ကမ်းတွင်တည်ရှိပြီး ရေလမ်း ဖြစ်တဲ့အတွက် စက်လှေတစ်မျိုးတည်းဖြင့်သာ သွားလာရပြီး စက်လှေအကြံရှိမှသာ လိုက်ပါ ဆောင်ရွက်နိုင်ပါတယ်။ ထို့အပြင် မော်ချီးဒေသသည် ခဲ၊ သတ္တုထုတ်လုပ်ရာဒေသဖြစ်ပြီး ဖားဆောင်း မြို့နှင့် ၂ မိုင်ကွာဝေးပြီး တောင်တက်ပေါများခြင်းကြောင့် သွားလာရေးခက်ခဲခြင်း၊ ကော်သူဒိုး ကျေးရွာဟာဆိုရင်လည်း ဖားဆောင်းမြို့နှင့် ၃၉ မိုင်ကွာဝေးပြီး နယ်မြေကန့်သတ်ချက်ရှိသည့် နယ်မြေများဖြစ်ခြင်းကြောင့် သွားလာရန်မလွယ်ကူခြင်း၊ အချို့ကျေးရွာများမှာဆိုရင် အိမ်ခြေ အနည်းငယ်သာရှိပြီး သွားလာရေးခက်ခဲတဲ့ရွာများရှိခြင်း စတဲ့အခက်အခဲများစွာ ရှိပါတယ်။ အခုလို အခက်အခဲများစွာရှိတဲ့ ကျွန်မမြို့နယ်တွင် မိတာဖတ်စာရေးတစ်ဦးမျှ မရှိသည်မှာ ကြာမြင့်ခဲ့ပြီ ဖြစ်ပါတယ်။

လေးစားအပ်ပါသော ဥက္ကဋ္ဌကြီးရှင်။ ကျွန်မမဲဆန္ဒနယ် ဖားဆောင်းမြို့နယ်မှာ မြို့နယ် လျှပ်စစ်အင်ဂျင်နီယာရုံးသည် (က)မြို့နယ်အဆင့်တွင်ပါဝင်ပြီး ဝန်ထမ်းဖွဲ့စည်းပုံအရ ခွင့်ပြု၊ ခန့်ထားလစ်လပ်နေသောဝန်ထမ်းများတွင် သတ်မှတ်ချက်အရ တောင်တန်းဒေသများတွင် မိတာ အလုံးရေ ၈၀၀ တွင် မိတာစာရေးတစ်ဦး၊ လယ်ဂျာစာရေးတစ်ဦး ခန့်ထားရမည်ဖြစ်သော်လည်း လက်ရှိအခြေအနေတွင် ဖားဆောင်းမြို့နယ်၌ မိတာအလုံးရေ ၃၀၀၀ ကျော်ခန့်ရှိပြီး မိတာစာရေး မရှိဘဲ လယ်ဂျာစာရေးနေ့စားတစ်ဦးနဲ့သာ ဆောင်ရွက်နေသည်ကိုလည်း သိရှိရပါတယ်။ တောင်တန်းဒေသဖြစ်သည့်အားလျော်စွာ ဘွဲ့ရပညာတတ်များ ရှားပါးလျက်ရှိသည့်အတွက် တက္ကသိုလ်ဝန်ထမ်း အောင်မြင်ထားသူများဖြင့် ဒေသလိုအပ်ချက်အရ ဖြေလျှော့ခန့်ထားပေးနိုင်ရန် လိုအပ်ကြောင်း မိတာစာရေး၊ လယ်ဂျာစာရေးများမှာ နှစ်ကာလကြာရှည်စွာ တာဝန်ထမ်းဆောင် သော်လည်း နေ့စားအဖြစ်မှ အမြဲတမ်းဝန်ထမ်းအဖြစ်သို့ ပြောင်းလဲခန့်ထားမှုကြာမြင့်ခြင်းကြောင့် ဝန်ထမ်းများဟာ မတည်မြဲခြင်းများဖြစ်ပေါ်လျက်ရှိနေပါတယ်။ ဥက္ကဋ္ဌကြီးရှင်။ မြို့နယ်တစ်မြို့နယ် တွင် မြို့နယ်လျှပ်စစ်အင်ဂျင်နီယာ၊ လျှပ်စစ်ကျွမ်းကျင်လုပ်သားများလိုအပ်သကဲ့သို့ မိတာစာရေး၊

လယ်ဂျာစာရေးများမှာလည်း မရှိမဖြစ်လိုအပ်ပြီး ထိုစာရေးများမရှိသည့်အတွက် မီတာဖတ်ခြင်း၊ မီတာကောက်ခံခြင်းတို့တွင် ကြုံသလို ရပ်ကွက်ကျေးရွာသူများနှင့်သာ လွဲမှားစွာကောက်ခံခြင်းကြောင့် မကြာခဏပြဿနာများဖြစ်ပေါ်လျက်ရှိပြီး တိုင်တန်းမှုများစွာကို ဖြေရှင်းခြင်းများ ပြုလုပ်နေရပါတယ်။ သို့ဖြစ်ပါ၍ ဖားဆောင်းမြို့နယ် လျှပ်စစ်အင်ဂျင်နီယာရုံးတွင် မီတာစာရေး၊ လယ်ဂျာစာရေးများ ဖွဲ့စည်းပုံအပြည့် အမြန်ဆုံးခန့်ထားပေးပါရန် အစီအစဉ်ရှိ/မရှိကို မဲဆန္ဒရှင်ပြည်သူများကိုယ်စား ပြည်သူ့လွှတ်တော်ဥက္ကဋ္ဌကြီးမှတစ်ဆင့် လေးစားစွာဖြင့် မေးမြန်းအပ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ လျှပ်စစ်နှင့် စွမ်းအင်ဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဦးခင်မောင်ဝင်း(ဒုတိယဝန်ကြီး၊ လျှပ်စစ်နှင့် စွမ်းအင်ဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ တတိယမေးခွန်းဖြစ်တဲ့ ကယားပြည်နယ်၊ ဖားဆောင်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါ်နန်းထွေးသူမေးမြန်းသည့် ဖားဆောင်းမြို့နယ် လျှပ်စစ်အင်ဂျင်နီယာရုံးတွင် လစ်လပ်နေသော လျှပ်စစ်ဝန်ထမ်းများအား အမြန်ဆုံးခန့်ထားပေးနိုင်ရန် အစီအစဉ်ရှိ/မရှိ သိလိုခြင်းကြယ်ပွင့်ပြမေးခွန်းနှင့်ပတ်သက်၍ ကျွန်တော် ဒုတိယဝန်ကြီးမှ ဆက်လက်ဖြေကြားသွားမှာဖြစ်ပါတယ်။ လျှပ်စစ်နှင့်စွမ်းအင်ဝန်ကြီးဌာနလက်အောက်မှာ လျှပ်စစ်ဓာတ်အားဖြန့်ဖြူးရေးလုပ်ငန်းအနေနဲ့ ၆-၁၀-၂၀၁၆ ရက်နေ့မှာ အရာထမ်း ၆၃၄ ဦး၊ အမှုထမ်း ၁၂၆၆၇ ဦး စုစုပေါင်း ၁၃၃၀၁ ဦးဖြင့် ဖွဲ့စည်းခွင့်ရရှိခဲ့ပါတယ်။ ရန်ကုန်တိုင်းဒေသကြီးနှင့် မန္တလေးတိုင်းဒေသကြီးများမှအပ ကျန်တိုင်းဒေသကြီးနှင့် ပြည်နယ်များရဲ့ လျှပ်စစ်ဓာတ်အားဖြန့်ဖြူးရေးလုပ်ငန်းများကို ESE ဌာနက ဆောင်ရွက်တာဖြစ်ပါတယ်။ လျှပ်စစ်ဓာတ်အားဖြန့်ဖြူးရေးလုပ်ငန်း ကယားပြည်နယ်၊ ဖားဆောင်းမြို့နှင့် လျှပ်စစ်အင်ဂျင်နီယာရုံးရဲ့ ဖွဲ့စည်းခွင့်ပြုအင်အားအရ ခွင့်ပြုရရှိဦး၊ အမြဲတမ်းသုံးဦး၊ နေ့စားဝန်ထမ်းတစ်ဦး ခန့်အပ်ထားရှိပြီး ၂၀၂၀ ပြည့်နှစ် ဇန်နဝါရီလတွင် မီးသုံးသူဦးရေမှာ ၃၀၇၁ ဦးရှိနေပါတယ်။

နေ့စဉ်တိုးတက်များပြားလာသော လျှပ်စစ်မီးသုံးစွဲသူဦးရေများပြားလာတဲ့အရ လျှပ်စစ်ဓာတ်အားဖြန့်ဖြူးရေးလုပ်ငန်းရှိ နေ့စားဝန်ထမ်း ၄၉၄ ဦးကို အမြဲတမ်းဝန်ထမ်းများအဖြစ် ခန့်အပ်ခွင့်ရရှိရေး ပြည်ထောင်စုအစိုးရအဖွဲ့သို့ တင်ပြခဲ့ပါတယ်။ အမှုထမ်းများခန့်ထားရာမှာ ပိတ်သိမ်းရန်ရှိသော အစိုးရစက်ရုံများမှဝန်ထမ်းများ ပြောင်းရွှေ့နိုင်ခြင်းရှိ/မရှိကို စီမံကိန်း၊ ဘဏ္ဍာရေးနှင့် စက်မှုဝန်ကြီးဌာနတို့နှင့် ညှိနှိုင်းဆွေးနွေးပြီး ပြန်လည်တင်ပြရန်အတွက် ပြည်ထောင်စုအစိုးရအဖွဲ့က ညွှန်ကြားမှုပြုခဲ့ပါတယ်။ ဒါကြောင့်မို့လို့ စက်မှုဝန်ကြီးဌာနမှ လုပ်ငန်း

လိုအပ်ချက်ဖြင့် ကိုက်ညီမယ့်ဝန်ထမ်းများကို လျှပ်စစ်ဓာတ်အားဖြန့်ဖြူးရေးလုပ်ငန်းတွင် ခေါ်ယူ ခန့်ထားနိုင်ရေးလည်း ဆောင်ရွက်ခဲ့ရပါတယ်။ ယခင်က မီတာစာရေးနေ့စားဝန်ထမ်းများ ခန့်ထား ရာမှာ ဘွဲ့မရရှိသေးသူများကို ခန့်ထားခဲ့တဲ့အတွက် အဝေးသင်စာမေးပွဲကာလမှာ ၎င်းနေ့စား ဝန်ထမ်းများ တစ်ပြိုင်တည်းခွင့်ယူခဲ့တဲ့အတွက်ကြောင့်မို့လို့ လုပ်ငန်းလစ်ဟင်းမှုများ၊ အခက်အခဲ များဖြစ်ပေါ်ခဲ့ရတဲ့အတွက်ကြောင့်မို့လို့ ဘွဲ့ရများကိုသာခန့်ထားရန် ဌာနအနေနဲ့ သဘောတူ ဆုံးဖြတ်ထားခဲ့ခြင်းဖြစ်ပါတယ်။ လျှပ်စစ်ဓာတ်အားဖြန့်ဖြူးရေးလုပ်ငန်း၏ လယ်ဂျာ၊ မီတာစာရေး နေ့စားဝန်ထမ်းများ ခန့်ထားရာမှာ ပညာအရည်အချင်းသတ်မှတ်ထားမှုမှာ လူမှုရေးအခက်အခဲဆုံး ဒေသ (ဂ)အဆင့်မြို့များမှာ (၁၀)တန်းအောင်ဖြစ်ပြီးတော့ ဖားဆောင်းမြို့နယ် လျှပ်စစ်အင်ဂျင်နီယာရုံး မှာတော့ လူမှုရေးသင့်တင့်တဲ့ဒေသ (က)အဆင့်ဖြစ်တဲ့အတွက် ဘွဲ့ရအဖြစ် သတ်မှတ်ထားခြင်း ဖြစ်ပါတယ်။ ဌာနအနေဖြင့် အမြဲတမ်းဝန်ထမ်းများခန့်အပ်ရာမှာလည်းပဲ နောင်တွင် ဝန်ထမ်းများ ရာထူးတိုးမြှင့်ခန့်ထားပေးရန်အတွက် ရည်ရွယ်မျှော်ကိုးပြီးတော့ ဘွဲ့ရများအဖြစ် အမြဲတမ်း ဝန်ထမ်းခန့်ထားမှု ရာထူးဝင်ပေါက်များမှ သတ်မှတ်ခဲ့ခြင်းဖြစ်ပါတယ်။ ယခုအခါ ကယားပြည်နယ် မှာ ဒေသစရိတ်ခံစားနေတဲ့ မြို့နယ်အားလုံးအတွက် လယ်ဂျာ၊ မီတာစာရေးခန့်ထားသည့်အခါမှာ ပညာအရည်အချင်းကို လျှော့ပေါ့ပြီးတော့ (၈)တန်းအထိ ပညာသင်ကြားခဲ့သူများကို နေ့စားဝန်ထမ်း ခန့်ထားခွင့်ပြုနိုင်ရေး စီမံဆောင်ရွက်လျက်ရှိနေပါတယ်။

လျှပ်စစ်နှင့် စွမ်းအင်ဝန်ကြီးဌာနအနေဖြင့် တောင်ပေါ်ဒေသမှာ မီးသုံးစွဲသူဦးရေ ၇၀၀၊ မြေပြန့်ဒေသမှာမီးသုံးစွဲသူ ၈၀၀ ဦး အရေအတွက်မှာ မီတာစာရေးတစ်ဦးအနေဖြင့်လည်းကောင်း၊ တောင်ပေါ်ဒေသမီးသုံးစွဲသူ ၁၀၅၀ ဦး၊ မြေပြန့်ဒေသမီးသုံးစွဲသူ ၁၂၀၀ ဦးအတွက် လယ်ဂျာစာရေး တစ်ဦးကိုလည်းကောင်း ဌာနအနေနဲ့ ခန့်ထားခွင့်သတ်မှတ်ထားတာဖြစ်တဲ့အတွက်ကြောင့်မို့လို့ လစဉ်တိုးမြှင့် ခန့်ထားရေး ဆောင်ရွက်လျက်ရှိနေပါတယ်။ ဖားဆောင်းမြို့နယ်ရုံးသို့ ပြောင်းရွှေ့ တာဝန်ထမ်းဆောင်လိုသူနှင့် လယ်ဂျာ၊ မီတာစာရေး နေ့စားဝန်ထမ်းခန့်ထားပေးဖို့အတွက် ယခင်တုန်းက လျှောက်ထားတဲ့သူမရှိတဲ့အတွက် ခန့်ထားပေးနိုင်ခြင်းမရှိ၍ လစ်လပ်မှုဖြစ်ပေါ် နေရခြင်းဖြစ်ပါတယ်။ သို့ဖြစ်ပါ၍ ဖားဆောင်းမြို့နယ် လျှပ်စစ်အင်ဂျင်နီယာရုံးတွင် နေ့စားဝန်ထမ်း ခန့်ထားနိုင်ရေးအတွက် မြို့နယ်လျှပ်စစ်အင်ဂျင်နီယာအား အဆိုပြုတင်ပြရန် ညွှန်ကြားခဲ့တဲ့အတွက် နေ့စားမီတာတစ်ဦး လျှောက်ထားလာပါတယ်။ ခန့်ထားရေးလည်းပဲ စီစဉ်ဆောင်ရွက်လျက် ပါကြောင်း ရှင်းလင်းဖြေကြားအပ်ပါတယ်ခင်ဗျား။

ဆိပ်ဖြူမြို့နယ်အတွင်းရှိ ကျေးရွာများလျှပ်စစ်ဓာတ်အား ရရှိရေးအတွက် လက်ဆည်ကျေးရွာနှင့် ညောင်နီချောင်းကျေးရွာတို့တွင် (၆၆/၁၁) ကေဗီအေ (၅)အမ်ဗီအေ ဓာတ်အားခွဲရုံနှစ်ရုံ တည်ဆောက် ပေးရန်အစီအစဉ်ရှိ/မရှိနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ဆိပ်ဖြူမဲဆန္ဒနယ်မှ ဦးအောင်သိုက် မေးမြန်းဖို့ဖြစ်ပါတယ်။

ဦးအောင်သိုက်(ဆိပ်ဖြူမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် အားလုံးပဲမင်္ဂလာပါ။ ကျွန်တော်ကတော့ မကွေးတိုင်းဒေသကြီး၊ ဆိပ်ဖြူမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဖြစ်ပါတယ်။ ကျွန်တော်မေးမြန်းသွားမှာကတော့ ဆိပ်ဖြူမြို့နယ် အတွင်းမှာရှိတဲ့ ကျေးရွာများ မီးရရှိရေးအတွက် ဓာတ်အားခွဲရုံတောင်းဆိုသွားမှာပါ။ ဥက္ကဋ္ဌကြီး ခင်ဗျား။ ၇-၆-၂၀၁၆ ရက်နေ့က ဒုတိယအကြိမ် ပထမပုံမှန်အစည်းအဝေး (၄၀)ရက်မြောက်နေ့မှာ လျှပ်စစ်နှင့်စွမ်းအင်ဝန်ကြီးဌာနကို ကျွန်တော်တောင်းဆိုခဲ့ပါတယ်။ တောင်းဆိုတဲ့အတိုင်းပဲ၊ သူတို့ ကတိပေးတဲ့အတိုင်းပဲ တိုင်တွေထူတယ်။ ကြိုးတွေသွယ်တယ်။ ကြိုးတွေသွယ်ပြီးတော့ နည်းနည်း ရပ်ဆိုင်းသွားတယ်။ အဲဒီအချိန်မှာ ကျေးရွာလူထုကနေပြီးတော့ ကျွန်တော့်ကို ၁၃-၃-၂၀၁၈ ရက်နေ့ မှာ ရွာထဲကိုမီးမရောက်တဲ့အတွက် ထပ်မံပြီးတော့ တောင်းဆိုခဲ့ပါတယ်။ ယခုအခါမှာ ရွာဟာ ၂၂ ရွာနဲ့ ဒီနှစ်ထဲမှာ ၂၂ ရွာဆိုပြီးတော့ ပေါင်း ၄၄ ရွာမီးလင်းဖို့အစီအစဉ်ရှိပါတယ်ခင်ဗျား။ အဲဒီတော့ ကျွန်တော့်ကို Power Point ပြသခွင့်ပြုပါခင်ဗျား။

ဒါကတော့ ဆိပ်ဖြူမြို့နယ်မှာရှိတဲ့ ကျေးရွာ ၈၆ ရွာ၊ အိမ်ခြေ ၁၂၁၆၆ အိမ်အတွက် လျှပ်စစ်မီး ဓာတ်အားသုံးစွဲနိုင်ရေးအတွက် လျှပ်စစ်ဓာတ်အားခွဲရုံနှင့် ညောင်နီချောင်းဓာတ်အားခွဲရုံ တည်ဆောက် မည့်မြေနေရာပါခင်ဗျား။ ဒါကတော့ ဆိပ်ဖြူမြို့နယ် လက်ဆည်ကျေးရွာတွင် ဓာတ်အားခွဲရုံ တည်ဆောက်ပေးမည်ဆိုပါက ကျေးရွာ ၅၀ ရွာ၊ အိမ်ခြေ ၇၂၁၆ အိမ်အကျိုးပြုမှာ ဖြစ်ပါတယ်။ ဒါကတော့ ဆိပ်ဖြူမြို့နယ် လက်ဆည်ကျေးရွာဓာတ်အားခွဲရုံတည်ဆောက်၍ ဖီလာ(၁)မှ ဓာတ်အား ပေးမည်ဆိုပါက ကျေးရွာ ၁၃ ရွာ၊ အိမ်ခြေ ၂၃၉၆ အိမ်အကျိုးပြုမှာဖြစ်ပါတယ်ခင်ဗျား။ ဒါကတော့ ဆိပ်ဖြူမြို့နယ် လက်ဆည်ကျေးရွာဓာတ်အားခွဲရုံတည်ဆောက်၍ ဖီလာ(၂)မှ ဓာတ်အားပေးမည် ဆိုပါက ကျေးရွာ ၁၇ ရွာ၊ အိမ်ခြေ ၂၂၉၀ အကျိုးပြုမည်ဖြစ်ပါတယ်။ ဒါကတော့ ဆိပ်ဖြူမြို့နယ် လက်ဆည်ကျေးရွာဓာတ်အားခွဲရုံ တည်ဆောက်၍ ဖီလာ(၃) မှ ဓာတ်အားပေးမည်ဆိုပါက ကျေးရွာ ၂၀ ရွာ၊ အိမ်ခြေ ၂၅၃၀ အကျိုးပြုပါမည်။ ဒါကတော့ ညောင်နီချောင်းကျေးရွာအတွင်း ဓာတ်အားခွဲရုံ တည်ဆောက်ပေးမည်ဆိုပါက ကျေးရွာ ၃၆ ရွာ၊ အိမ်ခြေ ၄၉၅၀ အကျိုးပြုမှာဖြစ်ပါတယ်။ ဒါကတော့ ဆိပ်ဖြူမြို့နယ် ညောင်နီချောင်းကျေးရွာဓာတ်အားခွဲရုံ တည်ဆောက်၍ ဖီလာ(၁)မှဓာတ်အားပေး မည်ဆိုပါက ကျေးရွာ ၁၀ ရွာ၊ အိမ်ခြေ ၁၃၄၉ အကျိုးပြုမှာ ဖြစ်ပါတယ်။ ဒါကတော့ ဆိပ်ဖြူမြို့နယ်၊ ညောင်နီချောင်းကျေးရွာ ဓာတ်အားခွဲရုံတည်ဆောက်၍ ဖီလာ(၂)မှဓာတ်အားပေးမည်ဆိုပါက

ကျေးရွာ ၁၀ ရွာ၊ အိမ်ခြေ ၁၅၉၀ တိုးမည်ဖြစ်ပါတယ်။ ဒါကတော့ ဆိပ်ဖြူမြို့နယ်၊ ညောင်နီချောင်း ကျေးရွာ ဓာတ်အားခွဲရုံတည်ဆောက်၍ ဖီလာ(၃)မှာ ဓာတ်အားပေးမည်ဆိုပါက ကျေးရွာ ၁၆ ရွာ၊ အိမ်ခြေ ၂၀၁၁ အကျိုးပြုမှာ ဖြစ်ပါတယ်။ ဖော်ပြပါ လက်ဆည်ကျေးရွာနှင့် ညောင်နီချောင်းကျေးရွာ များအတွက် ဓာတ်အားခွဲရုံတည်ဆောက်ပေးမည်ဆိုပါက ဆိပ်ဖြူမြို့နယ်အတွင်း ရွာပေါင်း ၈၆ ရွာ မီးလင်းမည်ဖြစ်ပါတယ်။ ဒါကြောင့် ကျွန်တော် မေးမြန်းလိုသည့်မေးခွန်းမှာ လက်ဆည်ကျေးရွာနှင့် ညောင်နီချောင်းကျေးရွာတွင် (၆၆/၁၁) ကေဗွီအေ (၅)အမ်ဗွီအေ ဓာတ်အားခွဲရုံနှစ်ရုံ တည်ဆောက် ပေးနိုင်ခြင်းရှိ/မရှိ ပြည်သူ့လွှတ်တော်ဥက္ကဋ္ဌကြီးမှတစ်ဆင့် ကျေးရွာလူထုကိုယ်စား သက်ဆိုင်ရာသို့ မေးမြန်းအပ်ပါသည်။

ဥက္ကဋ္ဌ။ ။ လျှပ်စစ်နှင့် စွမ်းအင်ဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဦးခင်မောင်ဝင်း(ဒုတိယဝန်ကြီး၊ လျှပ်စစ်နှင့်စွမ်းအင်ဝန်ကြီးဌာန)။ ။ လေးစား အပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ စတုတ္ထမေးခွန်းဖြစ်တဲ့ မကွေးတိုင်းဒေသကြီး၊ ဆိပ်ဖြူမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးအောင်သိုက် မေးမြန်းသည့် မကွေးတိုင်း ဒေသကြီး၊ ဆိပ်ဖြူမြို့နယ်အတွင်းရှိ ကျေးရွာများ လျှပ်စစ်ဓာတ်အားရရှိရေးအတွက် လက်ဆည် ကျေးရွာနှင့် ညောင်နီချောင်းကျေးရွာတို့တွင် (၆၆/၁၁) ကေဗွီ (၅)အမ်ဗွီအေ ဓာတ်အားခွဲရုံနှစ်ရုံ တည်ဆောက်ပေးနိုင်ခြင်းရှိ/မရှိ ကြယ်ပွင့်ပြမေးခွန်းနှင့်ပတ်သက်၍ ကျွန်တော် ဒုတိယဝန်ကြီးကပဲ ဆက်လက်ရှင်းလင်းဖြေကြားသွားမှာ ဖြစ်ပါတယ်။ မကွေးတိုင်းဒေသကြီး၊ ဆိပ်ဖြူမြို့နယ်အတွင်းရှိ ကျေးရွာ ၈၆ ရွာအနက်မှ ကျေးရွာ ၅၀ ရွာ ဓာတ်အားရရှိရေးအတွက် (၁၃၂)ကေဗွီ တညောင်ပင်မ ဓာတ်အားခွဲရုံမှ လက်ဆည်ကျေးရွာသို့ (၆၆)ကေဗွီဓာတ်အားလိုင်း ၁၇ မိုင်နှင့် လက်ဆည် ကျေးရွာ မှာ (၆၆/၁၁)ကေဗွီ (၅)အမ်ဗွီအေဓာတ်အားခွဲရုံတစ်ရုံ တည်ဆောက်ခြင်းလုပ်ငန်းကို ဆောင်ရွက်ရမှာ ဖြစ်ပါတယ်။ ကျန်ကျေးရွာ ၃၆ ရွာ မီးလင်းရေးအတွက်ကိုတော့ (၁၃၂)ကေဗွီ တညောင်ပင်မ ဓာတ်အားခွဲရုံကပဲ ညောင်နီချောင်းကျေးရွာသို့ (၆၆)ကေဗွီဓာတ်အားလိုင်း ၃၇ မိုင်နှင့် ညောင်နီချောင်း ကျေးရွာမှာ (၆၆/၁၁)ကေဗွီ (၅)အမ်ဗွီအေ ဓာတ်အားခွဲရုံတစ်ရုံတို့ကို တည်ဆောက်တဲ့လုပ်ငန်းကို ဆောင်ရွက်ပေးရမှာဖြစ်ပါတယ်။

အဆိုပါကျေးရွာသို့ တည်ဆောက်မည့် (၆၆)ကေဗွီ လက်ဆည်ကျေးရွာကို သွယ်တန်းမည့် (၆၆)ကေဗွီ ၁၇ မိုင်နှင့် (၅)အမ်ဗွီအေ ဓာတ်အားခွဲရုံတစ်ရုံ တည်ဆောက်ဖို့အတွက် လိုအပ်မည့် ခန့်မှန်းကုန်ကျစရိတ်အားဖြင့် ကျပ် ၄,၃၅၄.၈၀၆ သန်းနှင့် ညောင်နီကျေးရွာသို့ (၆၆)ကေဗွီလိုင်း ၃၇ မိုင်နှင့် (၅)အမ်ဗွီအေခွဲရုံတစ်ရုံ တည်ဆောက်ဖို့အတွက် လိုအပ်တဲ့ခန့်မှန်းကုန်ကျစရိတ် ကျပ်

၆,၆၀၂.၃၃၄ သန်း ယင်းခွဲရုံနှစ်ရုံနှင့် ဓာတ်အားလိုင်းနှစ်လိုင်းအတွက် ကုန်ကျမည့်ငွေက ကျပ်သန်း ပေါင်း ၁၀,၉၅၇.၁၄ သန်း လျာထားခန့်မှန်းခြေငွေကို ၂၀၂၀-၂၀၂၃ ဘဏ္ဍာရေးနှစ် ပြည်ထောင်စု ရန်ပုံငွေဖြင့်ဆောင်ရွက်နိုင်ရန် စီမံချက်ရေးဆွဲထားပြီးဖြစ်လို့ ဘဏ္ဍာငွေခွင့်ပြုချက် ရရှိမှုအပေါ် မူတည်၍ အကောင်အထည်ဖော်ဆောင်ရွက်ပေးသွားမည်ဖြစ်ပါကြောင်း ဖြေကြားအပ်ပါတယ် ခင်ဗျား။

ဥက္ကဋ္ဌ။ ။ လျှပ်စစ်နှင့် စွမ်းအင်ဝန်ကြီးဌာန ပြည်ထောင်စုဒုတိယဝန်ကြီး ပြန်လည် ထွက်ခွာနိုင်ပါပြီ။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒီနေ့အတွက် မေးခွန်းများ မေးမြန်း၊ ဖြေကြားခြင်းအစီအစဉ်ပြီးပါပြီ။

အမျိုးသားလွှတ်တော်က ပြင်ဆင်ချက်ဖြင့်အတည်ပြု၍ ပေးပို့လာသော ယာဉ်အန္တရာယ် ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်း၍ တင်သွင်း ထားသည့် ပြင်ဆင်ချက်အဆိုအား ဆွေးနွေးခြင်းနှင့် လွှတ်တော်၏ အတည်ပြုချက်ရယူခြင်း

ဥက္ကဋ္ဌ။ ။ အစီအစဉ်(၆)ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်မှာ စတင်တင်သွင်းပြီး ပြင်ဆင်ချက်ဖြင့်အတည်ပြု၍ ပေးပို့လာသော ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှု ဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၅)ကြိမ်မြောက် ပုံမှန်အစည်းအဝေး ပဉ္စမနေ့ဖြစ်သော ၇-၂-၂၀၂၀ ရက်နေ့တွင် လွှတ်တော်သို့လက်ခံရရှိကြောင်း အသိပေးခြင်းနှင့်ဥပဒေကြမ်းကော်မတီ၏ အစီရင်ခံစာ ဖတ်ကြား ရှင်းလင်းခြင်း ပြုလုပ်ခဲ့ပါတယ်။ ဒီဥပဒေကြမ်းနှင့်စပ်လျဉ်းပြီး ပြင်ဆင်ချက်အဆို တင်သွင်းဆွေးနွေး လိုတဲ့ လွှတ်တော်ကိုယ်စားလှယ်များအနေဖြင့် မိမိပြင်ဆင်လိုသည့် အပိုဒ်၊ အပိုဒ်ခွဲ၊ အကြောင်းအရာ၊ အချက်အလက်များကို တိကျစွာရေးသားဖော်ပြ၍ ၁၁-၂-၂၀၂၀ ရက်နေ့ နောက်ဆုံးထားပြီး အမည် စာရင်းတင်သွင်းရန် တောင်းခံခဲ့ရာ လွှတ်တော်ကိုယ်စားလှယ်ခြောက်ဦးက အမည်စာရင်းတင်သွင်း လာပါတယ်။ ယင်းဥပဒေကြမ်းနှင့်စပ်လျဉ်း၍ ဥပဒေကြမ်းကော်မတီ၊ ပြည်သူ့ငွေစာရင်းကော်မတီ၊ နိုင်ငံသားများ၏ မူလအခွင့်အရေးဆိုင်ရာကော်မတီ၊ ဘဏ်နှင့်ငွေကြေးဆိုင်ရာဖွံ့ဖြိုးတိုးတက်ရေး ကော်မတီ၊ စီးပွားရေးနှင့် ဘဏ္ဍာရေးဖွံ့ဖြိုးတိုးတက်ရေးကော်မတီ၊ ပို့ဆောင်ရေး၊ ဆက်သွယ်ရေးနှင့် ဆောက်လုပ်ရေးဆိုင်ရာကော်မတီ၊ ပြင်ဆင်ချက်အဆို တင်သွင်းထားတဲ့ လွှတ်တော်ကိုယ်စားလှယ် များနှင့် သက်ဆိုင်ရာဌာနများမှ တာဝန်ရှိပုဂ္ဂိုလ်တို့က ပြန်လည်စိစစ်ခဲ့ကြပါတယ်။ ယင်းဥပဒေကြမ်း နှင့်စပ်လျဉ်းပြီး ဆွေးနွေးအတည်ပြုခြင်းများ ဆောင်ရွက်ပါမယ်။ ဒီလိုဆွေးနွေးရာမှာ ဥပဒေကြမ်းရဲ့ ခေါင်းစဉ်၊ နိဒါန်းမှအစ အပိုဒ်၊ အပိုဒ်ခွဲများနှင့် ဥပဒေကြမ်းတစ်ရပ်လုံး ပါဝင်မှာဖြစ်ပါတယ်။ ယခု

ပြင်ဆင်ချက်အဆိုတင်သွင်းထားတဲ့ ဥပဒေကြမ်းကော်မတီက သက်ဆိုင်ရာ အပိုဒ်၊ အပိုဒ်ခွဲအလိုက် ဆွေးနွေးခြင်းပြုလုပ်ပြီး လွှတ်တော်ရဲ့ ဆန္ဒသဘောထားရယူ၍ ဆုံးဖြတ်အတည်ပြုခြင်း၊ အမျိုးသား လွှတ်တော်၏ ပြင်ဆင်ချက်များအနက် သဘောတူသင့်တဲ့အချက်များကို အတည်ပြုခြင်းများ ဆောင်ရွက်သွားမှာဖြစ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက အမျိုးသား လွှတ်တော်၏ ပြင်ဆင်ချက်များအနက်(၈၄)ချက်ကို သဘောတူသင့်ကြောင်း အမျိုးသားလွှတ်တော် ၏ အတည်ပြုချက်အတိုင်း သဘောမတူဘဲ ဥပဒေကြမ်းကော်မတီ၏ ပြင်ဆင်ရန်တင်ပြချက်(၁၀၉) ချက်ရှိကြောင်းနှင့် ဥပဒေကြမ်းကော်မတီနှင့်ကိုယ်စားလှယ်များ၏ ပြင်ဆင်ရန်တင်ပြချက်များ အနက် သဘောကွဲလွဲချက်နှစ်ချက်တို့ရှိကြောင်း တင်ပြထားပါတယ်။ လွှတ်တော်ကိုယ်စားလှယ်များ ခင်ဗျား။ ၂၀၁၃ ခုနှစ် ပြည်သူ့လွှတ်တော်ဆိုင်ရာနည်းဥပဒေ ၁၉၀၊ နည်းဥပဒေခွဲ(ဂ)အရ ယာဉ် အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး အမျိုးသား လွှတ်တော်၏ပြင်ဆင်ချက်များအနက် သဘောတူသင့်သည့်(၈၄)ချက်ကို ဥပဒေကြမ်းကော်မတီက တင်ပြဖို့ ဖိတ်ခေါ်ပါတယ်။

ဦးဇော်ဝင်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် အားလုံးပဲမင်္ဂလာပါခင်ဗျား။ ကျွန်တော်ကတော့ ဥပဒေကြမ်းကော်မတီရဲ့ အဖွဲ့ဝင် ဦးဇော်ဝင်းဖြစ်ပါတယ်။ ကော်မတီရဲ့တာဝန်ပေးချက်အရ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှု ဥပဒေကြမ်းနှင့်စပ်လျဉ်းပြီး ၂၀၁၃ ခုနှစ်၊ ပြည်သူ့လွှတ်တော်ဆိုင်ရာ နည်းဥပဒေ ၁၉၀ အရ လွှတ်တော်ကအတည်ပြုပေးပါရန် တင်ပြသွားမှာ ဖြစ်ပါတယ်။ ပြည်ထောင်စု အစိုးရအဖွဲ့ရုံးကပေးပို့တဲ့ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းကို အမျိုးသားလွှတ်တော်မှာ ၂၂-၁၁-၂၀၁၉ ရက်နေ့မှာ စတင်တင်သွင်းခဲ့ပြီး ၁၀-၁၂-၂၀၁၉ ရက်နေ့မှာ ကျင်းပတဲ့ အမျိုးသားလွှတ်တော်အစည်းအဝေးမှာ ပြင်ဆင်ချက်များဖြင့်အတည်ပြုပြီးနောက် ပြည်သူ့လွှတ်တော်ကိုဆွေးနွေးနိုင်ရန် ပေးပို့လာပါတယ်။ ယင်းဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ပဉ္စမနေ့ဖြစ်တဲ့ ၇-၂-၂၀၂၀ ရက် (သောကြာနေ့)မှာ လွှတ်တော်သို့ ပြည်သူ့လွှတ်တော်ဥပဒေကြမ်းကော်မတီရဲ့ စိစစ်လေ့လာ တွေ့ရှိချက်အစီရင်ခံစာကို တင်ပြခဲ့ပြီးဖြစ်ပါတယ်။ ပြင်ဆင်ချက်အဆိုများကို ၁၁-၂-၂၀၂၀ ရက် (အင်္ဂါနေ့)နောက်ဆုံးထားပြီး တင်သွင်းနိုင်ကြောင်းကြေညာခဲ့သဖြင့် ဦးသန့်ဇင်ထွန်း(ဒက္ခိဏသီရိ မဲဆန္ဒနယ်)၊ ဦးဌေးငွေ(မြောင်မဲဆန္ဒနယ်)၊ ဦးဇော်မင်းသိန်း(လေးမျက်နှာမဲဆန္ဒနယ်)၊ ဦးဝင်းထွဋ် (ဖျာပုံမဲဆန္ဒနယ်)၊ ဒုတိယဗိုလ်မှူးကြီးထင်လင်းဦး (တပ်မတော်သား ပြည်သူ့လွှတ်တော်

ကိုယ်စားလှယ်)၊ ဒုတိယဗိုလ်မှူးကြီးမိုးမြင့်အောင်(တပ်မတော်သားပြည်သူ့လွှတ်တော်ကိုယ်စားလှယ်) တို့က ပြင်ဆင်ချက်အဆိုများ တင်သွင်းလာခဲ့ပါတယ်။ ပြည်သူ့လွှတ်တော် ဥပဒေကြမ်းကော်မတီက ၁၇-၂-၂၀၂၀ ရက်(တနင်္လာနေ့)မှာ ဆွေးနွေးရန်နှင့် ပြင်ဆင်ချက်အဆိုတင်သွင်းသူ ပြည်သူ့လွှတ်တော်ကိုယ်စားလှယ်များ၊ ပြည်သူ့လွှတ်တော် ပြည်သူ့ငွေစာရင်းကော်မတီ၊ နိုင်ငံသားများနှင့် မူလအခွင့်အရေးဆိုင်ရာကော်မတီ၊ ဘဏ်များနှင့် ငွေကြေးဆိုင်ရာဖွံ့ဖြိုးတိုးတက်ရေးကော်မတီ၊ စီးပွားရေးနှင့် ဘဏ္ဍာရေးဖွံ့ဖြိုးတိုးတက်ရေးကော်မတီ၊ ပို့ဆောင်ရေး၊ ဆက်သွယ်ရေးနှင့် ဆောက်လုပ်ရေးဆိုင်ရာကော်မတီ၊ ပြည်ထောင်စုတရားလွှတ်တော်ချုပ်ရုံး၊ ပြည်ထောင်စုစာရင်းစစ်ချုပ်ရုံး၊ ပို့ဆောင်ရေးနှင့် ဆက်သွယ်ရေးဝန်ကြီးဌာန၊ စီမံကိန်း၊ ဘဏ္ဍာရေးနှင့်စက်မှုဝန်ကြီးဌာန တို့နှင့် ပြည်ထောင်စုရှေ့နေချုပ်ရုံးတို့မှ တာဝန်ရှိပုဂ္ဂိုလ်များနှင့်လည်းကောင်း၊ ၂၀-၂-၂၀၂၀ ရက်နေ့ (ကြာသပတေးနေ့)မှာ ဆွေးနွေးရန်နှင့် ပြင်ဆင်ချက်အဆိုတင်သွင်းသူ ပြည်သူ့လွှတ်တော်ကိုယ်စားလှယ်များ၊ ပြည်သူ့လွှတ်တော် ပြည်သူ့ငွေစာရင်းကော်မတီ၊ နိုင်ငံသားများနှင့်မူလအခွင့်အရေးဆိုင်ရာကော်မတီ၊ စီးပွားရေးနှင့် ဘဏ္ဍာရေးဖွံ့ဖြိုးတိုးတက်ရေးကော်မတီ၊ ပို့ဆောင်ရေး၊ ဆက်သွယ်ရေးနှင့်ဆောက်လုပ်ရေးဆိုင်ရာကော်မတီ၊ ပြည်ထောင်စုတရားလွှတ်တော်ချုပ်ရုံး၊ ပြည်ထောင်စုစာရင်းစစ်ချုပ်ရုံး၊ သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ ပို့ဆောင်ရေးနှင့်ဆက်သွယ်ရေးဝန်ကြီးဌာန၊ စီမံကိန်း၊ ဘဏ္ဍာရေးနှင့်စက်မှုဝန်ကြီးဌာန၊ ပြည်ထောင်စုရှေ့နေချုပ်ရုံးနှင့် အမှတ်(၁)အကြီးစားစက်မှုလုပ်ငန်းတို့မှ တာဝန်ရှိသူတို့နှင့် လည်းကောင်း ညှိနှိုင်းအစည်းအဝေးများကျင်းပပြုလုပ်ခဲ့ပါတယ်။ ယင်းညှိနှိုင်းအစည်းအဝေးများရဲ့ သဘောတူဆုံးဖြတ်ချက်အရ ပြည်သူ့လွှတ်တော် ဥပဒေကြမ်းကော်မတီက အမျိုးသားလွှတ်တော်ရဲ့ ပြင်ဆင်အတည်ပြုခဲ့တဲ့အချက်များအနက်က အချက်(၈၄)ချက်ကို အမျိုးသားလွှတ်တော်ရဲ့ အတည်ပြုချက်အတိုင်း သဘောတူလက်ခံခဲ့ပြီး ကန့်လန့်ဖြတ်ဇယားကို လွှတ်တော်ကိုယ်စားလှယ်များထံ ဖြန့်ဝေထားပြီးဖြစ်ပါတယ်။

[အမျိုးသားလွှတ်တော်မှ ပြင်ဆင်အတည်ပြုခဲ့သည့်အချက်များအနက် ပြည်သူ့လွှတ်တော် ဥပဒေကြမ်းကော်မတီက သဘောတူသည့် အချက်(၈၄)ချက်မှာ အောက်ပါအတိုင်း ဖြစ်ပါ သည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၁ မှ ၃	၂၊ ၃၊ ၄၊ ၅	အခန်း ၁ ခေါင်းစဉ်၊ အပိုဒ် ၁၊ အပိုဒ် ၂ ခြေဆင်း အပိုဒ်ခွဲ(ခ) (ဂ)(ဃ)နှင့် (င)၊ အပိုဒ်ခွဲ(ဇ)
(ခ)	၅ မှ ၈	၁၃၊ ၁၅	အပိုဒ် ၂ အပိုဒ်ခွဲ(ဌ)(ဍ)(ဎ)နှင့်(တ)၊ အပိုဒ် ၂ အပိုဒ်ခွဲ(ဒ) (ဓ)(န)(ပ)နှင့် (ဖ)
(ဂ)	၁၀ မှ ၁၂	၁၉၊ ၂၁၊ ၂၂၊ ၂၃	အပိုဒ် ၂ အပိုဒ်ခွဲ(ဃ)(ရ)(လ)(ဝ)နှင့်(သ)၊ အပိုဒ်ခွဲ (အ) (ကက)နှင့် (ခခ)၊ အခန်း ၂ ခေါင်းစဉ်၊ အပိုဒ် ၃ အပိုဒ်ခွဲ(က) နှင့်(ခ)(ဂ)(ဃ)(င)(စ)နှင့် (ဆ)
(ဃ)	၂၃ မှ ၂၆	၃၀၊ ၃၁၊ ၃၅၊ ၃၇	အပိုဒ် ၉၊ အပိုဒ် ၁၀ ခြေဆင်း၊ အပိုဒ် ၁၂ ခြေဆင်း အပိုဒ်ခွဲ (က)နှင့် (ခ)၊ အပိုဒ် ၁၃ ခြေဆင်း
(င)	၂၇ မှ ၂၉	၃၉၊ ၄၂၊ ၄၅	အပိုဒ် ၁၃ အပိုဒ်ခွဲ(ခ)၊ အပိုဒ်ခွဲ(က)(ခ)နှင့် (ဂ)၊ အပိုဒ်ခွဲ(စ)
(စ)	၃၀ မှ ၃၃	၄၈	အပိုဒ် ၁၄ အပိုဒ်ခွဲ(ဈ)(ည)(ဋ)(ဌ)(ဍ)(ဎ)(တ)(ထ)နှင့် (ဒ)
(ဆ)	၃၄ မှ ၃၅	၅၁၊ ၅၃	အပိုဒ် ၁၅ ခြေဆင်း၊ အပိုဒ် ၁၆ ခြေဆင်း အပိုဒ်ခွဲ(က)နှင့်(ခ)
(ဇ)	၃၆ မှ ၃၉	၅၆၊ ၅၇၊ ၆၀၊ ၆၂၊ ၆၄၊ ၆၅	အပိုဒ် ၁၇၊ အပိုဒ် ၁၈၊ အပိုဒ် ၂၀၊ အပိုဒ် ၂၁ အပိုဒ်ခွဲ(က)(ခ) (ဂ)ခြေဆင်းနှင့် အပိုဒ်ခွဲငယ်(၁)၊ အပိုဒ် ၂၁ အပိုဒ်ခွဲ(ဂ) အပိုဒ်ခွဲငယ် ၃၊ အပိုဒ် ၂၂ ခြေဆင်း
(ဈ)	၄၀ မှ ၄၂	၆၇၊ ၆၈၊ ၆၉၊ ၇၀၊ ၇၄	အပိုဒ် ၂၃၊ အပိုဒ် ၂၄၊ အပိုဒ် ၂၅၊ အပိုဒ် ၂၆၊ အပိုဒ် ၂၉ အပိုဒ်ခွဲ(က)

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(ည)	၄၃ မှ ၄၄	၇၆၊ ၇၈၊ ၇၉	အပိုဒ် ၃၀ ခြေဆင်း၊ အပိုဒ်ခွဲ(ခ)နှင့် (ဂ)၊ အပိုဒ် ၃၁ အပိုဒ်ခွဲ (က)ခြေဆင်း၊ အပိုဒ်ခွဲငယ် (၁)နှင့် (၂)
(ဋ)	၄၅ မှ ၄၆	၈၅၊ ၈၆	အပိုဒ် ၃၂၊ အပိုဒ် ၃၃
(ဌ)	၄၇ မှ ၄၈	၈၈၊ ၉၀၊ ၉၂	အပိုဒ် ၃၅ ခြေဆင်း၊ အပိုဒ်ခွဲ(က) အပိုဒ်ခွဲငယ်(၁) အပိုဒ်ခွဲငယ်(၂) အပိုဒ်ခွဲငယ်စိတ်(ကက)နှင့် (ခခ)၊ အပိုဒ်ခွဲ (က) အပိုဒ်ခွဲငယ်(၂) အပိုဒ်ခွဲငယ်စိတ်(ဃဃ)
(ဍ)	၄၉ မှ ၅၁	၉၄၊ ၉၅၊ ၉၆၊ ၉၇၊ ၉၈	အပိုဒ် ၃၆၊ အပိုဒ် ၃၇၊ အပိုဒ် ၃၈၊ အပိုဒ် ၃၉၊ အပိုဒ် ၄၀
(ဎ)	၅၂ မှ ၅၃	၁၀၀၊ ၁၀၁၊ ၁၀၃၊ ၁၀၄၊ ၁၀၆၊ ၁၀၇၊ ၁၀၈	အပိုဒ် ၄၁၊ အပိုဒ် ၄၂၊ အပိုဒ် ၄၃၊ အပိုဒ် ၄၄ ခြေဆင်း၊ အပိုဒ်ခွဲ(ခ)၊ အပိုဒ် ၄၅၊ အပိုဒ် ၄၆ ခြေဆင်း
(ဏ)	၅၄၊ ၅၅	၁၁၀၊ ၁၁၁	အပိုဒ် ၄၆ အပိုဒ်ခွဲ(ခ)၊ အပိုဒ် ၄၇၊ အပိုဒ် ၄၈
(တ)	၆၃ မှ ၆၄	၁၃၁၊ ၁၃၄၊ ၁၃၅	အပိုဒ် ၆၃၊ အပိုဒ် ၆၄ အပိုဒ်ခွဲ(က) အပိုဒ်ခွဲငယ်(၂)(၃)(၄) အပိုဒ်ခွဲ(ခ)နှင့် (ဂ)၊ အပိုဒ် ၆၅ အပိုဒ်ခွဲ(က) ခြေဆင်း၊
(ထ)	၆၅ မှ ၆၆	၁၃၇	အပိုဒ်ခွဲ(က) အပိုဒ်ခွဲငယ်(၂)နှင့် အပိုဒ်ခွဲ(ခ)
(ဒ)	၆၈ မှ ၇၂	၁၄၂၊ ၁၄၅၊ ၁၄၈၊ ၁၅၁	အပိုဒ် ၆၈ အပိုဒ်ခွဲ(က)နှင့် (ခ)၊ အပိုဒ် ၆၉ အပိုဒ်ခွဲ(က)(ခ) နှင့် (ဂ)၊ အပိုဒ် ၇၁ အပိုဒ်ခွဲ(ခ)၊ အပိုဒ် ၇၅ ခြေဆင်း၊ အပိုဒ်ခွဲ (က)(ခ)(ဂ)(ဃ)နှင့် (င)

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(ခ)	၇၃ မှ ၇၅	၁၅၃၊ ၁၅၄၊ ၁၅၅၊ ၁၅၇	အပိုဒ် ၇၅ အပိုဒ်ခွဲ(ဆ)(ဈ)(ဇ)(ည)(ဋ)(ဌ)နှင့် (ဍ)၊ အပိုဒ် ၇၆၊ အပိုဒ် ၇၇ ခြေဆင်း၊ အပိုဒ်ခွဲ(ဂ)
(န)	၇၆ မှ ၇၈	၁၆၀၊ ၁၆၁၊ ၁၆၃	အပိုဒ် ၈၀၊ အပိုဒ် ၈၁ ခြေဆင်း၊ အပိုဒ်ခွဲ(က)(ခ)(ဂ)နှင့် (ဃ)၊ အပိုဒ်ခွဲ (စ)(ဆ)(ဇ)နှင့် (ဈ)
(ပ)	၇၈ မှ ၈၁	၁၆၅၊ ၁၆၆၊ ၁၆၇	အပိုဒ် ၈၃၊ အပိုဒ် ၈၄၊ အပိုဒ် ၈၅
(ဖ)	၈၂ မှ ၈၃	၁၇၄၊ ၁၇၇	အပိုဒ် ၉၁ ခြေဆင်း၊ အပိုဒ် ၉၃ ခြေဆင်း
(ဗ)	၈၅ မှ ၈၆	၁၈၂၊ ၁၈၄၊ ၁၈၆၊ ၁၈၇	အပိုဒ် ၉၇၊ အပိုဒ် ၉၈၊ အပိုဒ် ၁၀၀၊ အပိုဒ် ၁၀၁
(ဘ)	၈၇ မှ ၈၈	၁၈၉၊ ၁၉၀၊ ၁၉၂၊ ၁၉၄၊ ၁၉၅	အပိုဒ် ၁၀၃၊ အပိုဒ် ၁၀၄၊ အပိုဒ် ၁၀၆ ခြေဆင်း၊ အပိုဒ်ခွဲ(ဂ)၊ အပိုဒ် ၁၀၇

သို့ဖြစ်ပါ၍ ပြည်သူ့လွှတ်တော် ဥပဒေကြမ်းကော်မတီက သဘောတူညီတဲ့ အမျိုးသား လွှတ်တော်ရဲ့အတည်ပြုချက်(၈၄)ချက်ကို လွှတ်တော်က အတည်ပြုပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ ပို့ဆောင်ရေးနှင့်ဆက်သွယ်ရေးဝန်ကြီးဌာနရဲ့ သဘောထားပြောပါ။

ဦးကျော်မျိုး(ဒုတိယဝန်ကြီး၊ ပို့ဆောင်ရေးနှင့်ဆက်သွယ်ရေးဝန်ကြီးဌာန)။ ။ လေးစား အပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ပို့ဆောင်ရေးနှင့်ဆက်သွယ်ရေးဝန်ကြီးဌာန အနေနဲ့ ပြည်သူ့လွှတ်တော် ဥပဒေကြမ်းကော်မတီရဲ့ သဘောထားအတိုင်း လက်ခံသဘောတူ ပါကြောင်း လေးစားစွာတင်ပြအပ်ပါတယ်။

မူကြမ်း

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များ အနက် (၈၄)ချက်ကို ဥပဒေကြမ်းကော်မတီက သဘောတူထားပါတယ်။ ဥပဒေကြမ်းကော်မတီက သဘောတူထားတဲ့ (၈၄)ချက်ကို အမျိုးသားလွှတ်တော်၏ ပြင်ဆင်ချက်များအတိုင်း အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူရှိပါသလားခင်ဗျား။ သဘောမတူတဲ့သူမရှိတဲ့အတွက် ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး အမျိုးသား လွှတ်တော်၏ ပြင်ဆင်ချက်များအနက် ဥပဒေကြမ်းကော်မတီက သဘောတူထားသည့် (၈၄)ချက် ကို အမျိုးသားလွှတ်တော်၏ ပြင်ဆင်ချက်များအတိုင်း အတည်ပြုကြောင်း ကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ၂၀၁၃ ခုနှစ်၊ ပြည်သူ့လွှတ်တော် ဆိုင်ရာနည်းဥပဒေ ၁၉၀ နည်းဥပဒေခွဲ(ဃ)အရ ယာဉ်အန္တရာယ်ကင်းရှင်းရေးနှင့် မော်တော်ယာဉ် စီမံခန့်ခွဲမှုဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက ပြင်ဆင်ထားသည့် ပြင်ဆင်ချက် (၁၀၉)ချက်ကို တင်သွင်းဖို့ဖြစ်ပါတယ်။ ဥပဒေကြမ်းကော်မတီအား ဖိတ်ခေါ်ပါတယ်။

ဦးဇော်ဝင်း(အဖွဲ့ဝင်၊ ဥပဒေကြမ်းကော်မတီ)။ ။ ညှိနှိုင်းအစည်းအဝေးရဲ့ သဘောတူ ဆုံးဖြတ်ချက်အရ အမျိုးသားလွှတ်တော်ရဲ့ အတည်ပြုချက်များအတိုင်း သဘောမတူဘဲ ပြည်သူ့ လွှတ်တော် ဥပဒေကြမ်းကော်မတီရဲ့ ပြင်ဆင်တင်ပြချက်(၁၀၉)ချက်၏ ပြင်ဆင်ချက်ဇယားများ ကိုလည်း လွှတ်တော်ကိုယ်စားလှယ်များထံ ဖြန့်ဝေထားပြီးဖြစ်ပါတယ်။

[အမျိုးသားလွှတ်တော်၏အတည်ပြုချက်များအတိုင်း သဘောမတူဘဲ ပြည်သူ့လွှတ်တော် ဥပဒေကြမ်းကော်မတီ၏ ပြင်ဆင်ရန်တင်ပြချက်(၁၀၉)ချက်မှာ အောက်ပါအတိုင်းဖြစ်ပါသည်။]

စဉ်	စာမျက်နှာ	အမှတ်စဉ်	အပိုဒ်နှင့်အပိုဒ်ခွဲ
(က)	၁	၁	ဥပဒေခေါင်းစီး
(ခ)	၁ မှ ၄	၅၊ ၇၊ ၈၊ ၁၀၊ ၁၁၊ ၁၂	အပိုဒ် ၂ အပိုဒ်ခွဲ(က)၊ အပိုဒ်ခွဲ(စ)၊ အသစ်ဖြည့်စွက် ချက် အပိုဒ်ခွဲ(ဆ)၊ အပိုဒ်(ဈ)၊ အပိုဒ်ခွဲ(ည)၊ အပိုဒ် ခွဲ(ဋ)
(ဂ)	၆	၁၄	အပိုဒ် ၂ အပိုဒ်ခွဲ(ထ)

(ဃ)	၈ မှ ၁၃	၁၆၊ ၁၇၊ ၁၈၊ ၂၀၊ ၂၄	အပိုဒ် ၂ အပိုဒ်ခွဲ(ဗ)၊ အပိုဒ်ခွဲ(ဘ)၊ အပိုဒ်ခွဲ(မ)၊ အသစ်ဖြည့်စွက်ချက်အပိုဒ်ခွဲ(ဟ)နှင့် (ဠ)၊ အသစ် ဖြည့်စွက်ချက်အပိုဒ် ၃ အပိုဒ်ခွဲ(ဇ)
-----	---------	-----------------------	--

စဉ်	စာမျက်နှာ	အမှတ်စဉ်	အပိုဒ်နှင့်အပိုဒ်ခွဲ
(င)	၁၃ မှ ၂၂	၂၅၊ ၂၆၊ ၂၇၊ ၂၈	အသစ်ဖြည့်စွက်ချက်အခန်း(၃) အပိုဒ် ၄ အပိုဒ် ၅ ခြေဆင်းအပိုဒ်ခွဲ(က) (ခ) (ဂ) (ဃ) (င) (စ) (ဆ) (ဇ) (ဈ) (ည) (ဋ) (ဌ) (ဍ)နှင့် (ဎ)၊ အသစ်ဖြည့်စွက်ချက် အပိုဒ် ၅ အပိုဒ်ခွဲ(ဏ)၊ အသစ်ဖြည့်စွက်ချက် အပိုဒ် ၅ အပိုဒ်ခွဲ(တ)၊ အပိုဒ် ၆၊ အပိုဒ် ၇ နှင့် အပိုဒ် ၈
(စ)	၂၂	၂၉	အခန်း(၄)ခေါင်းစဉ်
(ဆ)	၂၃ မှ ၂၅	၃၂၊ ၃၃၊ ၃၄	အပိုဒ် ၁၀ အပိုဒ်ခွဲ(က)နှင့် (ခ)၊ အဆိုပြုပြဋ္ဌာန်းချက် အပိုဒ် ၅ အပိုဒ်ခွဲ(ဂ)နှင့် (ဃ)တို့ကို ပယ်ဖျက်ခြင်း၊ အပိုဒ် ၁၁
(ဇ)	၂၆ မှ ၂၇	၃၆၊ ၃၈	အသစ်ဖြည့်စွက်ချက်အပိုဒ် ၁၂ အပိုဒ်ခွဲ(ဂ)၊ အပိုဒ် ၁၃ အပိုဒ်ခွဲ(က)
(ဈ)	၂၈ မှ ၃၀	၄၁၊ ၄၃၊ ၄၄၊ ၄၆၊ ၄၇	အခန်း(၅)ခေါင်းစဉ်၊ အပိုဒ် ၁၄ အပိုဒ်ခွဲ(ဃ)၊ အပိုဒ် ခွဲ(င)၊ အပိုဒ်ခွဲ(ဆ)၊ အပိုဒ်ခွဲ(ဇ)
(ည)	၃၃	၄၉	အပိုဒ် ၁၄ အပိုဒ်ခွဲ(ဓ)နှင့် (န)
(ဋ)	၃၃ မှ ၃၆	၅၀၊ ၅၂၊ ၅၄၊ ၅၅	အခန်း(၆)ခေါင်းစဉ်၊ အပိုဒ် ၁၅ အပိုဒ်ခွဲ(က)နှင့်(ခ)၊ အသစ်ဖြည့်စွက်ချက်အပိုဒ် ၁၆ အပိုဒ်ခွဲ(ဂ)၊ အပိုဒ် ခွဲ(ဃ)
(ဌ)	၃၇ မှ ၃၈	၅၈၊ ၅၉၊ ၆၁	အပိုဒ် ၁၉ အပိုဒ်ခွဲ(က)၊ အပိုဒ်ခွဲ(ခ)၊ အပိုဒ် ၂၁

			ခြေဆင်း
(ဍ)	၃၉ မှ ၄၀	၆၃၊ ၆၆	အပိုဒ် ၂၁ အပိုဒ်ခွဲ(ဂ) အပိုဒ်ခွဲငယ်(၂)၊ အပိုဒ် ၂၂ အပိုဒ်ခွဲ(က)နှင့် (ခ)
(ဎ)	၄၁ မှ ၄၂	၇၁၊ ၇၂၊ ၇၃	အပိုဒ် ၂၇၊ အပိုဒ် ၂၈၊ အပိုဒ် ၂၉ ခြေဆင်း

စဉ်	စာမျက်နှာ	အမှတ်စဉ်	အပိုဒ်နှင့်အပိုဒ်ခွဲ
(ဏ)	၄၃	၇၅၊ ၇၇	အပိုဒ် ၂၉ အပိုဒ်ခွဲ(ခ)၊ အပိုဒ် ၃၀ အပိုဒ်ခွဲ(က)
(တ)	၄၄ မှ ၄၅	၈၀၊ ၈၁၊ ၈၂၊ ၈၃	အပိုဒ် ၃၁ အပိုဒ်ခွဲ(ဃ) အပိုဒ်ခွဲငယ်(၃)၊ အဆိုပြု ပြဋ္ဌာန်းချက်အပိုဒ် ၂၆ အပိုဒ်ခွဲ(က) အပိုဒ်ခွဲငယ်(၄)ကို ပယ်ဖျက်ခြင်း၊ အပိုဒ် ၃၁ အပိုဒ်ခွဲ(က) အပိုဒ်ခွဲငယ်(၄)၊ အပိုဒ်ခွဲ(ခ)
(ထ)	၄၅ မှ ၄၇	၈၄၊ ၈၇၊ ၈၉	အခန်း(၇)ခေါင်းစဉ်၊ အပိုဒ် ၃၄၊ အပိုဒ် ၃၅ အပိုဒ်ခွဲ(က)ခြေဆင်း
(ဒ)	၄၉	၉၃	အပိုဒ် ၃၅ အပိုဒ်ခွဲ(ခ)
(ဓ)	၅၁ မှ ၅၄	၉၉၊ ၁၀၂၊ ၁၀၅၊ ၁၀၉၊ ၁၁၂	အပိုဒ် ၄၀ ၏ရှင်းလင်းချက်၊ အခန်း(၈)ခေါင်းစဉ်၊ အပိုဒ် ၄၄ အပိုဒ်ခွဲ(က)၊ အပိုဒ် ၄၆ အပိုဒ်ခွဲ(က)၊ အပိုဒ် ၄၈ ခြေဆင်း
(န)	၅၅ မှ ၆၁	၁၁၄၊ ၁၁၅၊ ၁၁၆၊ ၁၁၇၊ ၁၁၈၊ ၁၁၉၊ ၁၂၀၊ ၁၂၁၊ ၁၂၂၊ ၁၂၃၊ ၁၂၄၊ ၁၂၅၊ ၁၂၆	အခန်း(၉)ခေါင်းစဉ်၊ အပိုဒ် ၄၉၊ အပိုဒ် ၅၀၊ အပိုဒ် ၅၁၊ အပိုဒ် ၅၂၊ အပိုဒ် ၅၃၊ အပိုဒ် ၅၄၊ အပိုဒ် ၅၅၊ အပိုဒ် ၅၆၊ အပိုဒ် ၅၇၊ အပိုဒ် ၅၈၊ အပိုဒ် ၅၉၊ အပိုဒ် ၆၀

(၁)	ဇေ မှ ဇြ	၁၂၇၊ ၁၂၈၊ ၁၂၉	အခန်း(၁၀)ခေါင်းစဉ်၊ အပိုဒ် ဇေ၊ အပိုဒ် ဇြ
(ဃ)	ဇေ မှ ဇဂ	၁၃၀၊ ၁၃၂၊ ၁၃၃၊ ၁၃၆၊ ၁၃၈	အခန်း(၁၁)ခေါင်းစဉ်၊ အပိုဒ် ဇေ အပိုဒ်ခွဲ(က) ခြေဆင်း၊ အပိုဒ်ခွဲငယ်(၁)၊ အပိုဒ် ဇြ အပိုဒ်ခွဲ(က) အပိုဒ်ခွဲငယ်(၁)၊ အပိုဒ် ဇေ အပိုဒ်ခွဲ(က)

စဉ်	စာမျက်နှာ	အမှတ်စဉ်	အပိုဒ်နှင့်အပိုဒ်ခွဲ
(ဃ)	ဇဂ မှ ဇစ	၁၃၉၊ ၁၄၀၊ ၁၄၁	အပိုဒ် ဇေ အပိုဒ်ခွဲ(ခ)၊ အပိုဒ် ဇဂ၊ အပိုဒ် ဇစ ခြေဆင်း
(ဘ)	ဇေ မှ ဇာ	၁၄၃၊ ၁၄၄၊ ၁၄၆၊ ၁၄၇၊ ၁၄၉	အခန်း(၁၂)ခေါင်းစဉ်၊ အပိုဒ် ဇေ ခြေဆင်း၊ အပိုဒ် ဇာ၊ အပိုဒ် ဇာ ခြေဆင်း အပိုဒ်ခွဲ(က)၊ အပိုဒ် ဇာ၊ အပိုဒ် ဇာ နှင့် အပိုဒ် ဇာ
(မ)	ဇာ မှ ဇဂ	၁၅၀၊ ၁၅၂၊ ၁၅၆၊ ၁၅၈၊ ၁၅၉၊ ၁၆၂၊ ၁၆၄	အခန်း(၁၃)ခေါင်းစဉ်၊ အပိုဒ် ဇာ၊ အပိုဒ်ခွဲ(စ)၊ အပိုဒ် ဇာ အပိုဒ်ခွဲ(က)နှင့် (ခ)၊ အပိုဒ် ဇာ၊ အပိုဒ် ဇာ၊ အပိုဒ် ဇာ အပိုဒ်ခွဲ(င)၊ အပိုဒ် ဇာ
(ဃ)	ဇာ မှ ဇင	၁၆၈၊ ၁၆၉၊ ၁၇၀၊ ၁၇၁၊ ၁၇၂၊ ၁၇၃၊ ၁၇၅၊ ၁၇၆၊ ၁၇၈၊ ၁၇၉၊ ၁၈၀၊ ၁၈၁	အခန်း(၁၄)ခေါင်းစဉ်၊ အပိုဒ် ဇာ၊ အပိုဒ် ဇာ၊ အပိုဒ် ဇာ၊ အပိုဒ် ဇာ အပိုဒ်ခွဲ(က) နှင့် (ခ)၊ အပိုဒ် ဇာ၊ အပိုဒ် ဇာ အပိုဒ်ခွဲ(က)နှင့် (ခ)၊ အပိုဒ် ဇာ၊ အပိုဒ် ဇာ၊ အပိုဒ် ဇာ
(ရ)	ဇင မှ ဇစ	၁၈၃၊ ၁၈၅၊	အခန်း(၁၅)ခေါင်းစဉ်၊ အပိုဒ် ဇာ၊ အပိုဒ် ဇာ၊ အပိုဒ် ဇာ

		၁၈၈၊ ၁၉၁၊ ၁၉၃	ဖြည့်စွက်ချက်အပိုဒ် ၁၀၅၊ အပိုဒ် ၁၀၆ အပိုဒ်ခွဲ(က) နှင့် (ခ)
--	--	------------------	---

သို့ဖြစ်ပါ၍ ပြည်သူ့လွှတ်တော် ဥပဒေကြမ်းကော်မတီရဲ့ ပြင်ဆင်ရန်တင်ပြချက်(၁၀၉)ချက်ကို လွှတ်တော်က အတည်ပြုပေးနိုင်ပါရန် လေးစားစွာတင်ပြအပ်ပါတယ်။

ဥက္ကဋ္ဌ။ ။ ပို့ဆောင်ရေးနှင့်ဆက်သွယ်ရေးဝန်ကြီးဌာနရဲ့ သဘောထားပြောပါ။

ဦးကျော်မျိုး(ဒုတိယဝန်ကြီး၊ ပို့ဆောင်ရေးနှင့်ဆက်သွယ်ရေးဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ပြည်သူ့လွှတ်တော် ဥပဒေကြမ်းကော်မတီရဲ့ ပြင်ဆင်ရန်တင်ပြချက်(၁၀၉)ချက်အပေါ်မှာ ပို့ဆောင်ရေးနှင့်ဆက်သွယ်ရေးဝန်ကြီးဌာနအနေဖြင့် လက်ခံသဘောတူပါကြောင်း လေးစားစွာတင်ပြအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက ပြင်ဆင်ထားသည့် ပြင်ဆင်ချက်(၁၀၉)ချက်အား အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူရှိပါသလားခင်ဗျား။ သဘောမတူသူမရှိတဲ့အတွက် ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး ပြင်ဆင်ချက်(၁၀၉)ချက်သည် ဥပဒေကြမ်းကော်မတီ၏ ပြင်ဆင်ချက်များအတိုင်း ဤဥပဒေကြမ်း၏ အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီနှင့် ဒက္ခိဏသီရိမဲဆန္ဒနယ်မှ ဦးသန့်ဇင်ထွန်းတို့က ပြင်ဆင်ချက်(၂)ချက်အား ဆွေးနွေးမှာဖြစ်ပါတယ်။ ယင်းပြင်ဆင်ချက်နှင့်စပ်လျဉ်းပြီး ယခုစတင်ဆောင်ရွက်ပါမယ်။ အသစ်ဖြည့်စွက်သည့် အပိုဒ် ၁၃ အပိုဒ်ခွဲ(ဂ)နှင့်စပ်လျဉ်းပြီး အဆိုတင်သွင်းဖို့ ဒက္ခိဏသီရိမဲဆန္ဒနယ်မှ ဦးသန့်ဇင်ထွန်းကို ဖိတ်ခေါ်ပါတယ်။

ဦးသန့်ဇင်ထွန်း(ဒက္ခိဏသီရိမဲဆန္ဒနယ်)။ ။ လေးစားအပ်ပါသော လွှတ်တော်ဥက္ကဋ္ဌကြီးခင်ဗျား။ ကျွန်တော့်အနေနဲ့ ယခုဥပဒေကြမ်းနှင့်စပ်လျဉ်းပြီးတော့ ဘေးအန္တရာယ်ရှိသော ကုန်ပစ္စည်းများ၏ အဓိပ္ပာယ်၊ ထိုကုန်ပစ္စည်းများကို သယ်ဆောင်သောမော်တော်ယာဉ်ရဲ့ ဘေးအန္တရာယ်ကင်းရှင်းရေးဆိုင်ရာ စံချိန်စံညွှန်း၊ ထိုမော်တော်ယာဉ်ပေါ်မှာ တာဝန်ထမ်းဆောင်တဲ့

မူကြမ်း

ယာဉ်မောင်းနှင့်ယာဉ်အကူတို့မှာရှိရမယ့် ကျွမ်းကျင်မှုတို့၏အဆင့်သတ်မှတ်ချက် စတာတွေ ထည့်သွင်းပြဋ္ဌာန်းနိုင်ဖို့ ပြင်ဆင်ချက်တင်သွင်းခြင်းဖြစ်ပါတယ်။ ၅-၆-၂၀၁၉ ရက်နေ့ကကျင်းပတဲ့ ပြည်သူ့လွှတ်တော်အစည်းအဝေးမှာ အန္တရာယ်ရှိကုန်ပစ္စည်းများအား ဘေးအန္တရာယ်ကင်းရှင်းစွာ ကိုင်တွယ်ထိန်းသိမ်းခြင်းနှင့် သယ်ယူပို့ဆောင်ခြင်းတို့အပေါ် လုပ်ကိုင်ဆောင်ရွက်နိုင်ရန်အတွက် ဆီဘောက်ဆာယာဉ်များတွင် လုပ်ကိုင်ဆောင်ရွက်နေသူများအား လိုအပ်သော သင်တန်းများ ပေးရန်နှင့် အသိအမှတ်ပြုလက်မှတ်ရရှိသူများကိုသာ လုပ်ကိုင်ဆောင်ရွက်ခွင့်ပြုရန် အစီအစဉ်ရှိ/မရှိ မေးခွန်းကိုမေးမြန်းခဲ့ရာ သက်ဆိုင်ရာပြည်ထောင်စုဒုတိယဝန်ကြီးက ဘေးအန္တရာယ်ကင်းရှင်းမှုနဲ့ ပတ်သက်တဲ့ အရေးကြီးမေးခွန်းဖြစ်ကြောင်း ဆီဘောက်ဆာယာဉ်မောင်းများကို အသိအမှတ်ပြု သင်တန်းဆင်းလက်မှတ်များထုတ်ပေးနိုင်ရေးအတွက် ဆက်စပ်ဝန်ကြီးဌာနများနှင့် ပေါင်းစပ်ညှိနှိုင်း ဆောင်ရွက်သွားမှာဖြစ်ပြီး နောင်တွင်သင်တန်းဆင်းလက်မှတ်ရရှိပြီးသည့် ယာဉ်မောင်းများကိုသာ လုပ်ကိုင်ဆောင်ရွက်ခွင့်ပြုရေးအတွက် စီမံကြပ်မတ်ဆောင်ရွက်သွားမှာဖြစ်ကြောင်း အန္တရာယ်ရှိ ကုန်ပစ္စည်းများ သယ်ယူပို့ဆောင်ခြင်းနှင့်စပ်လျဉ်းပြီး European Agreement concerning International Carriage of Dangerous good by Road(ADR)ကို ကိုးကား၍ ဆောင်ရွက် နေကြောင်းဖြေကြားခဲ့ပါတယ်။

လေးစားအပ်ပါသော လွှတ်တော်ဥက္ကဋ္ဌကြီးခင်ဗျား။ ဦးစီးဌာန၏ လုပ်ပိုင်ခွင့်နှင့် လုပ်ငန်း တာဝန်များမှာ မော်တော်ယာဉ်များနှင့်စပ်လျဉ်းပြီး ဘေးအန္တရာယ်ကင်းရှင်းရေးနှင့် ပတ်ဝန်းကျင် ထိန်းသိမ်းရေးဆိုင်ရာ စည်းကမ်းချက်များနှင့် စံချိန်စံညွှန်းများကို သတ်မှတ်ဆောင်ရွက်ခြင်း၊ ယာဉ်မောင်းလိုင်စင်၊ ယာဉ်အကူလိုင်စင်လျှောက်ထားမှုကို စစ်ဆေးခြင်း၊ ထုတ်ပေးခြင်း၊ အမျိုးအစားခွဲခြားခြင်း၊ သက်တမ်းတိုးခြင်း၊ မောင်းနှင့်ခွင့်နှင့်သုံးစွဲခွင့်ဆိုင်ရာစည်းကမ်းချက်များ သတ်မှတ်ခြင်း ဟုထည့်သွင်းရေးဆွဲထားသော်လည်း ဘေးအန္တရာယ်ရှိသော ကုန်ပစ္စည်းများကို သယ်ဆောင်သော မော်တော်ယာဉ်၊ ၎င်းယာဉ်ပေါ်မှာတာဝန်ထမ်းဆောင်တဲ့ ယာဉ်မောင်း၊ ယာဉ်အကူတို့နှင့်စပ်လျဉ်းပြီး ပြည့်စုံလွှမ်းခြုံနိုင်မှုမရှိပါ။ အခြားဝန်ကြီးဌာနများနှင့် ပေါင်းစပ်ညှိနှိုင်း ဆောင်ရွက်နိုင်သော အခွင့်အာဏာလည်း မရှိနိုင်သောကြောင့် ကျွန်တော်ရဲ့ ယခုအသစ် ဖြည့်စွက်ချက်အား ဝန်ကြီးဌာနရဲ့လုပ်ပိုင်ခွင့်၊ လုပ်ငန်းတာဝန်များအခန်းမှာ ထည့်သွင်းပြဋ္ဌာန်းသင့် ပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ အမည်နှင့်အဓိပ္ပာယ်ဖော်ပြချက် အခန်းမှာ စီးပွားရေးလုပ်ငန်းသုံးမော်တော်ယာဉ်ဆိုသည်မှာ စီးပွားရေးအလို့ငှာ ငှားရမ်းခ သို့မဟုတ် သယ်ယူပို့ဆောင်ခရယူ၍ ခရီးသည် သို့မဟုတ် ကုန်စည် သို့မဟုတ် အန္တရာယ်ရှိ ကုန်ပစ္စည်းများကို သယ်ယူပို့ဆောင်သော မော်တော်ယာဉ်ဆိုသည်ဟု ပြင်ဆင်ချက်တင်သွင်းခဲ့ရာ အမျိုးသား

လွှတ်တော်၏ အတည်ပြုချက်အတိုင်းသာ ညှိနှိုင်းသဘောတူပြီးဖြစ်ပါသောကြောင့် ကျွန်တော်ရဲ့ ယခု အသစ်ဖြည့်စွက်ချက်တွင်ပါသည့် စီးပွားရေးလုပ်ငန်းသုံး မော်တော်ယာဉ်အစား ဘေးအန္တရာယ်ရှိ ကုန်ပစ္စည်းကို သယ်ယူပို့ဆောင်သော မော်တော်ယာဉ်၊ ၎င်းအပေါ်တွင်တာဝန် ထမ်းဆောင်သည့် ယာဉ်မောင်းနှင့် ယာဉ်အကူတို့နှင့်စပ်လျဉ်းပြီး ရှိသင့်သောစံချိန်စံညွှန်းနှင့် ကျွမ်းကျင်မှုအရည်အချင်းများကို သတ်မှတ်ရမည်ဟု ပြင်ဆင်ရေးဆွဲပေးပါရန်နှင့် လွှတ်တော်ကြီးက သဘောတူအတည်ပြုပေးပါရန် လေးစားစွာဖြင့်တင်ပြအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ ဥပဒေကြမ်းကော်မတီရဲ့ သဘောထားပြောပါ။

ဦးဇော်ဝင်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့ လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ဒီဥပဒေကြမ်းရဲ့အပိုဒ် ၁၃ ရဲ့ ခြေဆင်းက ဝန်ကြီးဌာနသည်လို့ပြောတဲ့အတွက်ကြောင့် အခု ဆွေးနွေးတဲ့ကိုယ်စားလှယ်တော်ကြီး ရဲ့ အပိုဒ်ခွဲ(ဂ)က ဝန်ကြီးဌာနရဲ့လုပ်ပိုင်ခွင့်ကိုပေးတာဖြစ်ပါတယ်။ အဲဒီတော့ ကျွန်တော်တို့က လက်ရှိမှာ ယာဉ်မောင်းလိုင်စင်၊ ယာဉ်အကူလိုင်စင်တို့နဲ့ပတ်သက်လို့က ယာဉ်မောင်းမှာလိုင်စင်က နှစ်မျိုးပဲရှိပါတယ်။ ကိုယ်ပိုင်ယာဉ်ကိုမောင်းတဲ့ယာဉ်မောင်းလိုင်စင်နဲ့ အငှားယာဉ်ကိုမောင်းတဲ့ ယာဉ်မောင်းလိုင်စင်ရယ် နှစ်မျိုးပဲရှိပါတယ်။ ဘေးအန္တရာယ်ရှိတဲ့ကုန်ပစ္စည်းကိုမောင်းတဲ့လိုင်စင် ရယ်လို့ သီးခြားထုတ်ပေးတာမရှိပါဘူး။ ဒါကြောင့်မို့လို့ သူရဲ့သတ်မှတ်ချက်က ကိုယ်ပိုင်ယာဉ်မောင်း လိုင်စင်ကို သတ်မှတ်တဲ့နှစ်ကာလရှိတယ်ဆိုလို့ရှိရင် သူသတ်မှတ်တဲ့ဟာနဲ့လုပ်ပြီးတော့မှ အငှား ယာဉ်မောင်းလိုင်စင်ကို လျှောက်ထားရတာဖြစ်ပါတယ်။ ဒါကတစ်ချက်ပါ။ နောက်တစ်ချက်ကတော့ ဒီက ဝန်ကြီးဌာနရဲ့ ယာဉ်မောင်းနဲ့ ယာဉ်အကူနဲ့ပတ်သက်ပြီးတော့ အခန်း(၅) ဦးစီးဌာနရဲ့ တာဝန်နဲ့ လုပ်ပိုင်ခွင့်ပါ။ တာဝန်နဲ့လုပ်ပိုင်ခွင့်များရဲ့ ဒီဥပဒေကြမ်းရဲ့အပိုဒ် ၁၄ အပိုဒ်ခွဲ(ဇ)မှာ ယာဉ်မောင်း လိုင်စင်နဲ့ ယာဉ်အကူနဲ့ပတ်သက်ပြီးတော့ မောင်းနှင်ခွင့်နဲ့ သုံးစွဲခွင့်ဆိုင်ရာစည်းကမ်းချက်များ သတ်မှတ်ခြင်းဆိုပြီးတော့ ဦးစီးဌာနရဲ့ လုပ်ပိုင်ခွင့်ကိုပေးထားတာရှိပါတယ်။ ဒါကြောင့်မို့လို့ ဦးစီး ဌာနရဲ့ လုပ်ပိုင်ခွင့်ကို ဒီဘက်မှာလာပြီး ဝန်ကြီးဌာနရဲ့လုပ်ပိုင်ခွင့်နဲ့ သွားပြီးရောထွေးမယ်ဆိုရင် ဒါ ကျွန်တော်တို့က ဥပဒေအရ အဆင်မပြေပါဘူး။ နောက်တစ်ခုက လုပ်ငန်းတွေကိုမြန်မြန်ဆန်ဆန် ပြီးဖို့အတွက်ဆိုရင် သူ့တာဝန်အရ တချို့ဦးစီးဌာနတွေကို လုပ်ပိုင်ခွင့်ပေးရတာတွေရှိပါတယ်။ တချို့ဟာတွေကတော့ ဦးစီးဌာနနဲ့လုပ်လို့မရတဲ့ဟာတွေကိုမှသာ ဦးစီးဌာနကတင်ပြတဲ့ဟာတွေကို ဒါက ဝန်ကြီးဌာနကနေပြီးတော့ ဆုံးဖြတ်ပေးတာ၊ အတည်ပြုပေးတာဖြစ်ပါတယ်။ ဒါကြောင့်မို့လို့ ဒီလုပ်ပိုင်ခွင့်က နှစ်ခုရောထွေးလို့မရပါဘူး။ ခုနက ဦးစီးဌာနရဲ့လုပ်ပိုင်ခွင့်ပေးပြီးသားဖြစ်တဲ့ အတွက်ကြောင့်မို့လို့ ကျွန်တော်တို့ ဒီအသစ်ထည့်တဲ့ အပိုဒ်ခွဲ(ဂ)နဲ့ပတ်သက်ပြီးတော့ ဥပဒေကြမ်း

ကော်မတီက လက်မခံနိုင်ခဲ့ခြင်းဖြစ်ပါတယ်။ ဒါကြောင့်မို့လို့ ဒီဟာကိုပယ်ဖျက်ပေးဖို့၊ လက်မခံဖို့ အတွက်ကို အတည်ပြုပေးဖို့ လွှတ်တော်ကို လေးစားစွာတင်ပြအပ်ပါတယ်ခင်ဗျား။

ဥက္ကဋ္ဌ။ ။ ပို့ဆောင်ရေးနှင့်ဆက်သွယ်ရေးဝန်ကြီးဌာနရဲ့ သဘောထားပြောပါ။

ဦးကျော်မျိုး(ဒုတိယဝန်ကြီး၊ ပို့ဆောင်ရေးနှင့်ဆက်သွယ်ရေးဝန်ကြီးဌာန)။ ။ လေးစားအပ်ပါသော ဥက္ကဋ္ဌကြီးခင်ဗျား။ ပို့ဆောင်ရေးနှင့်ဆက်သွယ်ရေးဝန်ကြီးဌာနအနေနဲ့ ဥပဒေကြမ်းကော်မတီရဲ့သဘောထားအတိုင်း လက်ခံပါကြောင်း လေးစားစွာတင်ပြအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒက္ခိဏသီရိမဲဆန္ဒနယ်မှ ဦးသန့်ဇင်ထွန်းက အပိုဒ် ၁၃ အပိုဒ်ခွဲ(ဂ)အဖြစ် အသစ်ဖြည့်စွက်ပြီး ဥပဒေကြမ်းကော်မတီက အသစ်ဖြည့်စွက်ချက်ကို သဘောမတူကြောင်း တင်ပြထားပါတယ်။ ဒါကြောင့် ဥပဒေကြမ်းကော်မတီရဲ့ တင်ပြချက်ကိုမူတည်၍ မဲခွဲဆုံးဖြတ်ပါမယ်။ ထောက်ခံဆန္ဒမဲများလျှင် ဥပဒေကြမ်းကော်မတီ၏ ထောက်ခံတင်ပြချက်က အတည်ဖြစ်ပါမယ်။ ကန့်ကွက်မဲများလျှင် ဦးသန့်ဇင်ထွန်းရဲ့ အသစ်ဖြည့်စွက်ချက်ကအတည်ဖြစ်ပါမယ်။ ယခုဆွေးနွေးတဲ့ ဥပဒေကြမ်းနှင့်စပ်လျဉ်းပြီး စက်ခလုတ်အသုံးပြု၍ ဆန္ဒမဲပေးသည့်နည်းလမ်းဖြင့် မဲခွဲဆုံးဖြတ်သွားမှာဖြစ်ပါတယ်။ ဆန္ဒမဲပေးဖို့ အသင့်ဖြစ်စေလိုပါတယ်။ ဆန္ဒမဲပေးနိုင်ကြပါပြီ။

ဥက္ကဋ္ဌ။ ။ ယခုဆန္ဒမဲပေးလို့ပြီးပါပြီ။ ရရှိတဲ့ဆန္ဒမဲစာရင်းကို ကြေညာပါမယ်။ ထောက်ခံဆန္ဒမဲ ၃၄၁ မဲ၊ ကန့်ကွက်ဆန္ဒမဲ ၁၂ မဲ၊ ကြားနေဆန္ဒမဲ ၅ မဲဖြစ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ထောက်ခံဆန္ဒမဲကများတဲ့အတွက် အပိုဒ် ၁၃ အပိုဒ်ခွဲ(ဂ)အား ဥပဒေကြမ်းကော်မတီ၏ တင်ပြချက်အတိုင်း အသစ်ဖြည့်စွက်ခြင်း မပြုကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အပိုဒ် ၃၅ အပိုဒ်ခွဲ(က) အပိုဒ်ခွဲငယ်(၂) အပိုဒ်ခွဲငယ်စိတ်(ဂဂ)နှင့်စပ်လျဉ်းပြီး ပြင်ဆင်ချက်တင်သွင်းဖို့ ဒက္ခိဏသီရိမဲဆန္ဒနယ်မှ ဦးသန့်ဇင်ထွန်းကို ဖိတ်ခေါ်ပါတယ်။

ဦးသန့်ဇင်ထွန်း(ဒက္ခိဏသီရိမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ဝန်ကြီးဌာနရဲ့လုပ်ပိုင်ခွင့်နှင့် လုပ်ငန်းတာဝန်များမှာ မော်တော်ယာဉ်များနှင့် စပ်လျဉ်း၍ ဘေးအန္တရာယ်ကင်းရှင်းရေးနှင့်ပတ်ဝန်းကျင်ထိန်းသိမ်းရေးဆိုင်ရာ စည်းကမ်းချက်များနှင့် စံချိန်စံညွှန်းများကို သတ်မှတ်ဆောင်ရွက်ခြင်းဟု ရေးဆွဲထားသောကြောင့် ယာဉ်မောင်းလိုင်စင်သို့မဟုတ် ယာဉ်အကူလိုင်စင်ထုတ်ပေးရန်သတ်မှတ်ထားသော စည်းကမ်းချက်များ၊ စံချိန်စံညွှန်းများနှင့် ညီညွတ်မှုမရှိခြင်းဟု ပြင်ဆင်ချက်တင်သွင်းထားခြင်းဖြစ်ပါတယ်။ သက်မဲ့ပစ္စည်းများအတွက်

စံချိန်စံညွှန်းဆိုသောစကားရပ်ဟာ သင့်တော်သော်လည်း သက်ရှိလူများအတွက် သင့်လျော်မှုမရှိတဲ့ အတွက် ယာဉ်မောင်းလိုင်စင် သို့မဟုတ် ယာဉ်အကူလိုင်စင်ထုတ်ပေးရန် သတ်မှတ်ထားသော စည်းကမ်းချက်များ၊ ကျွမ်းကျင်မှုအရည်အချင်းသတ်မှတ်ချက်များနှင့် ညီညွတ်မှုမရှိခြင်းဟု ပြင်ဆင် ရေးဆွဲပေးပါရန်နှင့် လွှတ်တော်ကအတည်ပြုပေးပါရန် လေးစားစွာတင်ပြအပ်ပါတယ်။ ကျေးဇူး တင်ပါတယ်ခင်ဗျား။

ဥက္ကဋ္ဌ။ ။ အပိုဒ် ၃၅ အပိုဒ်ခွဲ(က) အပိုဒ်ခွဲငယ်နှင့် အပိုဒ်ခွဲငယ်စိတ်(ဂဂ)နှင့်စပ်လျဉ်းပြီး ဆွေးနွေးဖို့ ဥပဒေကြမ်းကော်မတီကို ဖိတ်ခေါ်ပါတယ်။

ဦးဇော်ဝင်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့ လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ အခုပြင်ဆင်တဲ့ အပိုဒ်နှင့်ပတ်သက် လို့ ကျွန်တော်တို့ ဥပဒေကြမ်းကော်မတီက အမျိုးသားလွှတ်တော်အတိုင်း၊ အတည်ပြုချက်အတိုင်း ထားရှိပါတယ်။ ဒါဆွေးနွေးတဲ့ကိုယ်စားလှယ်ဘက်ကတော့ ကွာခြားချက်တွေကတော့ စံချိန်စံညွှန်း ဆိုတဲ့စကားလေးပဲ ကွာခြားတာဖြစ်ပါတယ်။ အဲဒီတော့ ကျွန်တော်တို့ ခုနက ကျွန်တော်လည်း တင်ပြခဲ့ပြီးဖြစ်ပါတယ်။ ဦးစီးဌာနရဲ့လုပ်ပိုင်ခွင့် အပိုဒ် ၁၄ ရဲ့ အပိုဒ်ခွဲ(ဇ)မှာ ယာဉ်မောင်းလိုင်စင်နှင့် ယာဉ်အကူလိုင်စင်နှင့်ပတ်သက်ပြီးတော့ မောင်းနှင်ခွင့်နှင့် သုံးစွဲခွင့်ဆိုင်ရာ စည်းကမ်းချက်များ သတ်မှတ်ခြင်းလို့ပဲ ဒီအပိုဒ်(ဇ)မှာ ပြဋ္ဌာန်းထားပါတယ်။ ဒါကြောင့်မို့လို့ အခုပြင်ဆင်တဲ့အပိုဒ်ရဲ့ ခြေဆင်းမှာဆိုလို့ရှိရင် သက်ဆိုင်ရာမှတ်ပုံတင်အရာရှိက ဦးစီးဌာနကသတ်မှတ်ထားတဲ့ ယာဉ်မောင်း လိုင်စင်နှင့် သတ်မှတ်ထားတဲ့အချက်ကို ညီညွတ်မှုရှိ/မရှိကို စိစစ်ရတာဖြစ်ပါတယ်။ ဒါကြောင့်မို့လို့ အခုလက်ရှိပြင်ဆင်တဲ့အပိုဒ်ကိုလည်း မူလကဦးစီးဌာနရဲ့လုပ်ပိုင်ခွင့်ဖြစ်တဲ့ စည်းကမ်းချက်များ သတ်မှတ်ခြင်းနဲ့အညီလို့ ညီညွတ်မှုမရှိဘူးလို့ ရေးမှသာလျှင် ဥပဒေအရ ရေးထုံးအရ ရှေ့နောက် ညီညွတ်မှာဖြစ်ပါတယ်။ ဒါကြောင့်မို့လို့ ကျွန်တော်တို့ ဥပဒေကြမ်းကော်မတီရဲ့ အမျိုးသား လွှတ်တော်ရဲ့ အတည်ပြုချက်အတိုင်းထားရှိမှုကို လွှတ်တော်က အတည်ပြုပေးနိုင်ပါရန် လေးစားစွာ တင်ပြအပ်ပါတယ်။

ဥက္ကဋ္ဌ။ ။ ပို့ဆောင်ရေးနှင့် ဆက်သွယ်ရေးဝန်ကြီးဌာနရဲ့ သဘောထားပြောပါ။

ဦးကျော်မျိုး(ဒုတိယဝန်ကြီး၊ ပို့ဆောင်ရေးနှင့် ဆက်သွယ်ရေးဝန်ကြီးဌာန)။ ။ ပို့ဆောင် ရေးနှင့် ဆက်သွယ်ရေးဝန်ကြီးဌာနအနေနဲ့ ဥပဒေကြမ်းကော်မတီရဲ့ သဘောထားအတိုင်း လက်ခံ သဘောတူပါကြောင်း လေးစားစွာတင်ပြအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယခုဆွေးနွေးသည့် အပိုဒ် ၃၅ အပိုဒ်ခွဲ(က) အပိုဒ်ခွဲငယ်(၂) အပိုဒ်ခွဲငယ်စိတ်(ဂဂ)နှင့်စပ်လျဉ်းပြီး ဥပဒေကြမ်းကော်မတီက

အမျိုးသားလွှတ်တော်၏ အတည်ပြုချက်အတိုင်းထားရှိရန်နှင့် ဒက္ခိဏသီရိမဲဆန္ဒနယ်မှ ဦးသန့်ဇင်ထွန်းက ပြင်ဆင်ချက်အဆို တင်သွင်းထားပါတယ်။ ဒါ့ကြောင့် ဥပဒေကြမ်းကော်မတီရဲ့ တင်ပြချက်ကိုမူတည်၍ မဲခွဲဆုံးဖြတ်ပါမယ်။ ထောက်ခံဆန္ဒမဲများလျှင် ဥပဒေကြမ်းကော်မတီရဲ့ တင်ပြချက်က အတည်ဖြစ်မှာ ဖြစ်ပါတယ်။ ကန့်ကွက်မဲများလျှင် ဦးသန့်ဇင်ထွန်း၏ ပြင်ဆင်ချက်က အတည်ဖြစ်ပါမယ်။ ယခု ဆွေးနွေးတဲ့ ဥပဒေကြမ်းနဲ့စပ်လျဉ်းပြီး စက်ခလုတ်အသုံးပြု၍ ဆန္ဒမဲပေးတဲ့နည်းလမ်းဖြင့် မဲခွဲဆုံးဖြတ်သွားမှာဖြစ်ပါတယ်။ ဆန္ဒမဲပေးဖို့ အသင့်ဖြစ်စေလိုပါတယ်။ ဆန္ဒမဲပေးနိုင်ကြပါပြီ။

ဥက္ကဋ္ဌ။ ။ ယခု ဆန္ဒမဲပေးလို့ပြီးပါပြီ။ ရရှိတဲ့ဆန္ဒမဲစာရင်းကို ကြေညာပါမယ်။ ထောက်ခံဆန္ဒမဲ ၃၄၁ မဲ၊ ကန့်ကွက်ဆန္ဒမဲ ၁၂ မဲနှင့် ကြားနေဆန္ဒမဲ ၄ မဲဖြစ်ပါတယ်။ လွှတ်တော် ကိုယ်စားလှယ်များခင်ဗျား။ ထောက်ခံဆန္ဒမဲကများတဲ့အတွက် အပိုဒ် ၃၅ အပိုဒ်ခွဲ(က) အပိုဒ်ခွဲငယ် နှင့် အပိုဒ်ခွဲငယ်စိတ်(ဂဂ)သည် ဥပဒေကြမ်းကော်မတီ၏ တင်ပြချက်အတိုင်း ဤဥပဒေကြမ်း၏ အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းနှင့်စပ်လျဉ်းပြီး ပြင်ဆင်ချက်အဆို တင်သွင်းခြင်း၊ ဆွေးနွေး ဆုံးဖြတ်ခြင်းများ ပြုလုပ်ခဲ့ပြီးဖြစ်ပါတယ်။ ဒီလိုဆောင်ရွက်ရာမှာ ပြည်သူ့လွှတ်တော်နှင့် အမျိုးသား လွှတ်တော်တို့က ပြင်ဆင်ခြင်းမပြုတဲ့ အပိုဒ်၊ အပိုဒ်ခွဲများကို မူလအဆိုပြုချက်အတိုင်း အတည်ပြု သွားမှာဖြစ်ပါတယ်။ ဒီနေရာမှာ လွှတ်တော်ရဲ့ပြင်ဆင်အတည်ပြုချက်များကြောင့် ပြောင်းလဲ သွားတဲ့အပိုဒ်၊ အပိုဒ်ခွဲ၊ အမှတ်စဉ်များကိုလည်း တစ်ပါတည်း အတည်ပြုချက်ရယူသွားမှာ ဖြစ်ပါတယ်။ ဒါ့ကြောင့် ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်း တစ်ရပ်လုံးကို ပြင်ဆင်ထားသည့် အပိုဒ်၊ အပိုဒ်ခွဲများအတိုင်း အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်]

ဥက္ကဋ္ဌ။ ။ သဘောမတူသူတဲ့သူ ရှိပါသလားခင်ဗျား။ သဘောမတူတဲ့သူမရှိတဲ့အတွက် အမျိုးသားလွှတ်တော်မှာ စတင်တင်သွင်းပြီး ပြင်ဆင်ချက်ဖြင့် အတည်ပြု၍ ပြည်သူ့လွှတ်တော်သို့ ပေးပို့လာတဲ့ ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်းတစ်ရပ်လုံးကို ပြင်ဆင်ထားသည့် အပိုဒ်၊ အပိုဒ်ခွဲများအတိုင်း အတည်ပြုကြောင်းနှင့် ၂၀၁၃ ခုနှစ်၊ ပြည်သူ့ လွှတ်တော်ဆိုင်ရာနည်းဥပဒေ ၂၀၀ အရ ဆက်လက်ဆောင်ရွက်သွားမည်ဖြစ်ကြောင်း ကြေညာ ပါတယ်။

ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့
ရပ်နားကြောင်းနှင့် အစည်းအဝေး (၁၁)ရက်မြောက်နေ့ ဆက်လက်ကျင်းပမည့်
နေ့ရက်နှင့်အချိန်ကိုကြေညာခြင်း

ဥက္ကဋ္ဌ။ ။ အစီအစဉ် (၇)ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ဒုတိယ
အကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့ကိုရပ်နားပါမယ်။ ဒုတိယ
အကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့ ကျင်းပမယ့်
ရက်နဲ့အချိန်ကို ထပ်မံကြေညာမည်ဖြစ်ကြောင်းနဲ့ ယနေ့အတွက် အစည်းအဝေးပြီးဆုံးကြောင်း
ကြေညာပါတယ်။ (ဩဘာသံများ)

အချိန်၊ ၁၁:၄၅။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။ ။ အားလုံးထွက်ခွာနိုင်ပါပြီခင်ဗျား။

[ဒုတိယအကြိမ် ပြည်သူ့လွှတ်တော် (၁၅)ကြိမ်မြောက်ပုံမှန်အစည်းအဝေး ဒသမနေ့ကို
၁၁:၄၅ နာရီအချိန်တွင်ရပ်နားပါသည်။]

ဒုတိယအကြိမ် ပြည်သူ့လွှတ်တော် (၁၅) ကြိမ်မြောက်ပုံမှန်အစည်းအဝေး ဒဿမနေ့
(၂၄.၂.၂၀၂၀) ရက်နေ့တွင် မေးမြန်းဖြေကြားခဲ့သည့် ပုဂ္ဂိုလ်များ

pyithu.hluttaw.mm



U Myo Tint



U Bo Gyi

pyithu.hluttaw.mm



U Myo Tint



U Lar Mar Lay



U Tin Myint

pyithu.hluttaw.mm



U Nay Soe Aung



U Tin Myint

pyithu.hluttaw.mm



Dr Salai Reranvel



U Tin Myint

pyithu.hluttaw.mm



U Khin Maung Win



U Nay Myo Htet

pyithu.hluttaw.mm



U Khin Maung Win



Daw Nan Htwe Thu



U Khin Maung Win



U Aung Thaike



ပြည်သူ့လွှတ်တော်

ပြည်သူ့အသံ လွှတ်တော်အသံ

ပြည်သူ့ဆန္ဒ လွှတ်တော်ဆန္ဒ

ပြည်သူတို့မျှော်လင့်ချက် လွှတ်တော်က ဖော်ဆောင်ရွက်